
॥तर्कसंग्रहः॥ 


- अन्नम्भट्टः 

निधाय हृदि विश्वेशं विधाय गुरुवन्दनम्‌। बालानां सुखबोधाय क्रियते तर्कसंग्रहः॥ 
द्रव्यगुणकर्म (3 )सामान्यविशेष(2)समवायाऽभावाः सप्त पदार्थाः॥ 
तत्र द्रव्याणि पृथिव्यप्तेजोवाय्वाकाशाकालदिगात्ममनांसि नवैव॥ 
रूपरसगन्धस्पर्श (4 ) संख्यापरिमाणपृथक्त्व (3 )संयोगविभागपरत्वापरत्व (4 ) गुरुत्वद्रवत्व (2) 
स्ेहशब्दबुद्धिसुखदुःखेच्छाद्वेष (7 ) प्रयत्रधर्माधर्मसंस्काराः चतुर्विशति मुष्णाः॥ 
उत्क्षेपणापक्षेपणाकुञ्चनप्रसारणगमनानि पञ्च कर्मीण 
परमपरं चेति द्विविधं सामान्यम्‌॥ 
नित्यद्रव्यवृत्तयो विशेषास्त्वनन्ता एव॥ 
समवायस्त्वेक एव॥ 
अभावश्वतुर्विधः प्रागभावः प्रध्वंसाभावः अत्यन्ताभावः अन्योन्याभावश्चेति॥ 
तत्र गन्धवती पृथिवी। सा द्विविधानित्याऽनित्या च। नित्या परमाणुरूपा। अनित्या 
कार्यरूपा। सा पुनस्त्रिविधा शरीरेन्द्रियविषयभेदात्‌। शरीरमस्मदादीनाम्‌। इन्द्रियं गन्धग्राहकं 
घ्राणम्‌। तज्ञ नासाग्रवर्ति। विषयो मृत्पाषाणादिः॥ 
शीतस्पर्शवत्य आपः। ताश्च द्विविधा नित्या अनित्याश्चेति। नित्याः परमाणुरूपाः। अनित्याः 
कार्यरूपाः। ताः पुनस्त्रिविधाः शरीरेन्द्रियविषयभेदात्‌। शरीरं वरुणलोके। इन्द्रियं रसग्राहकं 
रसनं जिह्वाग्रवर्ति। विषयः सरित्समुद्रादिः॥ 
उष्णस्पर्शवत्‌ लेजः। तच्च द्विविधं नित्यमनित्यं च। नित्यं परमाणुरूपम्‌। अनित्यं कार्यरूपम्‌। 
पुनस्त्रिविधं शरीरेन्द्रियविषयभेदात्‌। शरीरमादित्यलोके प्रसिद्धम्‌। इन्द्रियं रूपग्राहकं चक्षुः 
कृष्णताराग्रवर्ति। विषयश्चतुर्विधः। भौमदिव्यौदर्याकरजभेदात्‌। भौमं वहन्यादिकम्‌। अबिन्धनं 
दिव्यं विद्युदादि। भुक्तस्य परिणामहेतुरौदर्यम्‌। आकरजं सुवर्णादि॥ 
रूपरहीतः स्पर्शवान्‌ वायुः। स द्विविधो नित्योऽनित्यश्च। नित्यः परमाणुरूपः। अनित्यः 
कार्यरूपः। पुनस्त्रिविधः शरीरेन्द्रियविषयभेदात्‌। शरीरं वायुलोके। इन्द्रियं स्पर्शग्राहकं 
त्वक्सर्वशरीरवर्ति। विषयो वृक्षादिकम्पनहेतुः॥ शरीरान्तःसंचारी वायुः प्राण; स च 
एकोऽप्युपाधिभेदात्‌ प्राणापानादिसंज्ञां लभते॥ 
शब्दगुणकम्‌ आकाशम्मी तच्चैकं विभु नित्यञ्च॥ 
अतीतादिव्यवहारहेतुः कात्नः। स चैको विभुर्नित्यश्च 
प्राच्यादिव्यवहारहेतुर्दिका सा चैका विभ्वी नित्या च॥ 
ज्ञानाधिकरणम्‌ आत्मा] स द्विविधः परमात्मा जीवात्मा च। तत्रेश्वरः सर्वज्ञः परमात्मैक एव। 
जीवात्मा प्रतिशरीरं भिन्नो विभुर्नित्यश्च 
सुखाद्युपलब्धिसाधनमिन्द्रियं मनः। तज्ञ प्रत्यात्मनियतत्वादनन्तं परमाणुरूपं नित्यं च॥ 
चक्षुर्मात्रग्राह्मो गुणो रूपम्‌। तच्च शुक्लनीलपीतरक्तहरितकपिशचित्र भेदात्सप्तविधम्‌। 
पृथिवीजलतेजोवृत्ति। तत्र पृथिव्यां सम्तविधम्‌। अभास्वरशुक्लं जले। भास्वरं शुक्लं च तेजसि॥ 


. रसनग्राह्यो गुणो रसः। स च मधुराम्ललवणकटुकषायतिक्तभेदात्‌ षड्विधः। पृथिवीजलवृत्तिः। 

तत्र पृथिव्यां षड्विधः | जले मधुर एव॥ 

घ्राणग्राह्यो गुणो गन्धः। स द्विविधः सुरभिरसुरभिश्च। पृथिवीमात्रवृत्तिः॥ 
त्वगिन्द्रियमात्रग्राह्यो गुणः स्पर्शः। स च त्रिविधः शीतोष्णानुष्णाशीतभेदात्‌। 
पृथिव्यस्तेजोवायुवृत्तिः। तत्र शीतो जले। उष्णस्तेजसि। अनुष्णाशीतः पृथिवीवाय्वोः॥ 
रूपादिचलुष्टयं पृथिव्यां पाकजमनित्यं च। अन्यत्र अपाकजं नित्यमनित्यं च। नित्यगतं 
नित्यम्‌। अनित्यगतमनित्यम्‌॥ 

एकत्वादिव्यवहारहेतुः संख्या। सा नवद्रव्यवृत्तिः एकत्वादिपरार्धपर्यन्ता। एकत्वं 
नित्यमनित्यं च। नित्यगतं नित्यम्‌। अनित्यगतमनित्यम्‌। द्वित्वादिकं तु सर्वत्राऽनित्यमेव॥ 
मानव्यवहारासाधारणकारणं परिमाणम्‌) नवद्रव्यवृत्ति। तच्चतुर्विधम्‌। अणु महद्‌ दीर्घं हृस्वं चेति॥ 
पृथर्व्यवहारासाधारणकारणं पृथक्त्वम्‌) सर्वद्रव्यवृत्ति॥ 

संयुक्तव्यवहारहेतुः संयोगः। सर्वद्रव्यवृत्तिः॥ 

संयोगनाशको गुणो विभागः सर्वद्रव्यवृत्तिः॥ 

परापरव्यवहारासाधारणकारणे परत्वापरत्वे पृथिव्यादिचतुष्टयमनोवृत्तिनी। ते द्विविधे 
दिक्कृते कालकृते च। दूरस्थे दिक्कृतं परत्वम्‌। समीपस्थे दिक्कृतमपरत्वम्‌। ज्येष्ठे कालकृतं 
परत्वम्‌। कनिष्ठे कालकृतमपरत्वम्‌॥ 

आद्यपतनासमवायिकारणं गुरुत्वम्‌। पृथिवीजलवृत्ति॥ 

आद्यस्यन्दनासमवायिकारणं द्रवत्वम्‌] पृथिव्यप्तेजोवृत्ति। तद्‌ द्विविधं सांसिद्धिकं नैमित्तिकं 
च। सांसिद्धिकं जले। नैमित्तिकं पृथिवीतेजसोः। पृथिव्यां घृतादावग्निसंयोगजन्यं द्रवत्वम्‌। 
तेजसि सुवर्णादौ॥ 

चूर्णादिपिण्डीभावहेतुर्गुणः स्नेहः। जलमात्रवृत्तिः॥ 

श्रोत्रग्राह्यो गुणः शब्दः आकाशमात्रवृत्तिः। स द्विविधः। ध्वन्यात्मको वर्णात्मकश्च। तत्र 
ध्वन्यात्मको भेर्यादौ। वर्णात्मकः संस्कृतभाषादिरूपः॥ 

सर्वव्यवहारहेतुर्गुणो बुद्धिर्जञानम्‌। सा द्विविधा स्मृतिरनुभवश्च। संस्कारमात्रजन्यं ज्ञानं 
स्मृतिः। तद्भिन्नं ज्ञानमनुभवः। स द्विविधः। यथार्थोऽयथार्थश्च। तद्वति तत्प्रकारकोऽनुभवो 
यथार्थः। यथा रजते इदं रजतमिति ज्ञानम्‌। सैव प्रमेत्युच्यते। तदभाववति 
तत्प्रकारकोऽनुभवोऽयथार्थः। यथा शुक्ताविदं रजतमिति ज्ञानम्‌। सैव अप्रमेत्युच्यते॥ 
यथार्थनुभवश्रतुर्विधः प्रत्यक्षानुमित्युपमितिशाब्दभेदात्‌। तत्करणमपि चतुर्विधं 
प्रत्यक्षानुमानोपमानशब्दभेदात्‌॥ (व्यापारवद्‌) असाधारणं कारणं करणम्‌। 
कार्यनियतपूर्ववृत्ति कारणम्मी कार्य प्रागभावप्रतियोगि॥ 

कारण त्रिविधं समवाय्यसमवायिनिमित्तभेदात्‌। यत्समवेतं कार्यमुत्पद्यते तत्‌ 
समवायिकारणम्‌ यथा तन्तवः पटस्य पटश्च स्वगतरूपादेः। कार्येण कारणेन वा 
सहैकस्मिन्नर्थे समवेतत्वे सति यत्कारणं तद्‌ असमवायिकारणम्‌ यथा तनूतुसंयोगः पटस्य 
तन्तुरूपं पटरूपस्य। तदुभयभिन्नं कारणं निमित्तकारणम्‌ यथा तुरीवेमादिकं पटस्य। 
तदेतत्त्रिविधकारणमध्ये यदसाधारणं कारणं तदेव करणम्‌॥ (तुरी - 0105), वेमः - 
loom) 

तत्र प्रत्यक्षज्ञानकरणं प्रत्यक्ष्मम्‌] इन्द्रियार्थसंनिकर्षजन्यं ज्ञानं प्रत्यक्षम्‌। तद्‌ द्विविधं 

निर्विकल्पकं सविकल्पकं चेति। तत्र निष्प्रकारणं ज्ञानं निर्विकल्पकं यथेदं किञ्चित्‌। सप्रकारकं 
ज्ञानं सविकल्पक यथा डित्थोऽयं ब्राह्मणोऽयं श्यामोऽयं पाचकोऽयमिति 
प्रत्यक्षज्ञानहेतुरिन्द्रियार्थसनिक्र्षः षड्विधः। संयोगः संयुक्तसमवायः संयुक्तसमवेतसमवायः 
समवायः समवेतसमवायः विशेषणविशेष्यभावश्चेति। चक्षुषा घटप्रत्यक्षजनने संयोगः 
संनिकर्षः। घटरूपप्रत्यक्षजनने संयुक्तसमवायः संनिकर्षः। चक्षुः संयुक्ते घटे रूपस्य 
समवायात्‌। रूपत्वसामान्यप्रत्यक्षे संयुक्तसमवेतसमवायः संनिकर्षः। चक्षुःसंयुक्ते घटे रूपं 
समवेतं तत्र रूपत्वस्य समवायात्‌। श्रोत्रेण शब्दसाक्षात्कारे समवायः संनिकर्षः 
कर्णविवरवर्त्याकाशस्य श्रोत्रत्वात्‌ शब्दस्याकाशगुणत्वाद्गुणगुणिनोश्च समवायात्‌। 
शब्दत्वसाक्षात्कारे समवेतसमवायः संनिकर्षः श्रोत्रसमवेते शब्दे शब्दत्वस्य समवायात्‌। 
अभावप्रत्यक्षे विशेषणविशेष्यभावः संनिकर्षः घटाभाववद्भूतलमित्यत्र चक्षुः संयुक्ते भूतले 
घटाभावस्य विशेषणत्वात्‌। एवं संनिकर्षषट्कजन्यं ज्ञानं प्रत्यक्षं तत्करणमिन्द्रियं तस्मातिन्द्रियं 
प्रत्यक्षप्रमाणमिति सिद्धम्‌॥ 

अनुमितिकरणम्‌ अनुमानम्‌) परामर्शजन्यं ज्ञानमनुमितिः। व्यास्तिविशिष्टपक्षधर्मताज्ञानं 
परामर्शः। यथा वहिनव्याप्यधूमवानयं पर्वत इति ज्ञानं परामर्शः। तज्जन्यं 'पर्वतो 
वहिनमान्‌'इति ज्ञानमनुमितिः। यत्र यत्र धूमस्तत्र तत्राग्निरिति साहचर्यनियमो व्यास्तिः। 
व्याप्यस्य पर्वतादिवृत्तित्वं पक्षधर्मता॥ 

अनुमानं द्विविधं स्वार्थ परार्थं च। तत्र स्वार्थ स्वानुमितिहेतुः। तथाहि स्वयमेव भूयोदर्शनेन 
यत्र यत्र धूमस्तत्र तत्राग्निरिति महानसादौ व्यासिं गृहीत्वा पर्वतसमीपं गतः तदूते चाग्नौ 
सन्दिहानः पर्वते धूमं पश्यन्‌ व्याप्तिं स्मरति - यत्र यत्र धूमस्तत्र तत्राग्निरिति। तदनन्तरं 
वहिनव्याप्यधुमवानयं पर्वत इति ज्ञानमुत्पद्धते। अयमेव लिङ्गपरामर्श इत्युच्यते। तस्मात्‌ 
पर्वतो वहिनमानिति ज्ञानमनुमितिः उत्पद्यते। तदेतत्‌ स्वार्थानुमानम्‌। यत्तु स्वयं 
धूमादग्निमनुमाय परं प्रति बोधयितुं पञ्चावयववाक्यं प्रयुङ्क्ते तत्‌ परार्थीनुमानम्‌ यथा - 
पर्वतो वहिनमान्‌, धूमत्वाद्‌, यो यो धूमवान्‌ स वह्निमान्‌ यथा महानसः, तथा चायं, तस्मात्‌ 
तथेति। अनेन प्रतिपादिताल्लिङ्गात्‌ परोऽप्यग्निं प्रतिपद्यते॥ 


. प्रतिज्ञाहेतूदाहरणोपनयनिगमनानि पञ््चावयवाः। पर्वतो वह्निमानिति प्रतिज्ञा 


धूमवत्त्वादिति हैलुः। यो यो धूमवान्‌ स वहिनमान्‌ यथा महानस इति उदाहरणम्‌) तथा 
चायमिति उपनयः। तस्मात्तथेति निगमनम्‌॥ 


. स्वार्थानुमितिपरार्थानुमित्योः लिङ्गपरामर्श एव करणम्‌। तस्माल्लिङ्गपरामर्शोऽनुमानम्‌॥ 
. लिङ्ग त्रिविधम्‌। अन्वयव्यतिरेकि केवलान्वयि केवलव्यतिरेकि चेति। अन्वयेन व्यतिरेकेण च 


व्याप्तिमद्‌ अन्वयव्यतिरेकि यथा वह्नौ साध्ये धूमवत्त्वम्‌। यत्र धूमस्तत्राग्निर्यथा महानस 
इत्यन्वयव्याप्तिः। यत्र वहिनर्नास्ति तत्र धूमोऽपि नास्ति यथा महाहृद इति व्यप्तिरेकव्यास्तिः। 
अन्वयमात्रव्यास्तिकं केवलान्वयि। यथा घटोऽभिधेयः प्रमेयत्वात्‌ पटवत्‌। अत्र 
प्रमेयत्वाभिधेयत्वयोः व्यतिरेकव्यास्तिर्नास्ति सर्वस्यापि प्रमेयत्वादभिधेयत्वाच्च। 
व्यतिरेकमात्रव्यासिकं केवलव्यतिरेकि यथा पृथिवीतरेभ्यो भिद्यते गन्धवत्त्वात्‌। यदितरेभ्यो 
न भिद्यते न तद्‌ गन्धवद्‌ यथा जलम्‌। न चेयं तथा। तस्मान्न तथेति। अत्र यद्‌ गन्धवत्‌ 


h. 


तदितरभिन्नमित्यन्वयदृष्टान्तो नास्ति पृथिवीमात्रस्य पक्षत्वात्‌॥ 


. सन्दिग्धसाध्यवान्‌ पक्षः। यथा धूमवत्त्वे हेतौ पर्वतः। निश्चितसाध्यवान्‌ सपक्षः यथा तत्रैव 


महानसम्‌। निश्चितसाध्याऽभाववान्‌ विपक्षः यथा तत्रैव महाह्वदः॥ 


. सव्यभिचारविरुद्धसत्प्रतिपक्षासिद्धबाधिताः पञ्च हेत्वाभासाः। 


. सव्यभिचारोऽनैकान्तिकः। स त्रिविधः साधारणासाधारणानुपसंहारिभेदात्‌। तत्र 
साध्याभाववद्वृत्तिः साधारणोऽनैकान्तिकः यथा पर्वतो वहिनिमान्‌ प्रमेयत्वादिति। 
प्रमेयत्वस्य वह्न्यभाववति हुदे विद्यमानत्वात्‌। 

. सर्वसपक्षविपक्षव्यावृत्तः असाधारणः। यथा शब्दो नित्यः शब्दत्वादिति। शब्दत्वं हि सर्वेभ्यो 
नित्येभ्योऽनित्येभ्यश्च व्यावृत्तं शब्दमात्रवृत्ति। 


. अन्वयव्यतिरेकदृष्टान्तरहितोऽनुपसंहारी। यथा सर्वमनित्यं प्रमेयत्वादिति। अत्र सर्वस्यापि 


पक्षत्वाद्‌ दृष्टान्तो नास्ति। 
. साध्याभावव्यास्तो हेतुर्विरुदुधः। यथा शब्दो नित्यः कृतकत्वादिति। कृतकत्वं हि 
नित्यत्वाभावेनानित्यत्वेन व्याप्तम्‌। 
. यस्य साध्याभावसाधकं हेत्वन्तरं विद्यते स सत्प्रतिपक्षः। यथा शब्दो नित्यः 
श्रावणत्वाच्छब्दत्ववत्‌। शब्दोऽनित्यः कार्यत्वाद्वटवत्‌। 
असिद्धस्त्रिविधः आश्रयासिद्धः स्वरूपासिद्धो व्याप्यत्वासिद्धश्चेति। आश्रयासिद्धो यथा 
गगनारविन्दं सुरभि अरविन्दत्वात्‌ सरोजारविन्दवत्‌। अत्र गगनारविन्दमाश्रयः स च 
नास्त्येव 
स्वरूपासिद्धो यथा शब्दो गुणश्चाक्षुषत्वात्‌। अत्र चाक्षुषत्वं शब्दे नास्ति शब्दस्य 
श्रावणत्वात्‌। 
सोपाधिको हेतुः व्याप्यत्वासिद्धः। साध्यव्यापकत्वे सति साधनाव्यापकत्वम्‌ उपाधिः। 
साध्यसमानाधिकरणात्यन्ताभावाप्रतियो गित्वं साध्यव्यापकत्वम्‌। साधनवन्निष्ठात्यन्ताभाव- 
प्रतियोगित्वं साधनाव्यापकत्वम्‌। पर्वतो धूमवान्‌ वहिनमत्त्वाद्‌ इत्यत्र आर्द्रेन्धनसंयोग 
उपाधिः। तथाहि। यत्र धूमस्तत्रार्द्र्धनसंयोग इति साध्यव्यापकता। यत्र 
वहिनस्तत्राद्रे्धनसंयोगो नास्ति। अयोगोलक आद्रेन्धनसंयोगाभावादिति साधनाव्यापकता। 
एवं साध्यव्यापकत्वे अस्ति साधनाव्यापकत्वाद्‌ आद्रेन्धनसंयोग उपाधिः। सोपाधिकत्वाद्‌ 
वहिनमत्त्वं व्याप्यत्वासिद्धम्‌। 
यस्य साध्याभावः प्रमाणान्तरेण निश्चितः स बाधितः। यथा वहिनरनुष्णो द्रव्यत्वाज्जलवत्‌। 
अत्रानुष्णत्वं साध्यं तदभाव उष्णत्वं स्पार्शनप्रत्यक्षेण गृह्यते इति बाधितत्वम्‌॥ 


45. उपमितिकरणम्‌ उपमानम्‌ संज्ञासंज्ञिसम्बन्धज्ञानमुपमितिः। तत्करणं सादृश्यज्ञानम्‌। 


46. 


अतिदेशवाक्यार्थस्मरणमवान्तर व्यापारः। तथा हि कश्चिद्‌ गवयशब्दार्थम्‌ अजानन्‌ 
कुतश्चिदारण्यकपुरुषाद्‌ गोसदृशो गवय इति श्रुत्वा वनं गतो वाक्यार्थं स्मरन्‌ गोसदृशं पिण्डं 
पश्यति। तदनन्तरमसौ गवयशब्दवाच्य इत्युपमितिरुत्पद्यते॥ 

आप्तवाक्यं शब्दः। आपस्तु यथार्थवक्ता। वाक्यं पदसमूहः। यथा गामानयेति। शक्तं पदम्‌। 
अस्मात्पदादयमर्थो बोद्धव्य इतीश्वरसंकेतः शक्तिः॥ 


री 


58. 


59. 


60. 


61. 


62. 
63. 


. आकाङ्क्षा योग्यता संनिधिश्च वाक्यार्थज्ञानहेतुः। पदस्य पदान्तरव्यतिरेकप्रयुक्तान्वयाननु- 


भावकत्वमाकाडुक्षा। अर्थाबाधो योगयला। पदानामविलम्बेनोच्चारणं संनिधिः॥ 


. आकाङ्क्षादिरहितं वाक्यमप्रमाणम्‌। यथा गौरश्वः पुरुषो हस्तीति न प्रमाणमाकाङ्क्षाविरहात्‌। 


अग्निना सिञ्चेदिति न प्रमाणं योग्यताविरहात्‌। प्रहरे प्रहरेऽसहोच्चारितानि 
गामानयेत्यादिपदानि न प्रमाणं सान्निध्याभावात्‌॥ 


. वाक्यं द्रिविधम्‌। वैदिकं लौकिकं च। वैदिकमीश्वरोक्तत्वात्सर्वमेव प्रमाणम्‌। लौकिकं त्वाप्तोक्तं 


प्रमाणम्‌। अन्यदप्रमाणम्‌॥ वाक्यार्थज्ञानं शब्दज्ञानम्‌। तत्करणं शब्दः॥ 


. अयथार्थानुभवस्त्रिविधः संशयविपर्ययतर्कभेदात्‌। एकस्मिन्‌ धर्मिणि विरुद्धनानाधर्म- 


वैशिष्ट्यावगाहि ज्ञानं संशयः। यथा स्थाणुर्वा पुरुषो वेति। मिथ्याज्ञानं विपर्ययः। यथा शुक्तौ 
इदं रजतमिति। व्याप्यारोपेण व्यापकारोपस्तर्कः यथा यदि वहिनर्न स्यात्‌ तर्हि धूमोऽपि न 
स्यादिति॥ 


- स्मृतिरपि द्विविधा। यथार्थायथार्था च। प्रमाजन्या यथार्था। अप्रमाजन्याऽयथार्था॥ 

- सर्वेषामनुकूलतया वेदनीयं सुखम्‌। सर्वेषां प्रतिकूलतया वेदनीयं दुःखम्म्‌। 

. इच्छा कामः॥ क्रोधो दवेषः॥ कृतिः प्रयत्नः॥ 

. विहितकर्मजन्यो धर्मः॥ निषिद्धकर्मजन्यस्त्वधर्मः॥ 

. बुद्ध्यादयोऽष्टावात्ममात्रविशेषगुणाः॥ बुद्धी च्छाप्रयत्ना द्विविधाः। नित्या अनित्याश्च। नित्या 


ईश्वरस्यानित्या जीवस्य 


. संस्कारस्त्रिविधः। वेगो भावना स्थितिस्थापकश्चेति। वेगः पृथिव्यादिचतुष्टयमनो वृत्तिः। 


अनुभवजन्या स्मृतिहेतुर्भावना। आत्ममात्रवृत्तिः। अन्यथाकृतस्य पुनस्तदवस्थापकः 
स्थितिस्थापकः कटादिपृथिवी वृत्तिः॥ 

चलनात्मकं कर्मी ऊर्ध्वदेशसंयोगहेतुरुत्क्षेपणम्‌। अधोदेशसंयोगहेतुरपक्षेपणम्‌। 
शरीरसंनिकृष्टसंयोगहेतुराकुञ्चनम्‌। विप्रकृष्टसंयोगहेतुः प्रसारणम्‌। अन्यत्‌ सर्वं गमनम्‌। 
पृथिव्यादिचतुष्टयमनोमात्रवृत्ति॥ 

नित्यमेकमनेकानुगतं सामान्यं द्रव्यगुणकर्मवृत्ति। तद्‌ द्विविधं परापरभेदात्‌। परं सत्ता। अपरं 
द्रव्यत्वादि॥ 

नित्यद्रव्यवृत्तयो व्यावर्तका विशेषाः॥ 

नित्यसम्बन्धः समवायः। अयुतसिद्धवृत्तिः। ययो ्योर्मध्ये एकमविनश्यद्‌ 
अपराश्रितमेवावतिष्ठते तावयुतसिद्धौ। यथा अवयवाऽवयविनौ क्रियाक्रियावन्तौ जातिव्यक्ती 
विशेषनित्यद्रव्ये चेति॥ 

अनादिः सान्तः प्रागभावः। उत्पत्तेः पूर्वं कार्यस्य। सादिरनन्तः प्रध्वेसः। उत्पत्यनन्तरं 
कार्यस्य। त्रैकालिकसंसर्गावच्छिन्नप्रतियोगिताकोऽल्यन्ताभावः। यथा भूतले घटो नास्तीति। 
तादात्म्यसम्बन्धावच्छिन्नप्रतियोगिताकोऽन्योन्याभावः। यथा घटः पटो नेति॥ 

सर्वेषां पदार्थानां यथायथमुक्तेष्वन्तर्भावात्‌ सप्तैव पदार्था इति सिद्धम्‌॥ 
कणादन्यायमतयोर्बालव्युत्पत्तिसिद्धये। अन्नंभट्रेन विदुषा रचितस्तर्कसंग्रहः॥ 


॥इति श्रीमहामहोपाध्यायान्नं भट्रविरचितस्तर्कसंग्रहः समाप्तः॥ 

॥वेदान्तसारः॥ 


- सदानन्दयोगीन्द्रः 
अखण्डं सच्चिदानन्दमवाझुनसगोचरम्‌। 
आत्मानमखिलाधारमाश्रयेऽभीष्टसिद्धये॥ १॥ 
अर्थतोऽप्यद्वयानन्दानतीतद्वैतभानतः। 
गुरूनाराध्य वेदान्तसारं वक्ष्ये यथामति॥२॥ 
वेदान्तो नामोपनिषत्प्रमाणं तदुपकारीणि शारीरकसूत्रादीनि च॥ अस्य 
वेदान्तप्रकरणत्वात्‌ तदीयैः एव अनुबन्धैः तद्वत्तासिद्धेः न ते पृथगालोचनीयाः॥ तत्र अनुबन्धो नाम 
अधिकारिविषयसम्बन्धप्रयोजनानि॥ 
अधिकारी तु विधिवदधीतवेदवेदाङ्गत्वेनापाततोऽधिगताखिलवेदार्थोऽस्मिन्‌ जन्मनि 
जन्मान्तरे वा काम्यनिषिद्धवर्जनपुरःसरं नित्यनैमित्तिकप्रायश्चित्तोपासनानुष्ठानेन 
निर्गतनिखिलकल्मषतया नितान्तनिर्मलस्वान्तः साधनचतुष्टयसम्पन्नः प्रमाता॥ 
काम्यानि - स्वर्गादीष्टसाधनानि ज्योतिष्टोमादीनि॥ निषिद्धानि - 
नरकाद्यनिष्टसाधनानि ब्राह्मणहननादीनि॥ नित्यानि - अकरणे प्रत्यवायसाधनानि 
सन्ध्यावन्दनादीनि॥ नैमित्तिकानि - पुत्रजन्माद्यनुबन्धीनि जातेष्ट्यादीनि॥ प्रायश्चित्तानि - 
पापक्षयसाधनानि चान्द्रायणादीनि॥ उपासनानि - सगुणब्रह्मविषयमानसव्यापाररूपाणि 
शाण्डिल्यविद्यादीनि॥ 
एतेषां नित्यादीनां बुद्धिशुद्धिः परं प्रयोजनमुपासनानां तु चित्तैकाग्र्यं "तमेतमात्मानं 
वेदानुवचनेन ब्राह्मणा विविदिषन्ति यज्ञेन" [बृ उ ४। ४। २२] इत्यादि श्रुतेः "तपसा कल्मषं हन्ति" 
[मनु १२ - १०४] इत्यादि स्मृतेश्च॥ १३॥ नित्यनैमित्तिकयोः उपासनानां त्ववान्तरफलं 
पितृलोकसत्यलोकप्रापतिः "कर्मणा पितृलोकः विद्यया देवलोकः" [बृ उ १- ५- १६] इत्यादिश्रुतेः॥ 
साधनानि - 
नित्यानित्यवस्तुविवेकेहामुत्रार्थफल भोगविरागशमादिषट्कसम्पत्तिमुमुक्षुत्वानि। 
नित्यानित्यवस्तुविवेकस्तावद्‌ ब्रह्मैव नित्यं वस्तु ततोऽन्यदखिलमनित्यमिति विवेचनम्‌॥ ऐहिकानां 
स्रक्चन्दनवनितादिविषयभोगानां कर्मजन्यतया अनित्यत्ववदामुष्मिकाणाम्‌ 
अप्यमृतादिविषयभोगानाम्‌ अनित्यतया तेभ्यो नितरां विरतिः इहामुत्रार्थफलभोगविरागः॥ 
शमादयस्तु - शमदमोपरतितितिक्षासमाधानश्रद्धाख्याः॥ शमस्तावत्‌ - 
श्रवणादिव्यतिरिक्तविषयेभ्यो मनसो निग्रहः॥ दमः - बाह्लेन्द्रियाणां तदति रिक्तविषयेभ्यो 
निवर्तनम्‌॥ निवर्तितानामेतेषां तदति रिक्तविषयेभ्य उपरमणमुपरलिरथवा विहितानां कर्मणां 
विधिना परित्यागः॥ तितिक्षा - शीतोष्णादिद्वन्द्रसहिष्णुता॥ निगृहीतस्य मनसः श्रवणादौ 
तदनुगुणविषये च समाधिः - समाधानम्‌। गुरूपदिष्टवेदान्तवाक्येषु विश्वासः - श्रद्धा॥ 
मुमुक्षुत्वम्‌ - मोक्षेच्छा॥ एवम्भूतः प्रमाताधिकारी "शान्तो दान्तः" [बृ उ ४। ४। २३ ] 
इत्यादिश्रुतेः। उक्तञ्च - 
"प्रशान्तचित्ताय जितेन्द्रियाय च 
प्रहीणदोषाय यथोक्तकारिणे 


गुणान्वितायानुगताय सर्वदा 
प्रदेयमेतत्‌ सततं मुमुक्षवे॥२६॥" (उपदेशसाहस्री ३२४। १६। ७२) 
विषयः - जीवब्रह्लैल्यं शुद्धचैतन्यं प्रमेयं तत्र एव वेदान्तानां तात्पर्यात्‌॥ 
सम्बन्धस्तु - तदैक्यप्रमेयस्य तत्प्रतिपादकोपनिषत्प्रमाणस्य च बोध्यबोधकभावः॥ 
प्रयोजनं तु - तदैक्यप्रमेयगताज्ञाननिवृत्तिः स्वस्वरूपानन्दावास्तिश्च "तरति शोकम्‌ 
आत्मवित्‌ (छां उ ७।१।३) इत्यादिश्रुतेः "ब्रह्मविद्‌ ब्रह्मैव भवति" (मुण्ड उ ३।२।९) इत्यादिश्रुतेश्च 
अयमधिकारी जननमरणादिसंसारानलसन्तप्तो दीप्तशिरा जलराशिमिवोपहारपाणिः 
श्रोत्रियं ब्रह्मनिष्ठं गुरुमुपसृत्य तमनुसरति "तद्विज्ञानार्थं स गुरुमेवाभिगच्छेत्‌ समित्पाणिः श्रोत्रियं 
ब्रह्मनिष्ठम्‌ " (मुण्ड उ १। २। १२) इत्यादिश्रृतेः॥ 
स गुरुः परमकृपयाध्यारोपापवादन्यायेनैनमुपदिशति 
"तस्मै स विद्वानुपसन्नया सम्यकू 
प्रशान्तचित्ताय शमान्विताय। 
येनाक्षरं पुरुषं वेद सत्यं 
प्रोवाच तां तत्त्वतो ब्रह्मविद्याम्‌॥" (मुण्ड उ १। २। १३) इत्यादिश्रुतेः॥ ३ १॥ 


असर्पभूतायां रज्जौ सर्पारोपवत्‌ वस्तुनि अवस्त्वारोपः - अध्यारोपः॥ वस्तु - 
सच्धिदानन्दमद्वयं ब्रह्म अज्ञानादिसकलजडसमूहोऽवस्तु। अज्ञानं तु - सदसड्यामनिर्वचनीयं 
त्रिगुणात्मकं ज्ञानविरोधि भावरूपं यत्किञ्चिदिति वदन्त्यहमज्ञ इत्याद्यनुभवात्‌ "देवात्मशक्तिं 
स्वगुणैर्निगूढाम्‌ " (श्वेत उ १। ३) इत्यादिश्रुतेश्च॥ 

इदमज्ञानं समष्टिव्यष्ट्यभिप्रायेणैकमनेकमिति च व्यवह्लियते॥ तथाहि यथा वृक्षाणां 
समष्ट्यभिप्रायेण वनमित्येकत्वव्यपदेशो यथा वा जलानां समष्ट्यभिप्रायेण जलाशय इति तथा 
नानात्वेन प्रतिभासमानानां जीवगताज्ञानानां समष्ट्यभिप्रायेण तदेकत्वव्यपदेशः "अजामेकां " (श्वे 
उ ४ | ५) इत्यादिश्रुतेः॥ इयं समष्टिरुत्कृष्टोपाधितया विशुद्धसत्त्वप्रधाना॥ एतदुपहितं चैतन्यं सर्वज्ञ- 
सर्वेश्वरत्व-सर्वनियन्तृत्वादिगुणकमव्यक्तमन्तर्यामी जगत्कारणमीश्वर इति च व्यपदिश्यते 
सकलाज्ञानावभासकत्वात्‌। "यः सर्वज्ञः सर्ववित्‌" (मुण्ड उ १|१|९) इति श्रुतेः॥ 

ईश्वरस्येयं समष्टिरखिलकारणत्वात्‌ कारणशरीरम्‌ आनन्दप्रचुरत्वात्‌ 
कोशवदाच्छादकत्वाच्च आनन्दमयकोशः सर्वोपरमत्वात्‌ सुषुसिरत एव स्थूलसूक्ष्मप्रपञ्चलयस्थानमिति 
च उच्यते॥ यथा वनस्य व्यष्ट्यभिप्रायेण वृक्षा इत्यनेकत्वव्यपदेशो यथा वा जलाशयस्य 
व्यष्ट्यभिप्रायेण जलानीति तथाज्ञानस्य व्यष्स्यभिप्रायेण तदनेकत्वव्यपदेशः "इन्द्रो मायाभिः पुरुरूप 
ईयते " (ऋग्वेद ६ | ४७ | १८) इत्यादिश्रुतेः॥ अत्र व्यस्तसमस्तव्यापित्वेन व्यष्टिसमष्टिताव्यपदेशः॥ 

इयं व्यष्टिर्निकृष्टोपाधितया मलिनसत्त्वप्रधाना। एतदुपहितं 
चैतन्यमल्पज्ञत्वानीश्वरत्वादिगुणकं प्राज्ञ इत्युच्यत एकाज्ञानावभासकत्वात्‌॥ अस्य प्राज्ञत्वम्‌ 
अस्पष्टोपाधितया अनतिप्रकाशकत्वात्‌॥ अस्यापि इयम्‌ अहङ्कारादिकारणत्वात्‌ कारणशरीरम्‌ 
आनन्दप्रचुरत्वात्‌ कोशवद्‌ आच्छादकत्वाच्च आनन्दमयकोशः सर्वोपरमत्वात्‌ सुषुप्तिरत एव 
स्थूलसूक्ष्मशरीरप्रपञ्चलयस्थानमिति च उच्यते॥ 

तदानीमेतावीश्वरप्राज्ञौ चैतन्यप्रदी्ताभिरतिसूक्ष्माभिरज्ञानवृत्तिभिरानन्दमनुभवतः 

"आनन्दभुक्‌ चेतोमुखः प्राज्ञः " (माण्डू उ ५) इति श्रुतेः सुखमहमवाप्सं न किञ्चिदवेदिषम्‌ इत्ति 
उत्थितस्य परामर्शोपपत्तेश्च॥ 
अनयोः समष्टिव्यष्ट्योर्वनवृक्षयोरिव जलाशय-जलयोरिव वाभेदः॥ एतदुपहितयोः 
ईश्वरप्राज्ञयोरपि वनवृक्षावच्छिन्नाकाशयोरिव जलाशयजलगतप्रतिबिम्बाकाशयोरिव वाभेदः "एष 
सर्वेश्वर (एष सर्वज्ञ एषोऽन्तर्याम्येष योनिः सर्वस्य प्रभवाप्ययौ हि भूतानाम्‌) " (माण्डू उ ६) 
इत्यादि श्रुतेः॥ 
वनवृक्षतदवच्छिन्ञाकाशयोः जलाशयजलतद्गतप्रतिबिम्बाकाशयोः वा 
आधारभूतानुपहिताकाशवद्‌ अनयोः अज्ञानतदुपहितचैतन्ययोराधारभूतं यदनुपहितं चैतन्यं 
तत्तुरीयमित्युच्यते "शान्तं शिवमद्वैतं चतुर्थं मन्यन्ते (स आत्मा स विज्ञेयः) " (माण्डू उ ७) 
इत्यादिश्रुतेः॥ 
इदमेव तुरीयं शुद्धचैतन्यम्‌ अज्ञानादितदुपहितचैतन्याभ्यां तप्तायःपिण्डवद्‌ अविविक्त 
सन्महावाक्यस्य वाच्यं विविक्तं सल्लक्ष्यमिति चोच्यते॥ 
अस्याज्ञानस्य आवरणविक्षेपनामकमस्ति शक्तिद्वयम्‌॥ आवरणशकिलिस्तावद्‌ - 
अल्पोऽपि मेघोऽनेकयोजनायतम्‌ आदित्यमण्डलम्‌ अवलोकयितृूनयनपथपिधायकतया यथा 
आच्छादयतीव तथाज्ञानं परिच्छिन्नमपि आत्मानम्‌ अपरिच्छिन्नम्‌ असंसारिणम्‌ 
अवलोकयितृबुद्धिपिधायकतया आच्छादयतीव तादृशं सामर्थ्यम्‌। तदुक्तं - 
"घनच्छन्नदृष्टिर्घनच्छन्नमर्क 
यथा मन्यते निष्प्रभं चातिमूढः। 
तथा बद्धवद्धाति यो मूढदृष्टेः 
स नित्योपलब्धिस्वरूपोऽहमात्मा॥ 'इति (हस्तामलकम्‌ १० |)॥५२॥ 
अनया आवृत्तस्यात्मनः कर्तृत्वभो क्तुत्वसुखित्वदुःखित्वादिसंसारसम्भावनापि भवति यथा 
स्वाज्ञानेनावृतायां रज्वां सर्पत्वसम्भावना॥ 
विक्षेपशक्तिस्तु यथा रज्ज्वज्ञानं स्वावृत रज्जौ स्वशक्त्या सर्पादिकमुद्धावयति 
एवमज्ञानमपि स्वावृतात्मनि स्वशक्तादिप्रपञ्चमुद्धावयति तादृशं सामर्थ्यम्‌। तदुक्तम्‌ - 
"विक्षेपशक्तिर्लिङ्गादि ब्रह्माण्डान्तं जगत्‌ सृजेत्‌ "इति। (वाक्यसुधा १३)॥ 
शक्तिद्वयवदज्ञानोपहितं चैतन्यं स्वप्रधानतया निमित्तं स्वोपाधिप्रधानतय उपादनं च 
भवति॥ यथा लूता तन्तुकार्य प्रति स्वप्रधानतया निमित्तं स्वशरीरप्रधानतया उपादानञ्च भवति॥ 
तमःप्रधानविक्षेपशक्तिमद्‌ अज्ञानोपहितचैतन्याद्‌ आकाश 
आकाशाद्वायुर्वायो रप्रिरग्ग्रेरापोऽद्भयः पृथिवी चोत्पद्यते "एतस्मादात्मन आकाशः सम्भूतः " (तै उ २। 
१।१) इत्यादिश्रुतेः॥ तेषु जाड्याधिक्यदर्शनात्‌ तमःप्राधान्यं तत्कारणस्य। तदानीं सत्त्वरजस्तमांसि 
कारणगुणप्रक्रमेण तेष्वाकाशादिषुत्पद्यन्ते॥ एतान्येव सूक्ष्मभूतानि लन्मात्राण्यपञ्चीकृतानि 
चोच्यन्ते॥ एतेभ्यः सूक्ष्मशरीराणि स्थूलभूतानि चोत्पद्यन्ते॥ 
सूक्ष्मशरीराणि सप्तदशावयवानि लिड्गशरीराणि॥ अवयवास्तु ज्ञानेन्द्रियपञ्चकं 
बुद्धिमनसी कर्मेन्द्रियपञ्चकं वायुपञ्चकं चेति॥ ज्ञानेन्द्रियाणि श्रोत्रत्वक्चक्षुर्जिस्वाघ्राणाख्यानि॥ 
एतान्याकाशादीनां सात्त्विकांशेभ्यो व्यस्तेभ्यः पृथक्‌ पृथक्‌ क्रमेणोत्पद्यन्ते॥ बुद्धिर्नाम 


निश्चयात्मिकान्तःकरणवृत्तिः॥ मनो नाम सङ्कल्पविकल्पात्मिकान्तःकरणवृत्तिः॥ अनयोरेव 
चित्ताहङ्कारयोरन्तर्भावः॥ (अनुसन्धानात्मिकान्तःकरणवृत्तिः चित्तम्‌॥ 
अभिमानात्मिकान्तःकरणवृत्तिः अहङ्कारः॥ ) एते पुनराकाशादिगतसात्त्विकांशेभ्यो मिलितेभ्य 
उत्पद्यन्ते॥ एतेषां प्रकाशात्मकत्वात्सात्तिवकांशकार्यत्वम्‌॥ इयं बुद्धिज्ञानिन्द्रियैः सहिता 
विज्ञानमयकोशो भवति॥ अयं कर्तृत्वभो क्तृत्वसुखित्वदुः खित्वाद्यभिमानत्वेन इहलोकपरलोकगामी 
व्यवहारिको जीव इत्युच्यते॥ मनस्तु ज्ञानेन्द्रियैः सहितं सन्मनोमयकोशो भवति॥ 

कर्मेन्द्रियाणि वाक्पाणिपादपायूपस्थाख्यानि॥ एतानि पुनराकाशादीनां रजोंऽशेभ्यो 
व्यस्तेभ्यः पृथक्‌ पृथक्‌ क्रमेणोत्पद्यते॥ 

वायवः प्राणापानव्यानोदानसमानाः॥ प्राणो नाम प्राग्गमनवान्नासाग्रस्थानवर्ती॥ अपानो 
नामावाग्गमनवान्पाय्वादिस्थानवर्ती॥ व्यानो नाम विष्वग्गमनवानखिलशरीरवर्ती॥ उदानो नाम 
कण्ठस्थानीय ऊर्ध्वगमनवानुत्क्रमणवायुः॥ समानो नाम 
शरीरमध्यगताशितपीतान्नादिसमीकरणकरः॥ 

समीकरणन्तु परिपाककरणं रसरुधिरशुक्रपुरीषादिकरणमिति यावत्‌॥ 

केचित्तु नागकूर्मकृकलदेवदत्तधनञ्जयाख्याः पञ्चान्ये वायवः सन्तीति वदन्ति॥ तत्र नाग 
उद्विरणकर:। कूर्म उन्मीलनकरः। कृकलः क्षुत्करः। देवदत्तो जुम्भणकरः। धनञ्जयः पोषणकरः॥ एतेषां 
प्राणादिष्वन्तर्भावात्प्राणादयः पञ्चैवेति केचित्‌॥ 

एतत्प्राणादिपञ्चकमाकाशादिगतरजोंऽशेभ्योमिलितेभ्य उत्पद्यते॥ 

इदं प्राणादिपञ्चकं कर्मेन्द्रियैः सहितं सत्प्राणमयकोशो भवति। अस्य क्रियामकत्वेन 
रजोंऽशकार्यत्वम्‌॥ 

एतेषु कोशेषु मध्ये विज्ञानमयो ज्ञानशक्तिमान्‌ कर्तृरूपः। मनोमय इच्छाशक्तिमान्‌ 
करणरूपः। प्राणमयः क्रियाशक्तिमान्‌ कार्यरूपः। योग्यत्वादेवमेतेषां विभाग इति वर्णयन्ति। 
एतत्कोशत्रयं मिलितं सत्सूक्ष्मशरीरमित्युच्यते॥ 

अत्राप्यखिलसूक्ष्मशरीरमेकबुद्धिविषयतया वनवज्जलाशयवद्वा समष्टिरनेकबुद्धिविषयतया 
वृक्षवज्जलवद्वा व्यष्टिरपि भवति॥ 

एतत्समष्ट्युपहितं चैतन्यं सूत्रात्मा हिरण्यगर्भः प्राणश्चेत्युच्यते सर्वत्रानुस्यूतत्वात्‌ 
ज्ञानेच्छाक्रियाशक्तिमदुपहितत्वाच्च॥ 

अस्यैषा समष्टिः स्थूलप्रपञ्चापेक्षया सूक्ष्मत्वात्सूक्ष्मशरीरं विज्ञानमयादिकोशत्रयं 
जाग्रद्वासनामयत्वात्स्वप्रोऽतएव स्थूलप्रपञ्चलयस्थानमिति चोच्यते॥ एतद्यष्ट्युपहितं चैतन्यं तैजसो 
भवति तेजोमयान्तःकरणोपहितत्वात्‌॥ अस्यापीयं व्यष्टिः स्थूलशरीरापेक्षया सूक्ष्मत्वादिति हेतोरेव 
सूक्ष्मशरीरं विज्ञानमयादिकोशत्रयं जाग्रद्वासनामयत्वात्स्वप्नोऽतएव स्थूलशरीरलयस्थानमिति 
चोच्यते॥ एतौ सूत्रात्मतैजसौ तदानीं मनोवृत्तिभिः सूक्ष्मविषयाननुभवतः "प्रविविक्तभुक्तैजसः " 
(माण्डू उ ३) इत्यदिश्रुतेः॥ 

अत्रापि समष्टिव्यष्ट्योस्तदुपहितसूत्रात्मतैजसयोः वनवृक्षवत्तदवच्छिन्नाकाशवच्च 
जलाशयजलवत्‌ तद्ूतप्रतिबिम्बाकाशवच्चाभेदः॥ एवं सूक्ष्मशरीरोत्पत्तिः॥ 


स्थूलभूतानि तु पञ्चीकृतानि॥ पञ्चीकरणं त्वाकाशादिपञ्चस्वेकैकं द्विधा समं विभज्य 

तेषु दशसु भागेषु प्राथमिकान्पञ्चभागान्प्रत्येकं चतुर्धा समं विभज्य तेषां चतुर्णा भागानां 
स्वस्वद्वितीयार्धभागपरित्यागेन भागान्तरेषु योजनम्‌॥ तदुक्तम्‌ - 
"द्विधा विधाय चैकैकं चतुर्धा प्रथमं पुनः॥ 
स्वस्वेतरद्वितीयांशैर्योजनात्पञ्च पञ्चते॥ "इति॥॥ १ ० ०॥ 

अस्याप्रामाण्यं नाशङ्कनीयं त्रिवृत्करणश्रुतेः पञ्चीकरणस्याप्युपलक्षणत्वात्‌॥ पञ्चानां 
पञ्चात्मकत्वे समानेऽपि तेषु च "वैशेष्यात्तु तद्वादस्तद्वादः " (ब्र सू २। ४। २२) इति 
न्यायेनाकाशादिव्यपदेशः सम्भवति॥ तदानीमाकाशे शब्दोऽभिव्यज्यते वायौ शब्दस्पर्शावग्नौ 
शब्दस्पर्शरूपाण्यप्सु शब्दस्पर्शरूपरसाः पृथिव्यां शब्दस्पर्शरूपरसगन्धाश्च॥ 

एतेभ्यः पञ्चीकृतेभ्यो भूतेभ्यो भूर्भुवःस्वर्महर्जनस्तपःसत्यम्‌ 
इत्येतन्नामकानामुपर्युपरिविद्यमानानाम्‌ 
अतलवितलसुतलरसातलतलातलमहातलपातालनामकानाम्‌ अधोऽधोविद्यमानानां लोकानां 
ब्रह्माण्डस्य तदन्तर्गतचतुर्विधस्थूलशरीराणां तदुचितानामन्नपानादीनां चोत्पत्तिर्भवति॥ 
चतुर्विधशरीराणि तु जरायुजाण्डजस्वेदजोद्भिज्जाख्यानि॥ जरायुजानि जरायुभ्यो जातानि 
मनुष्यपश्चादीनि॥ अण्डजान्यण्डेभ्यो जातानि पक्षिपन्नगादीनि॥ स्वेदजानि स्वेदेभ्यो जातानि 
यूकमशकादीनि॥ उद्भिज्जानि भूमिमुद्भिद्य जातानि लतावृक्षादीनि 

अत्रापि चतुर्विधसकलस्थूलशरीरमेकानेकबुद्धिविषयतया वनवज्जलाशयवद्वा 
समष्टिर्वृक्षवज्जलवद्वा व्यष्टिरपि भवति॥ एतत्समष्ट्युपहितं चैतन्यं वैश्वानरो विराडित्युच्यते 
सर्वनराभिमानित्वाद्विविधं राजमानत्वाच्च अस्यैषा समष्टिः 
स्थूलशरीरमन्नविकारत्वादन्नमयकोशः स्थूलभोगायतनत्वाच्च स्थूलशरीरं जाग्रदिति च 
व्यपदिश्यते॥ एतद्यष्ट्युपहितं चैतन्यं विश्व इत्युच्यते सूक्ष्मशरीराभिमानमपरित्यज्य 
स्थूलशरीरादिप्रविष्टत्वात्‌॥ अस्याप्येषा व्यष्टिः स्थूलशरीरमन्नविकारत्वादेव हेतोरन्नमयकोशो 
जाग्रदिति चोच्यते॥ 

तदानीमेतौ विश्ववैश्वानरौ दिग्वातार्कवरुणाश्चिभिः क्रमान्नियन्त्रितेन श्रोत्रादी न्द्रियप ञ्चकेन 
क्रमाच्छन्दस्पर्शरूपरसगन्धानग्रीन्द्रोपेन्द्रयमप्रजापतिभिःक्रमान्नियन्त्रितेन वागादीन्द्रियपञ्चकेन क्रमाद्‌ 
वचनादानगमनविसर्गानन्दांश्चन्द्रचतुर्मुखशङ्कराच्युतैःक्रमाक्नियन्त्रितेन मनोबुद्ध्यहङ्कारचित्ताख्येन 
अन्तरेन्द्रियचतुष्केण क्रमात्‌ सङ्कल्पनिश्चयाहङ्कार्यचैत्तांश्च सर्वानेतान्‌ स्थूलविषयाननुभवतः 
"जागरितस्थानो बहिःप्रज्ञः " (माण्डू उ ३) इत्यादि्रुतेः॥ 

अत्राप्यनयोः स्थूलव्यष्टिसमष्ट्योस्तदुपहितविश्ववैश्वानरयोश्च 
वनवृक्षवत्तदवच्छिन्नाकाशवच्च जलाशयजलवत्‌ तगतप्रतिबिम्बाकाशवच्च पूर्ववदभेदः॥ एवं 
पञ्चीकृतपञ्चभूतेभ्यः स्थूलप्रपञ्चोत्पत्तिः॥ 


एतेषां स्थूलसूक्षमकारणप्रपञ्चानामपि समष्टिरेको महान्प्रपञ्चो भवति यथावान्तरवनानां 
समष्टिरेकं महद्वनं भवति यथा वावान्तरजलाशयानां समष्टिरेको महान्‌ जलाशयः॥ 

एतदुपहितं वैश्वानरादीश्वरपर्यन्तं चैतन्यप्यवान्तरवनावच्छिन्नाकाशवदवान्तर 
जलाशयगतप्रतिबिम्बाकाशवच्नैकमेव॥ 

आभ्यां महाप्रपञ्चदुपहितचैतन्याभ्यां तप्तायपिण्डवदविविक्तं सदनुपहितं चैतन्यं "सर्व 


11 


खल्विदं ब्रह्म " (छान्द उ ३। १४। १) इति (महा) वाक्यस्य वाच्यं भवति विविक्तं सल्लक्ष्यमपि 
भवति॥ 
एवं वस्तुन्यवस्त्वारोपोऽध्यारोपः सामान्येन प्रदर्शितः॥ 


इदानीं प्रत्यगात्मनी दमिदमयमयमारोपयतीति विशेषत उच्यते॥ अतिप्राकृतस्तु "आत्मा 
वै जायते पुत्रः "इत्यादिश्रुतेः स्वस्मिन्निव पुत्रेऽपि प्रेमदर्शनात्पुत्रे पुष्टे नष्टे चाहमेव पुष्टो 
नष्टश्वेत्याद्यनुभवाच्च पुत्र आत्मेति वदति॥ 

चार्वाकस्तु "स वा एष पुरुषोऽन्नरसमयः" (तै उ २।१।१) इत्यादिश्रुतेः प्रदीप्तगृहात्‌ स्वपुत्रं 
परित्यज्यापि स्वस्य निर्गमदर्शनात्स्थूलोऽहं कृशोऽहमित्याद्यनुभवाच्च स्थूलशरीरमात्मेति वदति॥ 

अपरश्चार्वाकः "ते ह प्राणाः प्रजापतिं पितरमेत्योचुः" (छा उ ५।१।७) इत्यादिश्रुतेः 
इन्द्रियाणाम्‌ अभावे शरीरचलनाभावात्काणोऽहं बधिरोऽहमित्याद्यनुभवाच्च इन्द्रियाणि आत्मेति 
वदति॥ 

अपरश्चार्वाकः "अन्योऽन्तर आत्मा प्राणमयः " (तै उ २। २। १) इत्यादिश्रुतेः प्राणाभाव 
इन्द्रियादिचलनायोगादहमशनायावानहं पिपासावानित्यादि अनुभवाच्च प्राण आत्मेति वदति॥ 

अन्यस्तु चार्वाकः "अन्योऽन्तर आत्मा मनोमयः " (तै उ २। ३। १) इत्यादिश्रुतेर्मनसि सुप्ते 
प्राणादेरभावादहं सङ्कल्पवानहं विकल्पवानित्याद्यनुभवाच्च मन आत्मेति वदति॥ 

बौद्धस्तु "अन्योऽन्तर आत्मा विज्ञानमयः " (तै उ २। ४। १) इत्यादिश्रुतेः कर्तुरभावे 
करणस्य शक्त्यभावादहं कर्ताहं भोक्तेत्याद्यनुभवाच्च बुद्धिरात्मेति वदति॥ 

प्राभाकरतार्किकौ तु "अन्योऽन्तर आत्मानन्दमयः " (तै उ २। ५। १) 
इत्या दि्रृतेर्बुद्‌ध्यादीनामज्ञाने लयदर्शनादहमज्ञोऽहमज्ञानीत्याद्यनुभवाज्चाज्ञानमात्मेति वदतः॥ 

भाटस्तु "प्रज्ञानघन एवानन्दमयः " (माण्डू उ ५) इत्यादिश्रुतेः सुषुप्तौ 
प्रकाशाप्रकाशसद्धावान्मामहं न जानामि इत्याद्यनुभवाच्चाज्ञानोपहितं चैतन्यमात्मेति वदति॥ 

अपरो बौद्धः "असदेवेदमग्र आसीत्‌ " (छा उ ६। २। १) इत्यादिश्रुतेः सुषुप्तौ सर्वाभावादहं 
सुषुप्तौ नासमित्युत्थितस्य स्वाभावपरामर्शविषयानुभवाच्न शून्यमात्मेति वदति॥ 

एतेषां पुत्रादीनामनात्मत्वमुच्यते॥ एतैरतिप्राकृतादिवादिभिरुक्तेषु 
श्रुतियुक्त्यनुभवाभासेषु पूर्वपूर्वोक्तश्रुतियुक्त्यनुभवाभासानाम्‌ उत्तरोत्ततरश्रुतियुक्त्यनुभवा भासैः 
आत्मत्वबाधदर्शनात्‌ पुत्रादीनामनात्मत्वं स्पष्टमेव 

किञ्च प्रत्यगस्थूलोऽचक्षुरप्राणोऽमना अकर्ता चैतन्यं चिन्मात्रं 
सदित्यादिप्रबलश्रुतिविरोधादस्य पुत्रादिशून्यपर्यन्तस्य जडस्य चैतन्यभास्यत्वेन 
घटादिवदनित्यत्वादहं ब्रह्मेति विद्वदनुभवप्राबल्याच्न तत्तच्छुतियुक्त्यनुभवभासानां बाधितत्वादपि 
पुत्रादिशून्यपर्यन्तम्‌ अखिलम्‌ अनात्मैव॥ अतस्तत्तद्भासकं नित्यशुद्धबुद्धमुक्तसत्यस्वभावं 
प्रत्यक्चैतन्यमेवात्मवस्त्विति वेदान्तविद्वदनुभवः॥ एवमध्यारोपः॥ 


अपवादो नाम रज्जुविवर्तस्य सर्पस्य रज्जुमात्रत्ववद्वस्तुविवर्तस्यावस्तुनोऽज्ञानादेः 
प्रपञ्चस्य वस्तुमात्रत्वम्‌॥ तदुक्तम्‌ - 
"सतत्त्वतोऽन्यथाप्रथा विकार इत्युदीरितः। 

अतत्त्वतोऽन्यथाप्रथा विवर्त इत्युदीरितः॥ "इति॥ 
तथाहि एतद्भोगायतनं चतुर्विधसकलस्थूलशरीरजातं भोग्यरूपान्नपानादिकम्‌ 
एतदायतनभूतभूरादि-चतुर्दशभुवनानि एतदायतनभूतं ब्रह्माण्डं चैतत्सर्वमेतेषां कारणरूपं 
पञ्चीकृतभूतमात्रं भवति॥ एतानि शब्दादिविषयसहितानि पञ्चीकृतानि भूतानि सूक्ष्मशरीरजातं 
चैतत्सर्वमेतेषां कारणरूपापञ्चीकृतभूतमात्रं भवति॥ एतानि सत्त्वादिगुणसहितानि अपञ्चीकृतानि 
उत्पत्तिव्युत्क्रमेण एतत्कारणभूताज्ञानोपहितचैतन्यमात्रं भवति॥एतदज्ञानमज्ञानोपहितं चैतन्यं 
चेश्वरादिकम्‌ एतदाधारभूतानुपहितचैतन्यरूपं तुरीयं ब्रह्ममात्रं भवति॥ 
आभ्यामध्यारोपापवादाभ्यां तत्त्वम्पदार्थशोधनमपि सिद्धं भवति॥ तथाहि - 
अज्ञानादिसमष्टिरेतदुपहितं सर्वज्ञत्वादिविशिष्टं चैतन्यमेतदनुपहितं चैतत्त्रयं 
तप्तायःपिण्डवदेकत्वेनावभासमानं तत्पदवाच्यार्थो भवति॥ एतदुपाध्युपहिताधारभूतमनुपहितं 
चैतन्यं तत्पदलक्ष्यार्थोभवति॥ अज्ञानादिव्यष्टिः एतदुपहिताल्पज्ञत्वादिविशिष्टचैतन्यमेतदनुपहितं 
चैतत्त्रयं त्तायःपिण्डवदेकत्वेनावभासमानं त्वम्पदवाच्यार्थो भवति॥ 
एतदुपाध्युपहिताधारभूतमनुपहितं प्रत्यगानन्दं तुरीयं चैतन्यं त्वम्पदलक्ष्यार्थो भवति॥ 
अथ महावाक्यार्थो वर्ण्यते। इदं तत्त्वमसिवाक्यं सम्बन्धत्रयेणाखण्डार्थबोधकं भवति॥ 
सम्बन्धत्रयं नाम - पदयोः सामानाधिकरण्यं, पदार्थयोर्विशेषणविशेष्यभावः, 
प्रत्यगात्मलक्षणयोर्लक्ष्यलक्षणभावश्वेति॥ तदुक्तम्‌ - 
"सामानाधिकरण्यं च विशेषणविशेष्यता। 
लक्ष्यलक्षणसम्बन्धः पदार्थप्रत्यगात्मनाम्‌॥ "इति॥ 
सामानाधिकरण्यसम्बन्धस्तावद्‌ यथा सोऽयं देवदत्त इत्यस्मिन्वाक्ये 
तत्कालविशिष्टदेवदत्तवाचकसशब्दस्य एतत्कालविशिष्टदेवदत्तवाचकायंशब्दस्य चैकस्मिन्पिण्डे 
तात्पर्यसम्बन्धः। तथा च तत्त्वमसीति वाक्येऽपि परोक्षत्वादिविशिष्टचैतन्यवाचकतत्पादस्य 
अपरोक्षत्वादिविशिष्टचैतन्यवाचकत्वम्पदस्य चैकस्मिश्चैतन्ये तात्पर्यसम्बन्धः॥ 
विशेषणविशेष्यभावसम्बन्धस्तु यथा तत्रैव वाक्ये सशब्दार्थतत्कालविशिष्टदेवदत्तस्य 
अयंशब्दार्थे तत्कालविशिष्टदेवदत्तस्य चान्योन्यभेदव्यावर्तकतया विशेषणविशेष्यभावः। तथात्रापि 
वाक्ये तत्पदार्थपरोक्षत्वादिविशिष्टचैतन्यस्य त्वम्पदार्थापरोक्षत्वादिविशिष्टचैतन्यस्य 
चान्योन्यभेदव्यावर्तकतया विशेषणविशेष्यभावः॥ 
लक्ष्यलक्षणसम्बन्धस्तु यथा तत्रैव सशब्दायंशब्दयोस्तदर्थयोर्वा 
विरुद्धतत्कालैतत्कालविशिष्टत्वपरित्यागेन अविरुद्धदेवदत्तेन सह लक्ष्यलक्षणभावः। तथात्रापि वाक्ये 
तत्त्वम्पदयोस्तदर्थयोर्वा विरुद्धपरोक्षत्वापरोक्षत्वादिविशिष्टत्वपरित्यागेन अविरुद्धचैतन्येन सह 
लक्ष्यलक्षणभावः॥ इयमेव भआागलक्षणेत्युच्यते॥ 
अस्मिन्वाक्ये नीलमुत्पलमिति वाक्यवद्वाक्यार्थो न सङ्गच्छते॥ तत्र तु 
नीलपदार्थनीलगुणस्योत्पलपदार्थोत्पलद्रव्यस्य च शौक्ल्यपटादिभेदव्यावर्तकतय 
अन्योन्यविशेषणविशेष्यरूपसंसर्गस्य अन्यतरविशिष्टस्य अन्यतरस्य तदैक्यस्य वा 
वाक्यार्थत्वाङ्गीकारे प्रमाणान्तरविरोधाभावात्‌ तद्वाक्यार्थः सङ्गच्छते॥ अत्र तु 
तत्पदार्थपरोक्षत्वादिविशिष्टचैतन्यस्य त्वंपदार्थापरोक्षत्वादिविशिष्टचैतन्यस्य 

चान्योन्यभेदव्यावर्तकतया विशेषणविशेष्यभावसंसर्गस्य अन्यतरविशिष्टस्य अन्यतरस्य तदैक्यस्य वा 
वाक्यार्थत्वाङ्गीकारे प्रत्यक्षादिप्रमाणविरोधाद्‌ वाक्यार्थो न सङ्गच्छते॥ तदुक्तम्‌ - 
"संसर्गो वा विशिष्टो वा वाक्यार्थो नात्र सम्मतः। 
अखण्डैकरसत्वेन वाक्यार्थो विदुषां मतः॥ "इति (पञ्चदशी ७|७५)॥ 

अत्र गङ्गायाँ घोषः प्रतिवसति इति वाक्यवज्जहल्लक्षणापि न सङ्गच्छते॥ तत्र तु 
गङ्गाघोषयोः आधाराधेयभावलक्षणस्य वाक्यार्थस्याशेषतो विरुद्धत्वाद्‌ वाक्यार्थमशेषतः परित्यज्य 
तत्सम्बन्धितीरलक्षणाया युक्तत्वाज्जहल्लक्षणा सङ्गच्छते॥ अत्र तु परोक्षापरोक्षचैतन्यैकत्वलक्षणस्य 
वाक्यार्थस्य भागमात्रे विरोधाद्धागान्तरमपि परित्यज्यान्यलक्षणाया अयुक्तत्वाज्जहल्लक्षणा न 
सङ्गच्छते॥ न च गङ्गापदं स्वार्थपरित्यागेन तीरपदार्थं यथा लक्षयति तथा तत्पदं त्वंपदं वा 
स्वार्थपरित्यागेन त्वंपदार्थं तत्पदार्थं वा लक्षयत्वतः कुतो जहल्लक्षणा न सङ्गच्छत इति वाच्यम्‌॥ 
तत्र तीरपदाश्रवणेन तदर्थाप्रतीतौ लक्षणया तत्प्रतीत्यपेक्षायामपि तत्त्वंपदयोः श्रूयमाणत्वेन 
तदर्थप्रतीतौ लक्षणया पुनरन्यतरपदेनान्यतरपदार्थप्रतीत्यपेक्षाभावात्‌॥ 

अत्र शोणो धावतीतिवाक्यवदजहल्लक्षणापि न सम्भवति॥ तत्र सोणगुणगमनलक्ष्णस्य 
वाक्यार्थस्य विरुद्धत्वात्तदपरित्यागेन तदाश्रयाश्वादिलक्षणया तद्विरोधपरिहारसम्भवादजहल्लक्षणा 
सम्भवति॥ अत्र तु परोक्षत्वापरोक्षत्वादिविशिष्टचैतन्यैकत्वस्य वाक्यार्थस्य विरुद्धत्वात्तदपरित्यागेन 
तत्सम्बन्धिनो यस्य कस्यचिदर्थस्य लक्षितत्वेऽपि तद्विरोधपरिहारासम्भवादजहल्लक्षणा न 
सम्भवत्येव॥ न च तत्पदं त्वंपदं वा स्वार्थविरुद्धांशपरित्यागेनां शान्तरसहितं त्वंपदार्थं तत्पदार्थं वा 
लक्षयत्वतः कथं प्रकारान्तरेण भागलक्षणाङ्गीकरणमिति वाच्यम्‌॥ एकेन पदेन 
स्वार्थांशपदार्थान्तरोभयलक्षणाया असम्भवात्पदान्तरेण तदर्थप्रतीतौ लक्षणया 
पुनस्तत्प्रतीत्यपेक्षाभावाच्न॥ 

तस्माद्यथा सोऽयं देवदत्त इति वाक्यं तदर्थो वा तत्कालैतत्कालविशिष्टदेवदत्तलक्षणस्य 
वाक्यार्थस्यांशे विरोधाद्विरुद्धतत्कालैतत्कालविशिष्टांशं परित्यज्याविरुद्धं देवदत्तांशमात्रं लक्षयति 
तथा तत्त्वमसीतिवाक्यं तदर्थो वा परोक्षत्वापरोक्षत्वादिविशिष्टचैतन्यैकत्वलक्षणस्य वाक्यार्थस्यांशे 
विरोधाद्‌ विरुद्धपरोक्षत्वापरोक्षत्वविशिष्टांशं परित्यज्य अविरुद्धमखण्डचैतन्यमात्रं लक्षयतीति॥ 


अथाधुनाहं ब्रह्मास्मि (बृ उ १। ४। १०) इत्यनुभववाक्यार्थ वर्ण्यते॥ 

एवमाचार्येणाध्यारोपापवादपुरःसरं तत्त्वंपदार्थौ शोधयित्वा वाक्येनाखण्डार्थे अवबोधिते 
अधिकारिणोऽहं नित्यशुद्धबुद्धमुक्तसत्यस्वभावपरमानन्दानन्ताद्वयं ब्रह्मास्मीति अखण्डाकाराकारिता 
चित्तवृत्तिरुदेति॥ 

सा तु चित्प्रतिबिम्बसहिता सती प्रत्यगभिन्नमज्ञातं परंब्रह्म विषयीकृत्य तद्गताज्ञानमेव 
बाधते तदा पटकारणतन्तुदाहे पटदाहवदखिलकारणेऽज्ञाने बाधिते सति तत्कार्यस्याखिलस्य 
बाधितत्वात्तदन्तर्भूताखण्डाकाराकारिता चित्तवृत्तिरपि बाधिता भवति॥ 

तत्र प्रतिबिम्बितं चैतन्यमपि यथा दीपप्रभादित्यप्रभावभासनासमर्था सती तयाभिभूता 
भवति तथा स्वयंप्रकाशमानप्रत्यगभिन्नपरब्रह्मावभासनानर्हतया तेनाभिभूतं सत्‌ 
स्वोपाधिभूताखण्डवृत्तेः बाधितत्वाद्‌ दर्पणा भावे मुखप्रतिबिम्बस्य मुखमात्रत्ववत्‌ 
प्रत्यगभिन्नपरब्रह्ममात्रं भवति॥ एवं च सति "मनसैवानुद्रष्टव्यम्‌ " (बृ उ ४। ४। १९) "यन्मनसा न 

मनुते " (के उ १। ५) इत्यनयोः श्रुत्योरविरोधो वृत्तिव्याप्यत्वाङ्गीकारेण 
फलव्याप्यत्वप्रतिषेधप्रतिपादनात्‌॥ तदुक्तम्‌ - 
"फलव्याप्यत्वमेवास्य शास्त्रर्कृद्भिर्निवारितम्‌। 
ब्रह्मण्यज्ञाननाशाय वृत्तिव्यासिरपेक्षिता॥'इति (पञ्चदशी ६। ९०)॥ 
"स्वयंप्रकाशमानत्वान्नाभास उपयुज्यते। "इति च (पञ्चदशी ६। ९२)॥ 
जडपदार्थाकाराकारितचित्तवृत्तेर्विशेषोऽस्ति॥ तथाहि। अयं घट इति 
घटाकाराकारितचित्तवृत्तिरज्ञातं घटं विषयीकृत्य तद्गताज्ञाननिरसनपुरःसरं स्वगतचिदाभासेन जडं 
घटमपि भासयति॥ तदुक्तं - 
"बुद्धितस्थचिदाभासौ द्वावपि व्याघ्रुतो घटम्‌। 
तत्राज्ञानं धिया नश्येदाभासेन घटः स्फुरेत्‌॥ "इति। (पञ्चदशी ७। ९१)॥ 
यथा दीपप्रभामण्डलमन्‌धकारगतं घटपटादिकं विषयीकृत्य तद्गतान्धकारनिरसनपुरःसरं 
स्वप्रभया तदपि भासयतीति॥ 


एवं भूतस्वस्वरूपचैतन्यसाक्षात्कारपर्यन्तं श्रवणमनननिदिध्यासनसमाध्यनुष्ठानस्य 
अपेक्षितत्वात्तेऽपि प्रदर्श्यन्ते 

श्रवणा नाम षड्विधलिङ्गैरशेषवेदान्तानामद्वितीयवस्तुनि तात्पर्यावधारणम्‌॥ 

लिङ्गानि तूपक्रमोपसंहाराभ्यासापूर्वताफलार्थवादोपपत्त्याख्यानि॥ तदुक्तम्‌ - 

"उपक्रमोपसंहारावभ्यासोऽपूर्वता फलम्‌। 
अर्थवादोपपत्ती च लिङ्गं तात्पर्यनिर्णये॥"॥ 

प्रकरणप्रतिपाद्यस्यार्थस्य तदाद्यन्तयोरुपपादनमुपक्रमोपसंहारौ। यथा छान्दोग्ये षष्ठाध्याये 
प्रकरणप्रतिपाद्यस्याद्वितीयवस्तुन "एकमेवाद्वितीयम्‌" (६।२।१) इत्यादौ "ऐतदात्म्यमिदं सर्वम्‌" 
(६।८।७) इत्यन्ते च प्रतिपादनम्‌॥ 

प्रकरणप्रतिपाद्यस्य वस्तुनस्तन्मध्ये पौनःपुन्येन प्रतिपादनमभ्यासः। यथा 
तत्रैवाद्वितीयवस्तुनि मध्ये तत्त्वमसीति नवकृत्वः प्रतिपादनम्‌॥ 

प्रकरणप्रतिपाद्यस्याद्वितीयवस्तुनः प्रमाणान्तराविषयीकरणमपूर्वता। यथा 
तत्रैवाद्वितीयवस्तुनो मानान्तराविषयीकरणम्‌॥ 

फलं तु प्रकरणप्रतिपाद्यस्यात्मज्ञानस्य तदनुष्ठानस्य वा तत्र तत्र श्रूयमाणं प्रयोजनम्‌। यथा 
तत्र "आचार्यवान्पुरुषो वेद तस्य तावदेव चिरं यावन्न विमोक्ष्येथ सम्पत्स्ये " (६ | १४ |२) 
इत्यद्वितीयवस्तुज्ञानस्य तत्प्रा्तिः प्रयोजनं श्रूयते॥ 

प्रकरणप्रतिपाद्यस्य तत्र तत्र प्रशंसनमर्थवादः। यथा तत्रैव "उत तमादेशमप्राक्ष्यो येनाश्रुतं 
श्रुतं भवत्यमतं मतमविज्ञातं विज्ञातम्‌ " (६ | १ | ३) इत्यद्वितीयवस्तुप्रशंसनम्‌॥ 

प्रकरणप्रतिपाद्यार्थसाधने तत्र तत्र श्रुयमाणा युक्तिरुपपत्तिः। यथा तत्र "यथा सौम्येक्यैन 
मृत्पिण्डेन सर्व मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्‌ " (६| १ | ४) 
इत्यादावद्वितीयवस्तुसाधने विकारस्य वाचारम्भणमात्रत्वे युक्तिः श्रूयते॥ 

मनन तु श्रुतस्याद्वितीयवस्तुनो वेदान्तानुगुणयुक्तिभिरनवरतमनुचिन्तनम्‌॥ 

विजातीयदेहादिप्रत्ययरहिताद्वितीयवस्तुसजातीयप्रत्ययप्रवाहो निदिध्ययासनम्‌] 

समाथिर्द्रिविधः सविकल्पको निर्विकल्पश्चेति॥ तत्र सविकल्पको नाम 
ज्ञातृज्ञानादिविकल्पलयानपेक्षया अद्वितीयवस्तुनि तदाकाराकारितायाश्चित्तवृत्तेरवस्थानम्‌॥ तदा 
मृण्मयगजादिभानेऽपि मृद्धानवद्‌ द्वैतभानेऽप्यद्वैतं वस्तु भासते॥ 
तदुक्तम्‌ - "दृशिस्वरूपं गगनोपमं परं, सकृद्विभातं त्वजमेकमक्षरम्‌। 
अलेपकं सर्वगतं यदद्वयं,तदेव चाहं सततं विमुक्तमोम्‌॥ "इति (उ.सा ७३|१०|१)॥ 
निर्विकल्पकस्तु ज्ञातृज्ञानादिविकल्पलयापेक्षयाद्वितीयवस्तुनि तदाकाराकारितायाः 
चित्तवृत्तेः अतितरामेकीभावेनावस्थानम्‌॥ तदा तु जलाकाराकारितलवणानवभासेन 
जलमात्रावभासवद्‌ अद्वितीयवस्त्वाकाराकारितचित्तवृत्त्यनवभासेन अद्वितीयवस्तुमात्रमवभासते॥ 
ततश्चास्य सुषुस्तेश्चा भेदशङ्का न भवति। उभयत्र वृत्त्यभाने समानेऽपि तत्सद्भावासद्भावमात्रेण 
अनयोर्भेदोपपत्तेः॥ 
अस्याङ्गानि यमनियमासनप्राणायामप्रत्याहारधारणाध्यानसमाधयः॥ 
तत्र अहिंसासत्यास्तेयनब्रह्मचर्यापरिग्रहा यमाः ॥ 
शौचसन्तोषतपःस्वाध्यायेश्वरप्रणिधानानि नियमाः॥ 
करचराणदिसंस्थानविशेषलक्षणानि पद्मस्वस्तिकादीन्यासनानि॥ 
रेचकपूरककुम्भकलक्षणाः प्राणनिग्रहोपायाः प्राणायामाः॥ 
इन्द्रियाणां स्वस्वविषयेभ्यः प्रत्याहरणं प्रत्याहारः॥ 
अद्वितीयवस्तुन्यन्तरिन्द्रियधारणं धारणा॥ 
तत्राद्वितीयवस्तुनि विच्छिद्य विच्छिद्यान्तरिन्द्रियवृत्तिप्रवाहो ध्यानम्‌॥ 
समाधिस्तूक्तः सविकल्पक एव॥ 
एवमस्याङ्गिनो निर्विकल्पकस्य लयविक्षेपकषायरसास्वादलक्षणाश्चत्वारो विघ्नाः 
सम्भवन्ति॥ लयस्तावदखण्डवस्तनवलम्बनेन चित्तवृत्तेर्निद्रा। अखण्डवस्त्वनवलम्बनेन 
चित्तवृत्तेरन्यावलम्बनं विक्षेपः॥ लयविक्षेपाभावेऽपि चित्तवृत्तेररागादिवासनया 
स्तब्धीभावादखण्डवस्त्वनवलम्बनं कषायः॥ अखण्डवस्त्वनवलम्बनेनापि चित्तवृत्तेः 
सविकल्पकानन्दास्वादनं रसास्वादः। समाध्यारम्भसमये सविकल्पकानन्दास्वादनं वा॥ अनेन 
विघ्चतुष्टयेन विरहितं चित्तं निर्वातदीपवदचलं सदखण्डचैतन्यमात्रमवतिष्ठते यदा तदा निर्विकल्पकः 
समाधिरित्युच्यते॥ यदुक्तम्‌ - 
"लये सम्बोधयेच्चितं विक्षिप्तं शमयेत्पुनः। 
सकषायं विजानीयात्समप्राप्तं न चालयेत्‌॥ 
नास्वादयेद्रसं तत्र निःसङ्गः प्रज्ञया भवेत्‌" इति च (गौडपादकारिका ३ | ४४- ४५) 
"यथा दीपो निवातस्थो नेङ्गते सोपमा स्मृता" इति च (गीता ६ - १९)॥ 


अथ जीवन्मुक्ललक्षाणमुच्यते॥ जीवन्मुक्तो नाम स्वस्वरूपाखण्डब्रह्मज्ञानेन 
तदज्ञानबाधनद्वारा स्वस्वरूपाखण्डब्रह्मणि साक्षात्कृतेऽज्ञानतत्कार्यसञ्चितकर्मसंशयविपर्ययादीनामपि 
बाधितत्वाद्‌ अखिलबन्धरहितो ब्रह्मनिष्ठः॥ 
"भिद्यते हृदयग्रन्थिश्छिद्यन्ते सर्वसंशयाः। 
क्षीयन्ते चास्य कर्माणि तस्मिन्दृष्टे परावरे॥" इत्यादिश्रुतेः (मुण्ड उ २|२|८)॥ 

अयं तु व्युत्थानसमये मांसशोणितमूत्रपुरीषादिभाजनेन शरीरेण 
आन्ध्यमान्द्यापटुत्वादिभाजनेने इद्रियग्रामेण अशनापिपासाशोकमोहादिभाजनेन अन्तःकरणेन च 
पूर्वपूर्ववासनया क्रियामाणानि कर्माणि भुज्यमानानि ज्ञानाविरुद्धारब्धफलानि च पश्यन्नपि 
बाधितत्वात्परमार्थतो न पश्यते। यथेन्द्रजालमिति ज्ञानवांस्तदिन्द्रजालं पश्यन्नपि परमार्थमिदमिति 
न पश्यति॥ "सचक्षुरचक्षुरिव सकर्णोऽकर्ण इव "इत्यादिश्रुतेः॥ उक्तञ्च - 
"सुषुप्तवज्जाग्रति यो न पश्यति 
द्वयं च पश्यन्नपि चाद्वयत्वतः॥ 
तथा च कुर्वन्नपि निष्क्रियश्च यः 
स आत्मविन्नान्य इतीह निश्चयः॥ "इति (उपदेशसाहस्री ५)॥ 
अथ ज्ञानात्पूर्वं विद्यमानानामेवाहारविहारादीनाम्‌ 
अनुवृत्तिवच्छुभवासनानामेवानुवृत्तिर्भवति शुभाशुभयोरौदासीन्यं वा॥तदुक्तम्‌। - 
"बुद्धाद्वैतसतत्त्वस्य यथेष्टाचराणं यदि। 
शुनां तत्त्वदृशाञ्चैव को भेदोऽशुचिभक्षणे॥ "इति (नैष्कर्म्यसिद्धिः ४ | ६२) 
"ब्रह्मवित्तं तथा मुक्त्वा स आत्मज्ञो न चेतरः॥" इति च (उ. साहस्री ११५)॥ 
तदानीममानित्वादीनि ज्ञानसाधनान्यद्वेष्टत्वादयः सद्गुणाश्चालङ्कारवदनुवर्तन्ते॥ तदुक्तम्‌ 


"उत्पन्नात्मावबोधस्य ह्यद्वेष्टत्वादयो गुणाः। 
अयत्नतो भवन्त्यस्य न तु साधनरूपिणः॥ "इति (नैष्कर्म्यसिद्धिः ४ | ६९)॥ 
किं बहुनायं देहयात्रामात्रार्थम्‌ इच्छानिच्छापरेच्छाप्रापितानि सुखदुःखलक्षणानि 
आरब्धफलानि अनुभवन्नन्तःकरणाभासादीनामवभासकः संस्तदवसाने प्रत्यगानन्दपरब्रह्मणि प्राणे 
लीने सति अज्ञानतत्कार्यसंकाराणामपि विनाशात्परमकैवल्यम्‌ 
आनन्दैकरसमखिलभेदप्रतिभासरहितम्‌ अखण्डब्रह्म अवतिष्ठते॥ "न तस्य प्राणा उत्क्रामन्ति " (बृ उ 
४। ४। ६), "अत्रैव समवनीयन्ते " (बृ उ ३। २। ११) "विमुक्तश्च विमुच्यते" (कठ उ ५। १) 
इत्यादिश्रुतेः॥ 
इति सदानन्दयोगीन्द्रविरचितो वेदान्तसारनाम ग्रन्थः समा्तः। 

पपाणिनीयशिक्षा॥ 


अथ शिक्षां प्रवक्ष्यामि पाणिनीयं मतं यथा। 
शास्त्रानुपूर्व्यं तद्विद्याद्यथोक्तं लोकवेदयोः॥ १॥ 
प्रसिद्धमपि शब्दार्थमविज्ञातमबुद्धिभिः। 
पुनर्व्यक्तीकरिष्यामि वाच उच्चारणे विधिम्‌॥२॥ 
त्रिषष्टिश्वतुःषष्टिर्वा वर्णाः शम्भुमते (सम्भवतो) मताः। 
प्राकृते संस्कृते चापि स्वयं प्रोक्ताः स्वयम्भुवा॥ ३॥ 
स्वरा विंशतिरेकश्च स्पर्शानां पञ्चविंशतिः। 
यादयश्च स्मृता ह्यष्टौ चत्वारश्च यमः स्मृताः॥४॥ 
अनुस्वारो विसर्गश्च ४ क ४ पौ चापि पराश्रितौ। 
दुःस्पृष्टश्चेति विज्ञेयो लृकारः प्लुत एव च॥५॥ 
आत्मा बुद्ध्या समेत्यार्थान्‌ मनो युङ्क्ते विवक्षया। 
मनः कायाग्निमाहन्ति स प्रेरयति मारुतम्‌॥ ६॥ 
मारुतस्तूरसि चरन्मन्द्रं जनयति स्वरम्‌। 
प्रातःसवनयोगं तं छन्दोगायत्रमाश्रितम्‌॥७॥ 

कण्ठे माध्यन्दिनयुगं मध्यमं त्रैष्टुभानुगम्‌ 

तारं तार्तीयसवनं शीर्षण्यं जागतानुगम्‌॥८॥ 
सोदीर्णो मूर्ध्यभिहतो वक्त्रमापद्य मारुतः। 
वर्णाञ्जनयते तेषां विभागः पञ्चधा स्मृतः॥९॥ 
स्वरतः कालतः स्थानात्‌ प्रयत्नानुप्रदानतः। 

इति वर्णविदः प्राहुर्निपुणं तं निबोधत॥ १ ०॥ 
उदात्तश्चानुदात्तश्च स्वरितश्च स्वरास्त्रयः। 

हृस्वो दीर्घः प्लुत इति कालतो नियमा अचि॥ १ १॥ 
उदात्ते निषादगान्धारावनुदात्त ऋषभधैवतौ। 
स्वरितप्रभवा होते षड्जमध्यमपञ्चमाः॥ १२॥ 
अष्टौ स्थानानि वर्णानामुरः कण्ठः शिरस्तथा। 
जिह्वामूलं च दन्ताश्च नासिकोष्ठौ च तालु च॥ १३॥ 
ओभावश्च विवृत्तिश्च शषसा रेफ एव च। 
जिह्वामूलमुपध्मा च गतिरष्टविधोष्मणः॥ १४॥ 
यद्योभावप्रसन्धानमुकारादिपरं पदम्‌। 

स्वरान्तं तादृशं विद्याद्यदन्यद्‌ व्यक्तमूष्मणः॥ १५॥ 
हकारं पञ्चमयैर्युक्तमन्तःस्थाभिश्च संयुतम्‌। 

औरस्यं तं विजानीयात्‌ कण्ठ्यमाहुरसंयुतम्‌॥ १ ६॥ 
कण्ठ्यावहाविचुयशास्तालव्या ओष्ठजावुपू। 
स्युर्मूर्धन्या ऋटुरषा दन्त्या लृतुलसाः स्मृताः॥ १७॥ 

जिह्वामूले तु कुः प्रोक्तो दन्त्योष्ठ्यो वः स्मृतो बुधैः। 
ए ऐ तु कण्ठतालव्या ओ औ कण्ठोष्ठजौ स्मृतौ॥ १ ८॥ 
अर्धमात्रा तु कण्ठ्यस्य ह्योकारौकारयोर्भवेत्‌। 
ओकारौकारयोर्मात्रा तयोर्विवृतसंवृतम्‌॥ १ ९॥ 
संवृतं मात्रिकं ज्ञेयं विवृतं तु द्विमात्रिकम्‌। 

घोषा वा संवृताः सर्वे अघोषा विवृताः स्मृताः॥ २०॥ 
स्वराणामूष्मणां चैव विवृतं करणं स्मृतम्‌। 
तेभ्योऽपि विवृतावेङौ ताभ्यामैचौ तथैव च॥२१॥ 
अनुस्वारयमानां च नासिका स्थानमुच्यते। 
(उपध्मानीय ऊष्मा च जिह्वामूलीयनासिके।) 
अयोगवाहा विज्ञेया आश्रयस्थानभागिनः॥२२॥ 
अलाबुवीणानिर्घोषो दन्तमूल्यः स्वरानुगः। 
अनुस्वारस्तु कर्तव्यो नित्यं ह्लोः शषसेषु च॥२३॥ 
अनुस्वारे विवृत्यां तु विरामे चाक्षरद्वये। 

द्विरोष्ठौ तु विगृह्णीयाद्यत्रौकारवकारयोः॥ २४॥ 
व्याघ्री यथा हरेत्‌ पुत्रान्‌ दंष्ट्राभ्यां न च पीडयेत्‌। 
भीता पतनभेदाभ्यां तद्रद्वर्णान्‌ प्रयोजयेत्‌॥ २५॥ 
यथा सौराष्ट्रिका नारी तक्राँ (क्र) इत्यभिभाषते। 
एवं रङ्गाः प्रयोक्तव्याः खे अराँ इव खेदया॥२६॥ 
रङ्गवर्ण प्रयुञ्जीरन्नो ग्रसेत्‌ पूर्वमक्षरम्‌। 

दीर्घस्वरं प्रयुञ्जीयात्‌ पश्चान्नासिक्यमाचरेत्‌॥ २७॥ 
हृदये चैकमात्रस्तु अर्धमात्रस्तु मूर्धनि। 

नासिकायां त्वथार्धं च रङ्गस्यैवं द्विमात्रता॥२८॥ 
हृदयादुत्कटे तिष्ठन्‌ काँस्येन स्वमनुस्वरन्‌। 

मार्दवं च द्विमात्रं च जघन्वाँ इति निदर्शनम्‌॥२९॥ 
मध्ये तु कम्पयेत्‌ कम्पमुभौ पार्श्वौ समो भवेत्‌। 
सरङ्गं कम्पयेत्‌ कम्पं रथीवेति निदर्शनम्‌॥ ३ ०॥ 
एवं वर्णाः प्रयोक्तव्या नाव्यक्ता न च पीडिताः। 
सम्यग्‌ वर्णप्रयोगेण ब्रह्मलोके महीयते॥ ३ १॥ 
गीती शीघ्री शिरःकम्पी तथा लिखितपाठकः। 
अनर्थज्ञोऽल्पकण्ठश्च षडेते पाठकाधमाः॥ ३२॥ 
माधुर्यमक्षरव्यक्तिः पदच्छेदस्तु सुस्वरः। 

धैर्य लयसमर्थं च षडेते पाठका गुणाः॥ ३ ३॥ 
शङ्कितं भीतमुद्घुष्टमव्यक्तमनुनासिकम्‌। 
काकस्वरं शिरसिगं तथा स्थानविवर्जितम्‌॥ ३ ४॥ 

उपांशुदष्टं त्वरितं निरस्तं विलम्बितं गढूदितं प्रगीतम्‌। 
निष्पीडितं ग्रस्तपदाक्षरं च वदेन्न दीनं न तु सानुनास्यम्‌॥ ३५॥ 
प्रातः पठेन्नित्यमुरःस्थितेन स्वरेण शार्दूलरुतोपमेन। 
मध्यन्दिने कण्ठगतेन चैव चक्राहवसंकूजितसन्निभेन॥ ३ ६॥ 
तारं तु विद्यात्‌ सवने तृतीये शिरोगतं तच्च सदा प्रयोज्यम्‌। 
मयूरहंसान्यभृतस्वराणां तुल्येन नादेन शिरःस्थितेन॥ ३ ७॥ 
अचोऽस्पृष्टा यणस्त्वीषन्नेमस्पृष्टाः शलः स्मृताः। 

शेषाः स्पृष्टा हलः प्रोक्ता निबोधानुप्रदानतः॥ ३८॥ 
जमोऽनुनासिका नहो नादिनो हझषः स्मृताः। 

ईषन्नादा यणो जश्च श्वासिनस्तु खफादयः॥ ३ ९॥ 
ईषच्छवासांश्चरो विद्याद्‌ गोर्धामैतत्‌ प्रचक्षते। 
दाक्षीपुत्रपाणिनिना येनेदं व्यापितं भुवि॥४०॥ 

छन्दः पादौ तु वेदस्य हस्तौ कल्पोऽथ पठ्यते। 
ज्योतिषामयनं चक्षुर्निरुक्तं श्रोत्रमुच्यते॥ ४ १॥ 

शिक्षा घ्राणं तु वेदस्य मुखं व्याकरणं स्मृतम्‌। 

तस्मात्‌ साङ्गमधीत्यैव ब्रह्मलोके महीयते॥ ४२॥ 
उदात्तमाख्याति वृषोऽङ्गुलीनां प्रदेशिनीमूलनिविष्टमूर्धा। 
उपान्तमध्ये स्वरितं धृतं च कनिष्ठिकायामनुदात्तमेव॥४३॥ 
उदात्तं प्रदेशिनीं विद्यात्‌ प्रचयं मध्यतोऽङ्गुलिम्‌। 

निहतं तु कनिष्ठिक्यां स्वरितोपकनिष्ठिकाम्‌॥४४॥ 
अन्तोदात्तमाद्युदात्तमुदात्तमनुदात्तं नीचस्वरितम्‌। 

मध्योदात्तं स्वरितं दुव्युदात्तं त्र्युदात्तमिति नवपदशय्या॥४५॥ 
अग्निः सोमः प्र वो वीर्यं हविषां स्वर्बुहस्पतिरिन्द्राबृहस्पती। 
अग्निरित्यन्तोदात्तं सोम इत्याद्युदात्तं प्रेत्युदात्तं 

व इत्यनुदात्तं वीर्यं नीचस्वरितम्‌॥४६॥ 

हविषां मध्योदात्तं स्वरिति स्वरितम्‌। 

बृहस्पतिरिति द्व्युदात्तमिन्द्राबृहस्पती इति त्र्युदात्तम्‌॥४७॥ 
अनुदातो हृदि ज्ञेयो मूर्ध्युदात्त उदाहूतः। 

स्वरितः कर्णमूलीयः सर्वास्ये प्रचयः स्मृतः॥४८॥ 

चाषस्तु वदते मात्रां द्विमात्रं चैव वायसः। 

शिखी रौति त्रिमात्रं तु नकुलस्त्वर्धमात्रकम्‌॥४९॥ 
कुतीर्थादागतं दग्धमपवर्णं च भक्षितम्‌। 

न तस्य पाठे मोक्षोऽस्ति पापाहेरिव किल्बि (ल्वि)षात्‌॥५०॥ 
सुतीर्थादागतं व्यक्तं स्वास्नाय्यं सुव्यवस्थितम्‌। 

सुस्वरेण सुवक्त्रेण प्रयुक्तं ब्रह्म राजते॥५ १॥ 

मन्त्रो हीनः स्वरतो वर्णतो वा मिथ्या प्रयुक्तो न तमर्थमाह। 

स वाग्वज्रो यजमानं हिनस्ति यथेन्द्रशत्रुः स्वरतो5पराधात्‌॥५२॥ 
अवक्षरमनायुष्यं विस्वरं व्याधिपीडितम्‌। 

अक्षता शस्त्ररूपेण वज्रं पतति मस्तके॥५३॥ 

हस्तहीनं योऽधीते स्वरवर्णविवर्जितम्‌। 

ऋग्यजुःसामभिर्दगधो वियोनिमधिगच्छति॥५४॥ 

हस्तेन वेदं योऽधीते स्वरवर्णार्थसंयुतम्‌। 

ऋग्यजुःसामभिः पूतो ब्रह्मलोके महीयते॥५५॥ 

शङ्करः शाङ्करीं प्रादाद्‌ दाक्षीपुत्राय धीमते। 

वाङ्कयेभ्यः समाहृत्य देवीं वाचमिति स्थितिः॥५६॥ 
येनाक्षरसमास्नायमधिगम्य महेश्वरात्‌। 

कृत्स्नं व्याकरणं प्रोक्तं तस्मै पाणिनये नमः॥५७॥ 

येन धौता गिरः पुंसां विमलैः शब्दवारिभिः। 

तमश्चाज्ञानजं भिन्नं तस्मै पाणिनये नमः॥५८॥ 

अज्ञानान्धस्य लोकस्य ज्ञानाञ्जनशलाकया। 

चक्षुरुन्मीलितं येन तस्मै पाणिनये नमः॥५९॥ 
त्रिनयनमुखनिःसृतामिमां य इह पठेत्‌ प्रयतश्च सदा द्विजः। 

स भवति पशुपुत्रकीर्तिमान्‌ सुखमतुलं च समश्नुते दिवि दिवीति॥६०॥ 

पत्रहास्‌त्रम्‌॥ 

आकाशोऽर्थान्तरत्वादिव्यपदेशात्‌। १,३.४१। 
सुषुस्युत्क्रन्त्योर्भेदेन। १,३.४२। 
पत्यादिशब्देभ्यः। १,३.४३। 


आनुमानिकं अप्येकेषां इति चेन्न 
शरीररूपकविन्यस्तगृहीतेदर्शयति च। १,४.१। 
सूक्ष्मं तु तदर्हृत्वात्‌। १,४.२। 
तदधीनत्वादर्थवत्‌। १,४.३। 

ज्ञेयत्वावचनाच्च। १,४.४। 

वदतीति चेन्न प्राज्ञो हि प्रकरणात्‌। १,४.५। 
त्रयाणां एव चैवं उपन्यासः प्रश्चश्च। १,४. ६। 
महद्वच्च। १,४.७। 

चमसवदविशेषात्‌। १,४.८। 

ज्योतिरुपक्रमा तु तथा ह्यधीयत एके। १,४.९। 
कल्पनोपदेशाच्च मध्वादिवदविरोधः। १,४. १०। 

न संख्योपसंग्रहादपि नानाभावादतिरेकाच्च। 
१,४.११। 

प्राणादयो वाक्यशेषात्‌। १,४.१२। 
ज्योतिषैकेषां असत्यन्ने। १,४.१३। 
कारणत्वेन चाकाशादिषु यथाव्यपदिष्टोक्तेः। 
१,४.१४ी 

समाकर्षात्‌। १,४.१५। 

जगद्वाचित्वात्‌। १,४. १६। 
जीवमुख्यप्राणलिङ्गान्नेति चेत्तद़्ाख्यातम्‌। 
१,४.१७। 

अन्यार्थं तु जैमिनिः प्रश्नव्याख्यानाभ्यां अपि चैवं 


एके। १,४.१८। 

वाक्यान्वयात्‌। १,४.१९। 

प्रतिज्ञासिद्धेर्लिङ्गं आश्मरथ्यः। १,४.२०। 
उत्क्रमिष्यत एवं भावादित्यौड़लोमिः। १,४.२१। 
अवस्थितेरिति काशकृत्त्रः। १,४.२२। 
प्रकृतिश्च प्रतिज्ञादृष्टान्तानुपरोधात्‌। १,४.२३। 
अभिध्योपदेशाच्च। १,४.२४। 
साक्षाच्चोभयास्नानात्‌। १,४.२५। 

आत्मकृतेः परिणामात्‌। १,४.२६। 

योनिश्च हि गीयते। १,४.२७। 

एतेन सर्वे व्याख्याता व्याख्याताः। १,४.२८। 


अथ द्वितीयोऽध्यायः 


स्मृत्यनवकाशदोषप्रसङ्ग इति 
चेन्नान्यस्मृत्यनवकाशदोषप्रसङ्गात्‌। २,१.१। 
इतरेषां चानुपलब्धेः। २, १.२। 

एतेन योगः प्रत्युक्तः। २, १.३। 

न विलक्षणत्वादस्य तथात्वं च शब्दात्‌। २, १.४। 
अभिमानिव्यपदेशस्तु विशेषानुगति भ्याम्‌। 
रर. 

दृश्यते तु। २,१.६। 

असदिति चेन्न प्रतिषेधमात्रत्वात्‌। २,१.७। 
अपीतौ तद्वत्प्रसङ्गादसमञ्जसम्‌। २,१.८। 

नतु दुष्टान्तभावात्‌। २,१.९। 

स्वपक्षदोषाच्च। २,१.१०। 
तर्काप्रतिष्ठानादप्यन्यथानुमेयं इति चेदेवं 
अप्यनिर्मोक्षप्रसङ्गः। २, १.११। 

एतेन शिष्टापरिग्रहा अपि व्याख्याताः। २,१ .१२। 
भोक्त्रापत्तेरविभागश्चेत्स्याल्लोकवत्‌। २,१.१३। 
तदनन्यत्वं आरम्भणशब्दादिभ्यः। २,१ .१४। 
भावे चोपलब्धेः। २, १.१५। 

सत्त्वाज्चापरस्य। २,१.१६। 

असद्यपदेशान्नेति चेन्न धर्मान्तरेण वाक्यशेषात्‌। 
२,१.१७। 

युक्तेः शब्दान्तराच्च। २,१.१८। 


पटवच्च। २,१.१९। 

यथा च प्राणादिः। २,१.२०। 
इतरव्यपदेशाद्धिताकरणादिदोषप्रसक्तिः। 
२,१.२१। 

अधिकं तु भेदनिर्देशात्‌। २,१.२२। 
अश्मादिवच्च तदनुपपत्तिः। २, १.२३। 
उपसंहारदर्शनान्नेति चेन्न क्षीरवद्धि। २, १.२४। 
देवादिवदपि लोके। २,१.२५। 
कृत्स्रप्रसक्तिर्निरवयवत्वशब्दकोपो वा। २,१.२६। 
श्रुतेस्तु शब्दमूलत्वात्‌। २,१.२७। 

आत्मनि चैवं विचित्राश्च हि। २, १.२८। 
स्वपक्षदोषाज्च। २,१.२९। 

सर्वोपेता च तद्दर्शनात्‌। २,१.३०। 
विकरणत्वान्नेति चेत्तदुक्तम्‌। २,१.३१। 

न प्रयोजनवत्त्वात्‌। २,१.३२। 

लोकवत्तु लीलाकैवल्यम्‌। २, १.३३। 
वैषम्यनैर्घृण्ये न सापेक्षत्वात्तथा हि दर्शयति। 
२,१.३४ 

न कर्माविभागादिति चेन्नानादित्वाद्‌। २,१.३५। 
उपपद्यते चाप्युपलभ्यते च। २,१.३६। 
सर्वधर्मोपपत्तेश्च। २, १.३७। 

रचनानुपपत्तेश्व नानुमानम्‌। २,२.१। 

प्रवृत्तेश्च २,२.२। 

पयोऽम्बुवच्चेत्तत्रापि। २,२.३। 
व्यतिरेकानवस्थितेश्चानपेक्षत्वात्‌। २,२.४। 
अन्यत्राभावाच्च न तृणादिवत्‌। २,२.५। 
अभ्युपगमेऽप्यर्थाभावात्‌। ६। 
पुरुषाश्मवदिति चेत्तथापि। २,२.७। 
अङ्गित्वानुपपत्तेश्व। २, २.८। 

अन्यथानुमितौ च ज्ञशक्तिवियोगात्‌। २,२.९। 
विप्रतिषेधाच्चासमञ्जसम्‌। २,२.१०। 
महद्दीर्घवद्वा हृस्वपरिमण्डलाभ्याम्‌। २,२.११। 
उभयथापि न कर्मातस्तदभावः। २,२.१२। 
समवायाभ्युपगमाच्च साम्यादनवस्थितेः। 
२,२.१२। 

नित्यं एव च भावात्‌। २,२.१४। 
रूपादिमत्त्वाच्च विपर्ययो दर्शनात्‌। 
उभयथा च दोषात्‌। २,२.१६। 
अपरिग्रहाच्चात्यन्तं अनपेक्षा। २,२. १७। 
समुदाय उभयहेतुकेऽपि तदप्राप्तिः! २,२.१८ 
इतरेतरप्रत्ययत्वादिति 
चेन्नोत्पत्तिमात्रनिमित्तत्वात्‌। २,२.१९। 
उत्तरोत्पादे च पूर्वनिरोधात्‌। २,२.२०। 

असति प्रतिज्ञोपरोधो यौगपद्यमन्यथा। २,२.२१। 
प्रतिसंख्याप्रतिसंख्यानिरो धाप्रातिरविच्छेदात्‌। 
२,२.२२। 

उभयथा च दोषात्‌। २,२.२३। 

आकाशे चाविशेषात्‌। २,२.२४। 

अनुस्मृतेश्च २,२.२५। 

नासतोऽदृष्टत्वात्‌। २,२.२६। 

उदासीनानां अपि चैवं सिद्धि: २,२.२७। 
नाभाव उपलब्धेः। २,२.२८। 

वैधर्म्याच्च न स्वप्रादिवत्‌। २,२.२९। 

न भावोऽनुपलब्धेः। २,२.३०। 

क्षणिकत्वाच्न। २,२.३१। 

सर्वथानुपपत्तेश्च। ३२। 


१५। 


नैकस्मिन्नसंभवात्‌। २,२.३३। 

एवं चात्माकार्त्स्यम्‌। २,२.३४। 

न च पर्यायादप्यविरोधो विकारादिभ्यः। 

२२.२५ 

अन्त्यावस्थितेश्वोभयनित्यत्वादविशेषः। 

२,२.३६। 

पत्युरसामञ्जस्यात्‌। २,२.३७। 

संबन्धानुपपत्तेश्च। २,२.३८। 

अधिष्ठानानुपपत्तेश्च। २,२.३९। 

करणवच्चेन्न भोगादिभ्यः। २,२.४०। 
अन्तवत्त्वं असर्वज्ञता वा। ४१। 

उत्पत्त्यसभवात्‌। २,२.४२। 

न च कर्तुः करणम्‌। २,२.४३। 

विज्ञानादिभावे वा तदप्रतिषेधः। 

विप्रतिषेधाच्च। २,२.४५। 


४४। 


न वियदश्रुतेः। २,३.१। 

अस्ति तु। २,३.२। 

गौण्यसंभवात्‌। २,३.३। 

शब्दाच्च। २,३.४। 

स्याच्चैकस्य ब्रह्मशब्दवत्‌। २,३.५। 
प्रतिज्ञाहानिरव्यतिरेकाच्छब्देभ्यः। २,३.६। 
यावद्विकारं तु विभागो लोकवत्‌। २,३ .७। 
एतेन मातरिश्वा व्याख्यातः। २,३ .८। 
असंभवस्तु सतोऽनुपपत्तेः। २,३.९। 


तेजोऽतस्तथा ह्याह। २,३.१०। 
आपः। २,३. ११। 
पृथिव्यधिकाररूपशब्दान्तरेभ्यः। २,३.१२। 


तदभिध्यानादेव तु तल्लिङ्गात्सः। २,३.१३। 
विपर्ययेण तु क्रमोऽत उपपद्यते च] २,३.१४। 
अन्तरा विज्ञानमनसी क्रमेण तल्लिङ्गादिति 
चेन्नाविशेषात्‌। २,३.१५। 
चराचरव्यपाश्रयस्तु स्यात्तद्यपदेशो 
भाक्तस्तद्धावभावित्वात्‌। २,३.१६। 

नात्मा श्रुतेर्नित्यत्वाच्च ताभ्यः। २,३. १७। 
ज्ञोऽत एव। २,३.१८। 

उत्क्रान्तिगत्यागतीनाम्‌। २,३.१९। 

स्वात्मना चोत्तरयोः। २,३.२०। 
नाणुरतच्छूतेरिति चेन्नेतराधिकारात्‌। २,३.२१। 
स्वशब्दोन्मानाभ्यां च। २,३.२२। 
अविरोधश्चन्दनवत्‌। २,३.२३। 
अवस्थितिवैशेष्यादिति चेन्नाभ्युपगमाद्धृदि हि। 
२,३.२४ 

गुणाद्वा लोकवत्‌। २,३.२५। 

व्यतिरेको गन्धवत्‌। २,३.२६। 

तथा च दर्शयति। २,३.२७। 

पृथगुपदेशात्‌। २,३.२८। 

तद्गुणसारत्वात्तु तद्यपदेशः प्राज्ञवत्‌। २,३.२९। 
यावदात्मभावित्वाच्च न दोषस्तद्दर्शनात्‌। 
२,३.३०। 

पुंस्त्वादिवत्त्वस्य सतोऽभिव्यक्तियोगात्‌। 
२,३.३१। 
नित्योपलब्ध्यनुपलब्बिप्रसङ्गोऽन्यतरनियमो 
वान्यथा। २,३.३२। 

कर्ता शास्त्रार्थवत्त्वात्‌। २,३.३३। 
विहारोपदेशात्‌। २,३.३४। 

उपादानात्‌। २,३.३५। 

व्यपदेशाच्न क्रियायां न चेन्निर्देशविपर्ययः। 
२,३.३६। 

उपलब्धिवदनियमः। २,३.३७। 
शक्तिविपर्ययात्‌। २,३.३८। 

समाध्यभावाज्च। २,३.३९। 

यथा च तक्षोभयथा। २,३.४०। 

परात्तु तच्छूते:। २,३.४१। 

कृतप्रयत्रापेक्षस्तु विहितप्रतिषिद्धा वैयर्थ्यादिभ्यः। 
२,३.४२। 

अंशो नानाव्यपदेशादन्यथा चापि 
दाशकितवादित्वं अधीयत एके। २,३.४३। 
मन्त्रवर्णाच्च। २,३.४४। 


अपि च स्मर्यते। २,३.४५। 

प्रकाशादिवञ्नैवं परः। २,३.४६। 

स्मरन्ति च। २,३.४७। 

अनुज्ञापरिहारौ देहसम्बन्धाज्ञ्योतिरादिवत्‌। 
२,३.४८। 

असन्ततेश्चाव्यतिकरः। २,३.४९। 

आभास एव च। २,३.५०। 

अदृष्टानियमात्‌। २,३.५१। 
अभिसन्ध्यादिष्वपि चैवम्‌। २,३.५२। 
प्रदेशादिति चेन्नान्तर्भावात्‌। २,३.५३। 


तथा प्राणाः। २,४.१। 

गौण्यसंभवात्‌। २,४.२। 

तत्प्राक्श्रुतेश्च। २,४.३। 

तत्पूर्वकत्वाद्वाचः। २,४.४। 

सप्त गतेर्विशेषितत्वाच्न। २,४.५। 

हस्तादयस्तु स्थितेऽतो नैवम्‌। २,४.६। 
अणवश्च। २,४.७। 

श्रेष्ठश्व। २,४.८। 

न वायुक्रिये पृथगुपदेशात्‌। २,४.९। 
चक्षुरादिवत्तु तत्सहशिष्ट्यादिभ्यः। २,४. १०। 
अकरणत्वाच्च न दोषस्तथा हि दर्शयति। २,४.११। 
पञ्चवृत्तिर्मनोवत्व्यपदिश्यते। २,४.१२। 
अणुश्च। २,४.१३। 

ज्योतिराद्यधिष्ठानं तु तदामननात्‌। २,४.१४। 
प्राणवता शब्दात्‌। २,४.१५। 

तस्य च नित्यत्वात्‌। २,४.१६। 

त इन्द्रियाणि तद्यपदेशादन्यत्र श्रेष्ठात्‌। २,४.१७। 
भेदश्रुतेः। २,४.१८। 

वैलक्षण्याच्च। २,४.१९। 

संज्ञामूर्तिकिल्िस्तु त्रिवृत्कुर्वत उपदेशात्‌। 
२,४.२० 

मांसादि भौमं यथाशब्दमितरयोश्च। २,४.२१। 
वैशेष्यात्तु तद्वादस्तद्वादः। २,४.२२। 


अथ तृतीयोऽध्यायः 

तदन्तरप्रतिपत्तौ रंहति संपरिष्वक्तः 
प्रश्ननिरूपणाभ्याम्‌। ३,१.१। 

त्र्यात्मकत्वात्तु भूयस्त्वात्‌। ३,१.२। 

प्राणगतेश्च। ३, १.३। 

अग्न्यादिगतिश्रुतेरिति चेन्न भाक्तत्वात्‌। ३,१ .४। 
प्रथमेऽश्रवणादिति चेन्न ता एव ह्युपपत्तेः। 
३,१.५। 

अश्रुतत्वादिति चेन्नेष्टादिकारिणां प्रतीतेः। ३, १.६। 
भाक्तं वानात्मवित्त्वात्तथा हि दर्शयति। ३, १.७। 
कृतात्ययेऽनुशयवान्दृष्टस्मृतिभ्यां यथेतमनेवं च। 
३,१.८। 

चरणादिति चेन्नोपलक्षणार्थेति कार्ष्णाजिनिः 
३,१.९। 

आनर्थक्यं इति चेन्न तदपेक्षत्वात्‌। ३,१.१०। 
सुकृतदुष्कृते एवेति तु बादरिः। ३,१. ११। 
अनिष्टादिकारिणां अपि च श्रुतम्‌। ३, १.१२। 
संयमने त्वनुभूयेतरेषामारोहावरोहौ 
तद्गतिदर्शनात्‌। ३,१.१३। 

स्मरन्ति च। ३,१.१४। 

अपि च सप्त ३,१.१५। 

तत्रापि च तद्यापारादविरोधः। ३,१ .१६। 
विद्याकर्मणोरिति तु प्रकृतत्वात्‌। ३, १.१७। 

न तृतीये तथोपलब्धेः। ३, १.१८। 

स्मर्यतेऽपि च लोके। ३,१.१९। 

दर्शनाच्च। ३, १.२०। 

तृतीयशब्दावरोधः संशोकजस्य। ३,१.२१। 
साभाव्यापत्तिरुपपत्तेः। ३,१.२२। 

नातिचिरेण विशेषात्‌। ३, १.२३। 
अन्याधिष्ठितेषु पूर्ववदभिलापात्‌। ३, १.२४। 
अशुद्धं इति चेन्न शब्दात्‌। ३, १.२५। 
रेतःसिग्योगोऽथ। ३,१.२६। 

योनेः शरीरम्‌। ३, १.२७। 


संध्ये सृष्टिराह हि। ३,२.१। 
निर्मातारं चैके पुत्रादयश्च। ३,२.२। 
मायामात्रं तु कार्त्स्येनानभिव्यक्तस्वरूपत्वात्‌। 


३,२.३। 

सूचकश्च हि श्रुतेराचक्षते च तद्विदः। ३,२.४। 

पराभिध्यानात्तु तिरोहितं ततो ह्यस्य 
बन्धविपर्ययौ। ३,२.५। 

देहयोगाद्वा सोऽपि। ३,२.६। 

तदभावो नाडीषु तच्छ्रुतेरात्मनि च। ३,२.७। 

अतः प्रबोधोऽस्मात्‌। ३,२.८। 

स एव तु कर्मानुस्मृतिशब्दविधिभ्यः। ३,२.९। 

मुग्धेऽर्धसंपत्तिः परिशेषात्‌। ३,२.१०। 

न स्थानतोऽपि परस्योभयलिङ्गं सर्वत्र हि। 

३०२५११) 

न भेदादिति चेन्न प्रत्येकं अतद्वचनात्‌। ३,२.१२। 

अपि चैवं एके। ३,२.१३। 

अरूपवदेव हि तत्प्रधानत्वात्‌। ३,२.१४। 

प्रकाशवच्चावैयर्थ्यात्‌। ३,२.१५। 

आह च तन्मात्रम्‌। ३,२.१६। 

दर्शयति चाथो अपि स्मर्यते। ३,२.१७। 

अत एव चोपमा सूर्यकादिवत्‌। ३,२.१८। 

अम्बुवदग्रहणात्तु न तथात्वम्‌। ३,२.१९। 

वृद्धिह्लासभाक्त्वं अन्तर्भावादुभयसामञ्जस्यादेवम्‌। 

३,२.२०। 

दर्शनाच्च। ३,२.२१। 

प्रकृतैतावत्त्वं हि प्रतिषेधति ततो ब्रवीति च भूयः। 

३,२.२२। 

तदव्यक्तमाह हि। ३,२.२३। 

अपि च संराधने प्रत्यक्षानुमानाभ्याम्‌। ३,२.२४। 

प्रकाशादिवच्चावैशेष्यं प्रकाशश्च कर्मण्यभ्यासात्‌। 

३,२.२५। 

अतोऽनन्तेन तथा हि लिङ्गम्‌। ३,२.२६। 

उभयव्यपदेशात्त्वहिकुण्डलवत्‌। ३,२.२७। 

प्रकाशाश्रयवद्वा तेजस्त्वात्‌। ३,२.२८। 

पूर्ववद्वा। ३,२.२९। 

प्रतिषेधाच्न। ३,२.३०। 

परमतः सेतून्मानसंबन्ध भेदव्यपदेशेभ्यः। 

३,२.३१। 

सामान्यात्तु। ३,२.३२। 

बुद्ध्यर्थः पादवत्‌। ३,२.३३। 
स्थानविशेषात्प्रकाशादिवत्‌। ३,२.३४। 
उपपत्तेश्च। ३,२.३५। 

तथान्यप्रतिषेधात्‌। ३,२.३६। 

अनेन सर्वगतत्वमायामशब्दादिभ्यः। ३,२.३७। 
फलमत उपपत्तेः। ३,२.३८। 

श्रुतत्वाच्च। ३,२.३९। 

धर्म जैमिनिरत एव। ३,२.४०। 

पूर्वं तु बादरायणो हेतुव्यपदेशात्‌। ३,२.४१। 


सर्ववेदान्तप्रत्ययं चोदनाद्यविशेषात्‌। ३,३.१। 
भेदान्नेति चेन्नैकस्यां अपि। ३,३.२। 
स्वाध्यायस्य तथात्वेन हि समाचारेऽधिकाराच्न 
सववच्च तक्नियमः। ३,३ .३। 

दर्शयति च। ३,३.४। 
उपसंहारोऽर्थाभेदाद्विधिशेषवत्समाने च। ३,३.५। 
अन्यथात्वं शब्दादिति चेन्नाविशेषात्‌। ३,३.६। 
न वा प्रकरणभेदात्परोवरीयस्त्वादिवत्‌। ३,३.७। 
संज्ञातश्चेत्तदुक्तं अस्ति तु तदपि। ३,३ .८। 
व्याप्तेश्च समञ्जसम्‌। ३,३.९। 
सर्वाभेदादन्यत्रेमे। ३,३ .१०। 

आनन्दादयः प्रधानस्य। ३,३.११। 
प्रियशिरस्त्वाद्यप्राप्तिरुपचयापचयौ हि भेदे। 
३,३.१२। 

इतरे त्वर्थसामान्यात्‌। ३,३.१३। 

आध्यानाय प्रयोजनाभावात्‌। ३,३.१४। 
आत्मशब्दाज्च। ३,३.१५। 
आत्मगूहीतिरितरवदुत्तरात्‌। ३,३.१६। 
अन्वयादिति चेत्स्यादवधारणात्‌। ३,३.१७। 
कार्याख्यानादपूर्वम्‌। ३,३.१८। 

समान एवं चाभेदात्‌। ३,३.१९। 

संबन्धादेवं अन्यत्रापि। ३,३.२०। 

न वा विशेषात्‌। ३,३.२१। 

दर्शयति च। ३,३.२२। 

संभृतिद्युव्यास्यपि चातः। ३,३.२३। 


पुरुषविद्यायामिव चेतरेषां अनास्रानात्‌। 
३,३.२४। 

वेधाद्यर्थभेदात्‌। ३,३.२५। 

हानौ 
तूपायनशब्दशेषत्वात्कुशाच्छन्दःस्तुत्युपगानवत्तदु 
क्तम्‌। ३,३.२६। 

सांपराये तर्तव्याभावात्तथा ह्यन्ये। ३,३.२७। 
छन्दत उभयाविरोधात्‌। ३,३.२८। 

गतेरर्थवत्त्वं उभयथान्यथा हि विरोधः। ३,३.२९। 
उपपन्नस्तल्लक्षणार्थोपलब्धेर्लोकवत्‌। ३,३.३०। 
अनियमः सर्वासां अविरोधः शब्दानुमानाभ्याम्‌। 
३,३.३१। 

यावदधिकारं अवस्थितिराधिकारिकाणाम्‌। 
३,३.३२। 

अक्षरधियां त्ववरोधः 
सामान्यतद्भावाभ्यामौपसदवत्तदुक्तम्‌। ३,३.३३। 
इयदामननात्‌। ३,३.३४। 

अन्तरा भूतग्रामवत्सात्मनः। ३,३.३५। 

अन्यथा भेदानुपपत्तिरिति चेन्नोपदेशान्तरवत्‌। 
३,३.३६। 

व्यतिहारो विशिंषन्ति हीतरवत्‌। ३,३.३७। 
सैव हि सत्यादयः। ३,३.३८। 

कामादीतरत्र तत्र चायतनादिभ्यः। ३,३.३९। 
आदरादलोपः। ३,३.४०। 
उपस्थितेऽतस्तद्वचनात्‌। ३,३.४१। 
तन्निर्धारणानियमस्तद्‌दृष्टेः पृथरध्यप्रतिबन्धः 
फलम्‌। ३,३.४२। 

प्रदानवदेव तदुक्तम्‌। ३,३.४३। 
लिङ्गभूयस्त्वात्तद्धि बलीयस्तदपि। ३,३.४४। 
पूर्वविकल्पः प्रकरणात्स्या्क्रियामानसवत्‌। 
३,३.४५। 

अतिदेशाच्च। ३,३.४६। 

विद्यैव तु निर्धारणात्‌। ३,३.४७। 

दर्शनाच्च। ३,३.४८। 

श्रुत्यादिबलीयस्त्वाच्च न बाधः। ३,३.४९। 

अनुबन्धादिभ्यः प्रज्ञान्तरपृथक्त्ववद्दृष्टश्व 
तदुक्तम्‌। ३,३.५०। 

न सामान्यादप्युपलब्धेर्मृत्युवन्न हि लोकापत्ति:। 
३,३.५१। 

परेण च शब्दस्य ताद्विध्यं भूयस्त्वात्त्वनुबन्धः। 
३,३.५२। 

एक आत्मनः शरीरे भावात्‌। ३,३ .५३। 
व्यतिरेकस्तद्भावभावित्वान्न तूपलब्धिवत्‌। 
३,३.५४। 

अङ्गावबद्धास्तु न शाखासु हि प्रतिवेदम्‌। 
३,३.५५। 

मन्त्रादिवद्वाविरोधः। ३,३.५६। 

भूस्रः क्रतुवञ््यायस्त्वं तथा हि दर्शयति। 
३,३.५७। 

नानाशब्दादिभेदात्‌। ३,३.५८। 
विकल्पोऽविशिष्टफलत्वात्‌। ३,३.५९। 
काम्यास्तु यथाकामं समुच्चीयेरञ्न वा 
पूर्वहेत्वभावात्‌। ३,३.६०। 

अङ्गेषु यथाश्रयभावः। ३,३.६१। 
शिष्टेश्च ३,३.६२। 

समाहारात्‌। ३,३.६३। 
गुणसाधारण्यश्रुतेश्च। ३,३.६४। 

न वा तत्सहभावाश्रुतेः। ३,३.६५। 
दर्शनाच्च। ३,३.६६। 


पुरुषार्थोऽतः शब्दादिति बादरायणः। ३,४.१। 
शेषत्वात्पुरुषार्थवादो यथान्येष्विति जैमिनिः। 
३,४.२। 

आचारदर्शनात्‌। ३,४.३। 

तच्छूते:। ३,४.४। 

समन्वारम्भणात्‌। ३,४.५। 

तद्वतो विधानात्‌। ३,४.६। 

नियमाज्च। ३,४.७। 

अधिकोपदेशात्तु बादरायणस्यैवं तद्दर्शनात्‌। 
३,४.८। 

तुल्यं तु दर्शनम्‌। ३,४.९। 


असार्वत्रिकी। ३,४.१०। 

विभागः शतवत्‌। ३,४. ११। 
अध्ययनमात्रवतः। ३,४.१२। 

नाविशेषात्‌। ३,४.१३। 

स्तुतयेऽनुमतिर्वा। ३,४.१४। 

कामकारेण चैके। ३,४.१५। 

उपमर्द च। ३,४.१६। 

ऊर्ध्वरेतःसु च शब्दे हि। ३,४. १७। 
परामर्श जैमिनिरचोदना चापवदति हि। 
३,४.१८। 

अनुष्ठेयं बादरायणः साम्यश्रुतेः। ३,४.१९। 
विधिर्वा धारणवत्‌। ३,४.२०। 

स्तुतिमात्रं उपादानादिति चेन्नापूर्वत्वात्‌। 
३,४.२१। 

भावशब्दाच्न। ३,४.२२। 

पारिप्लवार्था इति चेन्न विशेषितत्वात्‌। ३,४.२३। 

खेदान्त परिभाषा ॥ 


- धर्मराजाध्वरीन्द्रः 

प्रमाणम्‌। 

अनुमानम्‌। 

उपमानम्‌। 

आगमः। 

अर्थापत्तिः। 

अनुपलब्धि। 

प्रामाण्यम्‌। 

प्रयोजनम्‌। 


60.51 06 (शा N Hn 


प्रत्यक्ष प्रमाणम्‌। 


यदविद्याविलासेन भूतभौतिकसृष्टयः। 
तं नौमि परमात्मानं सच्चिदानन्दविग्रहम्‌ ॥ १॥ 


यदन्तेवासिपञ्चास्यैर्निरस्ता भेदिवारणाः। 
तं प्रणौमि नृसिंहाख्यं यतीन्द्रं परमं गुरुम्‌ ॥ २॥ 


श्रीमद्वेङ्कटनाथाख्यान्‌ वेलाङ्गुडिनिवासिनः। 
जगद्गुरूनहं वन्दे सर्वतन्त्रप्रवर्तकान्‌ ॥ ३॥ 


येन चिन्तामणौ टीका दशटीकाविभञ्जिनी। 
तर्कचूडामणिर्नाम कृता विद्वन्मनोरमा ॥ ४॥ 


टीका शशधरस्यापि बालव्युत्पत्तिदायिनी। 
पदयोजनया पञ्चपादिका व्याकृता तथा ॥ ५॥ 


तेन बोधाय मन्दानां वेदान्तार्थावलम्बिनी। 
धर्मराजाध्वरीन्द्रेण परिभाषा वितन्यते ॥ ६॥ 


इह खलु धर्मार्थकाममोक्षाख्येषु चतुर्विधपुरुषार्थेषु मोक्ष एव परमपुरुषार्थः, न स 
पुनरावर्तते इत्यादिश्रुत्या तस्यैव नित्यत्वावगमात्‌, इतरेषां त्रयाणां प्रत्यक्षेण, तद्यथेह कर्मजितो 
लोकः क्षीयते, एवमेवामुत्र पुण्यजितो लोकः क्षीयते इत्यादिश्रुत्या च अनित्यत्वावगमाच्च। स च 
ब्रह्माज्ञानादिति ब्रह्म तज्ज्ञानं तत्प्रमाणञ्च सप्रपञ्चं निरूप्यते। 

तत्र प्रमाकरणं प्रमाणम्‌। तत्र स्मृतिव्यावृत्तं प्रमात्वमनधिगतावाधितार्थविषयकज्ञानत्वम्‌। 
स्मृतिसाधारणन्तु अवाधितार्थविषयकज्ञानत्वम्‌। नीरूपस्यापि कालस्येन्द्रियवेद्यत्वाभ्युपगमेन, 
धारावाहिकबुद्धेरपि पूर्वपूर्वज्ञानाविषय-तत्ततक्षणविशेषविषयकत्वेन न तत्राव्याप्ति:। किञ्च सिद्धान्ते 
धारावाहिकबुद्धिस्थले न ज्ञानभेदः, किन्तु यावद्वटस्फुरणं तावद्वटाकारान्तःकरणवृत्तिरेकेव, न तु 
नाना, वृत्तेः स्वविरोधिवृत्युत्पत्तिपर्यन्तं स्थायित्वाभ्युपगमात्‌; तथा च तत्प्रतिफलितचैतन्यरूपं 
घटादिज्ञानमपि तत्र तावत्कालीनमेकमेव इति नाव्याप्तिशङ्कापि। 
ननु सिद्धान्ते घटादेर्मिथ्यात्वेन बाधितत्वात्‌ कथं तज्ज्ञानं प्रमाणम्‌ ? उच्यते। 
ब्रह्मसाक्षात्कारानन्तरं हि घटादीनां बाधः, यत्र त्वस्य सर्वमात्मैवाभूत्‌ तत्‌ केन कं पश्येत्‌ इति श्रुतेः। 
न तु संसारदशायां बाधः, यत्र हि द्वैतमिव भवति तदितर इतरं पश्यति इति श्रुतेः। तथा च 
'अबाधित' - पदेन संसारदशायामवाधितत्वं विवक्षितम्‌, इति न घटादिप्रमायमव्याप्तिः। तदुक्तम्‌ - 
देहात्मप्रत्ययो यद्वत्‌ प्रमाणत्रेन कल्पितः। लौकिकं तद्वदेवेदं प्रमाणान्त्वाऽऽत्मनिश्चयात्‌ ॥ इति। 'आ 
आत्मनिश्चयात्‌'-ब्रह्मसाक्षात्कारपर्यन्तमित्यर्थः। 'लौकिकम्‌' इति घटादिज्ञानमित्यर्थः। 
तानि च प्रमाणानि षट्‌ - प्रत्यक्षानुमानौपमानागम- अर्थापत्तिअनुपलब्धिभेदात्‌। तत्र 
प्रत्यक्षप्रमायाः करणं प्रत्यक्षप्रमाणम्‌। प्रत्यक्षप्रमा चात्र चैतन्यमेव, यत्‌ साक्षादपरोक्षाद्‌ ब्रह्म इति 
श्रुतेः। 'अपरोक्षादि'त्यस्य अपरोक्षमित्यर्थः। 
ननु चैतन्यमनादि तत्‌ कथं चक्षुरादेस्तत्करणत्वेन प्रमाणत्वमिति। उच्यते। 
चैतन्यस्यानादित्वेऽपि तदभिव्यञ्जक- अन्तःकरणवृत्तिरिन्द्रियसन्निकर्षादिना जायते इति वृत्तिविशिष्टं 
चैतन्यमादिमदित्युच्यते ज्ञानावच्छेदकत्वाच्च वृत्तौ ज्ञानत्वोपचारः। तदुक्तं विवरणे अन्तःकरणवृत्तौ 
ज्ञानत्वोपचारात्‌। 
ननु निरवयवस्यान्तःकरणस्य परिणामात्मिका वृत्तिः कथम्‌? इत्थम्‌। न तावदन्तःकरणम्‌ 
निरवयवम्‌, सादिद्रव्यत्वेन सावयवत्वात्‌। सादित्वञ्च तन्मनोऽसृजत इत्यादिश्रुतेः। वृत्तिरूपज्ञानस्य 
मनोधर्मत्वे च कामः सङ्कल्पो विचिकित्सा श्रद्धाऽश्रद्धा धृतिरधृतिह्वीर्धी, भीरित्येतत्‌ सर्वं मन एव 
इति श्रुतिर्मानम्‌ , 'धी' -शब्देन वृत्तिरूपज्ञानाभिधानात्‌। अत एव कामादेरपि मनोधर्मत्वम्‌ ॥ 
ननु कामादेरन्तःकरणधर्मत्वे, अहमिच्छामि, अहं जानामि, अहं बिभेमिइत्याद्यनुभव 
आत्मधर्मत्वमवगाहमानः कथमुपपद्यते ? उच्यते। अयःपिण्डस्य दगधृत्वाभावेऽपि 
दगधृत्वाश्रयवहिनतादात्म्याध्यासाद्‌ यथा अयो दहति इति व्यवहारः 
तथा सुखाद्याकारपरिणाम्यन्तः- करणैक्याध्यासात्‌ अहं सुखी, अहं दुःखी 
इत्यादि व्यवहारः। 
ननु अन्तःकरणस्येन्द्रियतयाऽतीन्द्रियत्वात्‌ कथं प्रत्यक्षविषयतेति। उच्यते। न 
तावदन्तःकरणमिन्द्रियमित्यत्र मानमस्ति। मनःषष्ठानीन्द्रियाणि इति भगवद्वीतावचनं प्रमाणमिति 
चेत्‌ न अनिन्द्रियेणापि मनसा षट्त्वसङ्ख्यापूरणाविरोधात्‌। नही न्द्रियगतसङ्ख्यापूरणमिन्द्रियेनैवेति 
नियमः यजमानपञ्चमा इडां भक्षयन्ति इत्यत्र ऋत्विग्गतपञ्चत्वसङ्ख्याया अनृत्विजाऽपि यजमानेन 
वेदानध्यापयामास महाभारतपञ्चमान्‌ इत्यादौ च वेदगतपञ्चत्वसङ्ख्याया अवेदेनापि भारतेन 
पूरणदर्शनात्‌ इन्द्रियेभ्यः परा ह्यर्था अर्थेभ्यश्च परं मनः इत्यादिश्रुत्या मनसोऽनिन्द्रियत्वावगमाच्च। न 
चैवं मनसोऽनिन्द्रियत्वे सुखादिप्रत्यक्षस्य साक्षात्त्वं न स्यात्‌ इन्द्रियाजन्यत्वादिति वाच्यम्‌ 

नहीन्द्रियजन्यत्वेन ज्ञानस्य साक्षात्त्वम्‌ अनुमित्यादेरपिमनोजन्यतया साक्षात्त्वापत्तेः 
ईश्वरज्ञानस्यानिन्द्रियजन्यस्य साक्षात्त्वानापत्तेश्च। सिद्धान्ते प्रत्यक्षत्वप्रयोजकं किमिति चेत्‌ 

किं ज्ञानगतस्य प्रत्यक्षत्वस्य प्रयोजकं पृच्छसि 

किंवा विषयगतस्य। आद्ये प्रमाणचैतन्यस्य विषयावच्छिन्नचैतन्याभेद इति ब्रूम:। 

तथाहि त्रिविधं चैतन्यम्‌ - विषयचैतन्यं 

प्रमाणचैतन्यं प्रमातृचैतन्यं चेति। तत्र घटाद्यवच्छिन्नं चैतन्यं विषयचैतन्यम्‌ 
अन्तःकरणवृत्त्यवच्छिन्नं चैतन्यं प्रमाणचैतन्यम्‌ अन्तःकरणवच्चछिन्नं चैतन्यं प्रमातृचैतन्यम्‌। 

तत्र यथा तडागोदकं छिद्रान्निर्गत्य कुल्यात्मना केदारान्‌ प्रविश्य तद्वदेव चतुष्कोणाद्याकारं 
भवति 

तथा तैजसमन्तःकरणमपि चक्षुरादिद्वारा निर्गत्य घटादिविषयदेशं गत्वा 
घटादिविषयाकारेण परिणमते। स एव परिणामो वृत्तिरित्युच्यते। अनुमित्यादिस्थले तु अन्तःकरणस्य 
न वहन्यादिदेशगमनम्‌ 

वहन्यादेश्वक्षुराद्यसन्निकर्षात्‌। तथा च अयं घटः इत्यादिप्रत्यक्षस्थले घटादेस्तदाकारवृत्तेश्च 
बहिरेकत्र देशे समवधानात्‌ तदुभयावच्छिन्नं चैतन्यमेकमेव 
विभाजकयोरप्यन्तःकरणवृत्तिघटादिविषययोः एकदेशस्थत्वेन भेदाजनकत्वात्‌। अत एव 
मठान्तर्वर्तिघटावच्छिन्नाकाशो न मठावच्छिन्नाकाशाद्भिद्यते। तथा च अयं घटः इति घटप्रत्यक्षस्थले 
घटाकारवृत्तेर्घटसंयोगितया घटावच्छिन्नचैतन्यस्य तद्वृत्त्यवच्छिन्नचैतन्यस्य चाभिन्नतया तत्र 
घटज्ञानस्य घटांशे प्रत्यक्षत्वम्‌। सुखाद्यवच्छिन्नचैतन्यस्य तद्वृत््यवच्छिन्नचैतन्यस्य च 
नियमेनैकदेशस्थितोपाधिद्वयावच्छिन्नत्वात्‌ नियमेन 

अहं सुखीइत्यादिज्ञानस्य प्रत्यक्षत्वम्‌। नन्वेवं स्ववृत्तिसुखादिस्मरणस्यापि सुखाद्यंशे 
प्रत्यक्षत्वापत्तिरिति चेत्‌ न तत्र स्मर्यमाणसुखस्यातीतत्वेन स्मृतिरूपान्तःकरणवृततेर्वर्तमानत्वेन 
तत्रोपाध्योर्भिन्रकालीनतया तत्तदवच्छिन्नचैतन्ययोर्भेदात्‌। उपाध्योरेकदेशस्थत्वे सति 
एककालीनत्वस्यैवोपाधेया भेदप्रयोजकत्वात्‌। यदि चैकदेशस्थत्वमात्रमुपधेयाभेदप्रयोजकम्‌ 

तदा अहं पूर्वं सुखी 

इत्यादिस्मृतावतिव्यास्तिवारणाय वर्तमातत्वं विषय-विशेषणं देयम्‌। 

नन्वेवमपि स्वकीयधर्माधर्मौ वर्तमानौ यदा शब्दादिना ज्ञायते तदा 
तादृशशाब्दज्ञानादावतिव्यासिः 

तत्र धर्माद्यवच्छिन्न-तद्वृत्त्यवच्छिन्नचैतन्ययोरेकत्वादिति चेत्‌ 

न। योग्यत्वस्यापि विषयविशेषणत्वात्‌। अन्तःकरणधर्मत्वाविशेषेऽपि किञ्चिदयोग्यमित्यत्र 
फलवलकल्प्यः स्वभाव एव शरणम्‌। अन्यथा न्यायमतेऽप्यात्मधर्मत्वाविशेषात्‌ सुखादिवत्‌ धर्मादेरपि 
प्रत्यक्षत्वापत्तिर्दुर्वारा। 

न चैवमपि सुखस्य वर्तमानतादशायां त्वं सुखी इत्यादिवाक्यजन्यज्ञानस्य प्रत्यक्षता 
स्यादिति वाच्यम्‌ इष्टत्वात्‌। दशमस्त्वमसि इत्यादौ सन्निकृष्टविषये शब्दादप्यपरोक्षज्ञानाभ्युपगमात्‌। 

अत एव पर्वतो वहिनमान्‌ इत्यादिज्ञानमपि बह्वंशे परोक्षम्‌ 

पर्वतांशेऽपरोक्षम्‌ पर्वताद्यवच्छिन्नचैतन्यस्य 

बहिर्निःसृतान्तःकरणवृत्त्यवच्छिन्नचैतन्या भेदात्‌। वहन्यंशे तु अन्तःकरणवृत्तिनिर्गमनाभावेन 
वहन्यवच्छिन्न- चैतन्यस्य प्रमाणचैतन्यस्य च परस्परं भेदात्‌। तथाचानुभवः पर्वतं पश्यामि 
वहिनिमनुमिनोमि इति। न्यायमते तु पर्वतमनुमिनोमि इत्युनुव्यवसायापत्तिः। 

असन्निकृष्टपक्षकानुमितौ तु सर्वाशेऽपि ज्ञानं परोक्षम्‌। सुरभि चन्दनम्‌ इत्यादिज्ञानमपि 
चन्दनखण्डांशेऽपरोक्षम्‌ 

सौरभांशे च परोक्षम्‌ 

सौरभस्य चक्षुरिन्द्रियायोग्यतया योग्यत्वघटितस्य निरुक्तलक्षणस्याभावात्‌। 

न चैवमेकत्र ज्ञाने परोक्षत्वापरोक्षत्वयोरभ्युपगमे तयोर्जातित्वं न स्यादिति वाच्यम्‌ 

इष्टत्वात्‌। जातित्वोपाधित्वपरिभाषायाः सकलप्रमाणागोचरतयाऽप्रामाणिकत्वात्‌। 
घटोऽयम्‌ इत्यादिप्रत्यक्षं हि घटत्वादिसद्भावे मानम्‌ न तु तस्य जातित्वेपि जातित्वरूपसाध्यप्रसिद्धौ 
तत्साधकानुमानस्याप्यनवकाशात्‌। समवायासिद्धया ब्रह्मभिन्ननिखिलप्रपञ्चस्यानित्यतया च 
नित्यत्वसमवेतत्वघटितजातित्वस्य घटत्वादावसिद्धेश्व। एवमेवोपाधित्वं निरसनीयम्‌। 

पर्वतो वहिनमान्‌ इत्यादौ च पर्वतांशे वहन्यंशे चान्तःकरणवृत्तिभेदाङ्गीकारेण 
तत्तद्वृत्त्यवच्छेदकभेदेन परोक्षत्वापरोक्षत्वयोरेकत्र चैतन्ये वृत्तौ न कश्चित्‌ विरोधः। तथा च 
तत्तदिन्द्रिययोग्यवर्तमानविषयावच्छिन्नचैतन्यभिन्नत्वं तत्तदाकारवृत्त्यवच्छिन्नज्ञानस्य तत्तदंशे 
प्रत्यक्षत्वम्‌। 

घटादेर्विषयस्य प्रत्यक्षत्वन्तु प्रमात्रभिन्नत्वम्‌। ननु कथं 
घटादेरन्तःकरणावच्छिन्नचैतन्य भेदः 

अहमिदं पश्यामि इति भेदानुभवविरोधादिति चेत्‌ 

उच्यते। प्रमात्रभेदो नाम न तावदैक्यम्‌ 

किन्तु प्रमातृसत्तातिरिक्तसत्ताकत्वाभावः। तथा च घटादेः स्वावच्छिन्नचैतन्येऽध्यस्ततया 
विषयचैतन्यसत्तैव घटादिसत्ता 

अधिष्ठानसत्तातिरिक्तया आरोपितसत्तायानङ्गीकारात्‌। 

विषयचैतन्यं च पूर्वोक्तप्रकारेण प्रमातृचैतन्यमेवेति प्रमातृचैतन्यैस्यैव घटाद्यधिष्ठानतया 
प्रमातृसत्तैव घटादिसत्ता नान्येति सिद्धं घटादेरपरोक्षत्वम्‌ 

अनुमित्यादिस्थले त्वन्तःकरणस्य वहन्यादिदेशनिर्गमनाभावेन वहन्यवच्छिन्नचैतन्यस्य 
प्रमातृचैतन्यात्मकतया वहन्यादिसत्ता प्रमातृसत्तातो भित्ता इति नातिव्यासिः। 

नन्वेवमपि धर्माधर्मादिगोचरानुमित्यादिस्थले धर्माधर्मयोः प्रत्यक्षत्वापत्तिः 
धर्माद्यवच्छिन्नचैतन्यस्य प्रमातूचैतन्याभिन्नतया धर्मादिसत्तायाः प्रमातृसत्तानतिरेकादिति चेत्‌ न 

योग्यत्वस्यापि विशेषविशेषणत्वात्‌। 

नन्वेवमपि 

"रूपी घटः" इति प्रत्यक्षस्थले घटगतपरिमाणादेः प्रत्यक्षत्वापत्तिः रूपावच्छिन्नचैतन्यस्य 
परिमाणाद्यवच्छिन्नचैतन्यस्य चैकतया रूपावच्छिन्नचैतन्यस्य प्रमातृचैतन्या भेदे 
परिमाणाद्यवच्छिन्नचैतन्यस्यापि प्रमात्रभिन्नतया परिमाणादिमत्तायाः 
प्रमातृसत्तातिरिक्त्तत्वाभावात्‌ इति चेत्‌ न तत्तदाकारवृत्त्युपहितत्वस्यापि प्रमातृविशेषणत्वात्‌। 

रूपाकारवृत्तिदशायां परिमाणाद्याकारवृत्त्यभावेन अतिव्याप्यभावात्‌। 

नन्वेवं वृत्तावव्यापतिः अनवस्थाभिया वृत्तिगोचरवृत्त्यनङ्गीकारेण तत्र 
स्वाकारवृत्त्युपहितत्वघटितोक्तलक्षणाभावात्‌ इति चेत्‌ न। अनवस्थाभिया वृत्तर्वृत््यन्तराविषयत्वेऽपि 
स्वविषयत्वाभ्युपगमेन स्वविषयवृत्त्युपहितप्रमातृत्तैतन्याभिन्नसत्ताकत्वस्य तत्रापि भावात्‌। 

एवाञ्चान्तःकरणतद्धर्मादीनां केवलसाक्षिविषयत्वे$पि तत्तदाकारवृत्त्यभ्युपगमेन 
उक्तलक्षणस्य तत्रापि सत्तान्नाव्याप्तिः। न चान्तःकरणतद्धर्मादीनं वृत्तिविषयत्वाभ्युपगमे 
केवलसाक्षिविषयत्वाभ्युपगमविरोध इति वाच्यम्‌। न हि वृत्तिं विना साक्षिविषयत्वं 
केवलसाक्षिवेद्यत्वम्‌ किन्त्विन्द्रियानुमानादिप्रमाणव्यापारमन्तरेण साक्षिविषयत्वम्‌ अत 
एवाहङ्कारटीकायामाचार्यैरहमाकारान्तः- करणवृत्तिरङ्गीकृता। अत एव च प्रातिभासिकरजतस्थले 
रजताकाराविद्यावृत्तिः साम्प्रदायिकैरङ्गीकृता। तथाचान्तःकरणतद्धर्मादिषु केवलसाक्षिवेद्येषु 
वृत्त्युपहितत्वघटितलक्षणस्य सत्त्वान्नाव्यास्तिः। तदयं निर्गलितार्थः - स्वाकारवृत्त्युपहित- 
प्रमातृचैतन्यसत्तातिरिक्तसत्ताकत्वशून्यत्वे सति योग्यत्वं विषयस्य प्रत्यक्षत्वम्‌ । तत्र संयोग- 
संयुक्ततादात्म्यादीनां सन्निकार्षाणां चैतन्याभिव्यञ्जकवृत्तिजनने विनियोगः। सा च वृत्तिश्चतुर्विधा - 
संशयो निश्चयो गर्वः स्मरणमिति। एवंविधवृत्तिभेदेन एवमप्यन्तःकरणं मन इति 

बुद्धिरिति अहङ्कार इति चित्तमिति चाख्यायते। तदुक्तम्‌ - मनोबुद्धिरहङ्का रश्चित्तं 
करणमन्तरम्‌। संशयो निश्चयो गर्वः स्मरणं विषया इमे ॥ 

तच्च प्रत्यक्षं द्विविधम्‌ 

सविकल्पकनिर्विकल्पकभेदात्‌। तत्र सविकल्पकं वैशिष्ट्यावगाहि ज्ञानम्‌। यथा घटमहं 
जानामि इत्यादिज्ञानम्‌। निर्विकल्पकन्तु संसर्गानवगाहि ज्ञानम्‌। यथा सोऽयं देवदत्तः तत्त्वमसि 

इत्यादिवाक्यजन्यं ज्ञानम्‌। 

ननु शाब्दमिदं ज्ञानम्‌ 

न प्रत्यक्षम्‌ इन्द्रियाजन्यत्वात्‌ इति चेत्‌ 

न। नहि इन्द्रियजन्यत्वं प्रत्यक्षत्वे तन्त्रम्‌ 

दूषितत्वात्‌ 

किन्तु योग्यवर्तमानविषयकत्वे सति प्रमाणचैतन्यस्य 

विषयचैतन्याभिन्नत्वमित्युक्तम्‌। तथाच सोऽयं देवदत्तः इति वाक्यजन्यज्ञानस्य 
सन्निकृष्टविषयतया बहिर्निःसृतान्तःकरणवृत्त्य- भ्युपगमेन देवदत्तवच्छिन्नचैतन्यस्य 
वृत्त्यवच्छिन्नचैतन्याभिन्नतया सोऽयं देवदत्तः इति वाक्यजन्यज्ञानस्य प्रत्यक्षत्वम्‌। एवं तत्त्वमसि 
इत्यादिवाक्यजन्यज्ञानस्यापि तत्र प्रमातुरेव विषयतया तदुभयाभेदस्य सत्त्वात्‌। 

ननु वाक्यजन्यज्ञानस्य पदार्थसंसर्गावगाहितया कथं निर्विकल्पकत्वम्‌ ? उच्यते। 
वाक्यजन्यज्ञानविषयत्वे हि न पदार्थसंसर्गत्वं तन्त्रम्‌ 

अनभिमतसंसर्गस्यापि वाक्यजन्यज्ञानविषयत्वापत्तेः 

किन्तु तात्पर्यविषयत्वम्‌। प्रकृते च सदेव सोम्येदमग्र आसीत्‌ इत्युपक्रम्य तत्‌ सत्यम्‌ 

स आत्मा तत्त्वमसि श्वेतकेतो इत्युपसंहारेण विशुद्धेब्रह्मणि वेदान्तानां तात्पर्यमवसितम्‌ 
इति कथं तात्पर्याविषयं संसर्गमवबोधयेत्‌। इदमेव तत्त्वमसि इत्यादिवाक्यानामखण्डार्थत्वं यत्‌ 

संसर्गानवगाहियथार्थज्ञानजनकत्वमिति। तदुक्तम्‌। संसर्गासङ्गिसम्यग्धीहेतुता या गिरामियम्‌। 
उक्ताखण्डार्थता यद्वा तत्प्रातिपदिकार्थता ॥ प्रातिपदिकार्थमात्रपरत्वं वाऽखण्डार्थत्वम्‌ इति 
चतुर्थपादार्थः। 

तच्च प्रत्यक्षं पुनर्द्विविधम्‌ - जीवसाक्षि ईश्वरसाक्षि चेति। तत्र जीवो नाम 
अन्तःकरणावच्छिन्नं चैतन्यम्‌ तत्साक्षी तु अन्तःकरणोपहितं चैतन्यम्‌। अन्तःकरणस्य 
विशेषणत्वोपाधित्वाभ्यामनयोर्भेदः। विशेषणञ्च कार्यान्वयि वर्तमानं व्यावर्तकम्‌ उपाधिश्च 
कार्यानन्वयी व्यावर्तको वर्तमानश्च। रूपविशिष्टोघटोऽनित्यःइत्यत्र रूपं विशेषणम्‌ 

कर्णशष्कुल्यवच्छिन्नं नभः श्रोत्रम्‌ इत्यत्र कर्णशष्कुल्युपाधिः। अयमेवोपाधिरनैयायिकैः 
परिचायक इत्युच्यते। प्रकृते चान्तःकरणस्य जडतया विषयभासकत्वायोगेन 
विषयभासकचैतन्योपाधित्वम्‌। अयञ्च जीवसाक्षी प्रत्यात्मं नाना 

एकत्वे चैत्रावगते मैत्रस्याप्यनुसन्धानप्रसङ्गः। ईश्वरसाक्षी तु मायोपहितं चैतन्यम्‌। 
तच्चैकम्‌ तदुपाधिभूतमायाया एकत्वात्‌। इन्द्रो मायाभिः पुरुरूप ईयते इत्यादिश्रुतौ मायाभिरिति 
बहुवचनस्य मायागत- शक्तिविशेषाभिप्रायतया मायागतसत्त्वरजस्तमोरूपगुणाभि- प्रायतया 
वोपपत्तिः। मायान्तु प्रकृतिं विद्यान्मायिनं तु महेश्वरम्‌ । तरत्यविद्यां विततां हृदि यस्मिन्निवेशिते। 
योगी मायाममेयाम तस्मै विद्यात्मने नमः ॥ अजामेकां लोहितशुक्लकृष्णां 

वहनी: प्रजा सृजमानां सरूपाः। 

अजो ह्येको जुषमानोऽनुशेते 

जहात्येनां भुक्तभोगामजोऽन्यः ॥ इत्यादि श्रुतिस्मृतिषु एकवचनेन लाघवानुगृहीतेन 
मायाया एकत्वं निश्चीयते। 

ततश्च तदुपहितं चैतन्यम्‌ ईश्वरसाक्षी। तच्चानादि तदुपाधेर्मायाया अनादित्वात्‌। 
मायावच्छिन्नं चैतन्यं च परमेश्वरः। मायाया विशेषणत्वे ईश्वरत्वं 

उपाधित्वे साक्षित्वं इतीश्वरत्वसाक्षित्वयोर्भेदः 

न तु धर्मिणोरीश्वरतत्साक्षिणोः। 

स च परमेश्वर एकोऽपि स्वोपाधिभूतमायानिष्ठसत्त्वरजस्तमोगुणभेदेन 
ब्रह्माविष्णुमहेश्वरादिशब्दवाच्यतां भजते। 

ननु ईश्वरसाक्षिणोऽनादित्वे तदैक्षत बहुस्यां प्रजायेय इत्यादौ सृष्टिपूर्वसमये 
परमेश्वरस्यागन्तुकमीक्षणमुच्यमानं कथमुपपद्यते 

उच्यते। यथा विषयेन्द्रियसन्निकर्षादिकारणवशेन जीवोपाध्यन्तःकरणस्य वृत्तिभेदा 
जायन्ते तथा सुज्यमान- प्राणिकर्मवशेन परमेश्वरोपाधिभूतमायाया वृत्तिविशेषाः इदमिदानीं 
स्रष्टव्यम्‌ 

इदमिदानीं पालयितव्यम्‌ इदमिदानीं संहर्तव्यम्‌ इत्याद्याकारा जायन्ते। तासां च वृत्तीनां 
सादित्वात्तत्प्रतिबिम्बितचैतन्यमपि सादीत्युच्यते। एवं साक्षिद्वैविध्येन प्रत्यक्षज्ञान द्वैविध्यम्‌। प्रत्यक्षत्वं 
च ज्ञेयगतं झसिगतं च निरूपितम्‌। तत्र ज्ञसिगततप्रत्यक्षत्वस्य सामान्यलक्षणं चित्त्वमेव 

पर्वतो वहिनमान्‌ इत्यादावपि वहन्यद्याकारवृत्त्युपहितचैतन्यस्य स्वात्मांशे स्वप्रकाशतया 
प्रत्यक्षत्वात्‌। तत्तद्विषया शप्रत्यक्षत्वन्तु पूर्वोक्तमेव। तस्य च भ्रान्तिरूपप्रत्यक्षे नातिव्यापित्‌ः 

भ्रमप्रमासाधारणप्रत्यक्षत्व- सामान्यनिर्वचनेन तस्यापि लक्ष्यत्वात्‌। यदा तु प्रत्यक्षप्रमाया 
एव लक्षणं वक्तव्यं तदा पूर्वोक्तलक्षणे$बाधितत्वं विषयविशेषणं देयम्‌। शुक्तिरूप्यादिभ्रमस्य 
संसारकालीनबाधविषयप्रातिभासिक- रजतादिविषयकत्वेनोक्तलक्षणाभावात्‌ नातिव्याप्तिः। 
ननु विसंवादिप्रवृत्त्या भ्रान्तिज्ञातसिद्धावपि तस्य 
प्रातिभासिकतत्कालोत्पन्नरजतादिविषयकत्वे न प्रमाणम्‌ देशान्तरीयरजतस्य क्लुप्तस्यैव 
तद्विषयत्वसम्भवादिति चेत्‌ न 
तस्यासन्निकृष्टतया प्रत्यक्षविषयत्वायोगात्‌। न च ज्ञानं तत्र प्रत्यासत्तिः 
ज्ञानस्य प्रत्यासत्तित्वे तत एव वहन्यादेः प्रत्यक्षत्वापत्तौ अनुमानायुच्छेदापत्ते:। 
ननु रजतोत्पादकानां रजतावयवादीनामभावे शुक्तौ कथं तवापि रजतमुत्पद्यते इति चेत्‌ 
उच्यते। न हि लोकसिद्धसामग्री प्रातिभासिकरजतोत्पादिका 
किन्तु विलक्षणैव। तथा हि काचादिदिषदूषितलोचनस्य पुरोवर्ति- द्रव्यसंयोगादिदमाकारा 
चाकचिक्याकारा च काचिदन्तःकरण- वृत्तिरुदेति। तस्यां च वृत्तौ इदमवच्छिन्नचैतन्यं प्रतिबिम्बते। 
तत्र पूर्वोक्यरीत्या वृत्तेरनिर्गमनेन इदमवच्छिन्नचैतन्यवृत्तवच्छिन्न- चैतन्यं प्रमातृचैतन्यं चाभिज्नं 
भवति। ततश्च प्रमातूचैतन्या- भिन्नविषयचैतन्यनिष्ठा शुक्तित्व प्रकारिकाऽविद्या 
चाकचिक्यादि- सादृश्यसन्दर्शनसमुद्वोधितरजतसंस्कारसध्रीचीना काचादिदोष- 
समवहिता रजतरूपार्थाकारेण रजतज्ञानाभासाकारेण च परिणमते। 
परिणामो नाम उपादानसमसत्ताककार्यापत्तिः। विवर्तो नाम 
उपादानविषमसत्ताककार्यापत्तिः। प्रातिभासिकरजतञ्चाविद्यापेक्षया परिणाम इति 
चैतन्यापेक्षयाविवर्त इति चोच्यते 
। अविद्यापरिणामरूपञ्च तद्रजतमविद्याधिष्ठाने इदमवच्छिन्नचैतन्ये वर्तते 
अस्मन्मते सर्वस्यापि कार्यस्य स्वोपादानाविद्याधिष्ठानाश्रितत्वनियमात्‌। 
ननु चैतन्यनिष्ठरजतस्य कथमिदं रजतमितिपुरवर्तिना तादात्म्यम्‌। उच्यते - यथा 
न्यायमते आत्मनिष्ठस्य सुखादेः शरीरनिष्ठत्वेनोपलम्भः शरीरस्य सुखाद्यधिकरणतावच्छेदकत्वात्‌ 
तथा चैतन्यमात्रस्य रजतं प्रत्यनधिष्ठानतया इदमवच्छिन्नचैतन्यस्य तदधिष्ठानत्वेन 
इदमोऽवच्छेदकतया रजतस्य पुरोवर्तिसंसर्गप्रत्यय उपपद्यते। तस्य च विषयचैतन्यस्य 
तदन्तःकरणोपहित चैतन्याभिन्नतया विषयचैतन्येऽध्यस्तमपि रजतं साक्षिण्यध्यस्तं केवलसाक्षिवेद्यं 
सुखादिवदनन्यवेद्यमिति चोच्यते। 
ननु साक्षिण्यध्यस्तत्वे अहं रजतम्‌ इति तद्वान्‌ इति वा प्रत्ययः स्यात्‌ अहं सुखी 
इतिवत्‌ 
इति चेत्‌ उच्यते। न हि सुखादीनामन्तःकरणावच्छिन्नचैतन्यनिष्ठा- विद्याकार्यत्वप्रयुक्तम्‌ 
अहं सुखी इति ज्ञानम्‌ सुखादीनां घटादिवच्छुद्धचैतन्य एवाध्यासात्‌। किन्तु यस्य 
यदाकारा- नुभवाहितसंस्कारसहकृताविद्याकार्यत्वं तस्य तदाकारा- नुभवविषयत्वम्‌ 
इत्येवानुगतं नियामकम्‌। तथा च इदमाकारानुभवाहितसंस्कारसहिताविद्याकार्यत्वाद्‌ 
घटादे- रिदमाकारानुभवविषयत्वम्‌ 
अहमाकारानुभवाहितसङ्कार- 

सहकृताविद्याकार्यत्वादन्तःकरणादेरहमाकारानुभवविषयत्वम्‌ 
शरीरेन्द्रियादेरुभयविधानुभवसंस्कारसहिताविद्याकार्यत्वा- दुभयविधानुभवविषयत्वम्‌। 

तथाचोभयविधानुभवः - इदं शरीरम्‌ 

अहं देहः अहं मनुष्यः अहं ब्राह्मणः इदं चक्षुः अहं काणः इदं श्रोत्रम्‌ अहं बधिर इति। प्रकृते 
प्रातिभासिकरजतस्य प्रमातृचैतन्याभिन्नेदमवच्छिन्नचैतन्य- निष्ठाविद्याकार्यत्वेऽपि इदं रजतमिति 
सत्यस्थलीयेदमाकारा- नुभवाहितसंस्कारजन्यत्वाद्विदमाकारानुभवविषयता न तु 

अहं रजतम्‌ 

इत्यहमाकारानुभवविषयता इत्यनुसन्धेयम्‌। 

नन्वेवमपि मिथ्यारजतस्य साक्षात्‌ साक्षिसम्बन्धितया भानसम्भवे 
रजतगोचरज्ञानाभासरूपाया अविद्यावृत्तेरभ्युपगमः किमर्थमिति चेत्‌ उच्यते। 
स्वगोचरवृत्त्युपहितप्रमातृचैतन्यभिन्नसत्ताकत्वाभावस्य विषयापरोक्षत्वरूपतया 
रजतस्यापरोक्षसिद्धये तदभ्युपगमात्‌। नन्विदंवृत्ते रजताकारवृत्तेश्च प्रत्येकमेकैकविषयत्वे 
गुरुमतवद्विशिष्ट- ज्ञानानप्युपगमे कुतो भ्रमज्ञानासिद्धिरिति चेत्‌ 

न 

वृत्तिद्वय- प्रतिबिम्बितचैतन्यस्यैकस्य सत्यमिथ्यावस्तुतादात्म्यावगाहित्वेन 
भ्रमत्वस्वीकारात्‌। अत एव साक्षिज्ञानस्य सत्यासत्यविषयतया प्रामाण्यानियमादप्रामाण्योक्तिः 
साम्प्रदायिकानाम्‌। 

ननु सिद्धान्ते देशान्तरीयरजतमप्यविद्याकार्यमध्यस्तञ्चेति कथं शुक्तिरूप्यस्य ततो 
वैलक्षण्यम्‌ इति चेत्‌ 

न। त्वन्मते सत्यत्वाविशेषेऽपि केषाञ्चित्‌ क्षणिकत्वं केषाञ्चित्‌ स्थायित्वम्‌ इत्यत्र यदेव 
नियामकं तदेव स्वभावविशेषादिकं ममापि। यद्वा घटाद्यध्यासे अविद्यैव दोषत्वेन हेतुः 

शुक्तिरूपाद्यध्यासे तु काचादयोऽपि दोषाः। तथाचागन्तुकदोषजन्यत्वं प्रातिभासिकत्वे 
प्रयोजकम्‌। अत एव स्वप्रोपलब्धरथादीनामागन्तुकनिद्रादोषजन्यत्वात्‌। प्रातिभासिकत्वम्‌। 

ननु स्वप्रस्थले पूर्वानुभूतरथादेः स्मरणमात्रेणैव व्यवहारोपत्तौ न रथादिसृष्टिकल्पनम्‌ 

गौरवात्‌ इति चेत्‌ न रथादेः स्मृतिमात्राभ्युपगमे रथं पश्यामि स्वप्रे रथ- मद्राक्ष्यम्‌ 
इत्याद्यनुभवविरोधापत्तेः। अथ रथान्‌ रथयोगान्‌ पथः सृजते 

इति रथादिसृष्टिप्रतिपादकश्रुति- विरोधापत्तेश्च। तस्मात्‌ शुक्तिरूप्यवत्‌ 
स्वप्रोपलब्धरथादयोऽपि प्रातिभासिका यावत्प्रतिभासमवतिष्ठन्ते। 

ननु स्वप्रे रथाद्यधिष्ठानतयोपलभ्यमानदेशविशेषस्यापि तदाऽसन्निकृष्टतया 
अनिर्वचनीयप्रातिभासिकदेशोऽभ्युपगन्यव्यः तथा च रथाद्यध्यासः कुत्र इति चेत्‌ 

न 

चैतन्यस्य स्वयम्प्रकाशस्य रथाद्यधिष्ठानत्वात्‌। प्रतीयमानं रथाद्यस्तीत्येव प्रतीयते इति 
सद्रूपेन प्रकाशमानं चैतन्यमेवाधिष्ठानम्‌। देशविशेषोऽपि चिदध्यस्तः प्रातिभासिकः 

रथादाविक्द्रियग्राह्मत्वमपि प्रातिभासिकम्‌ तदा सर्वेन्द्रियाणामुपरमात्‌। अहं रथः 
इत्यादिप्रतीत्यापादनन्तु पूर्ववत्निरसनीयम्‌। स्वप्ररथदयः साक्षान्मायापरिणामा इति केचित्‌। 

अन्तःकरणद्वारा तत्परिणामा इत्यन्ये। 
ननु रथादेः शुद्धचैतन्याध्यस्तत्वे इदानीं तत्साक्षा- त्काराभावेनजागरणेऽपि 
स्वप्रोपलब्धरथादयोऽनुवर्तेरन्‌। उच्यते। कार्यविनाशो हि द्विविधः कश्चिदुपादानेन सह 
कश्चित्तु विद्यमानएवोपादाने। आद्यो बाधः 
द्वितीयस्तु निवृत्तिः। आद्यस्य कारणमधिष्ठानतत्त्वसाक्षात्कारः 
तेन विनोपादानभूताया अविद्याया अनिवृत्तेः। द्वितीयस्य कारणं विरोधिवृत्त्युत्पत्ति- 
दोषनिवृत्तिर्वा। तदिह ब्रह्मसाक्षात्काराभावात्‌ स्वप्रप्रपञ्चो मा बाधिष्ठ 
मुसलप्रहारेण घटादेरिव विरोधिप्रत्ययान्तरोदयेन स्वजनकीभूतनिद्रादिदोषनाशेन वा 
रथादिनिवृत्तौ को विरोधः। 
एवं च शुक्तिरूप्यस्य शुक्त्यवच्छिन्नचैतन्यनिष्ठतूलाविद्या- कार्यत्वपक्षे शुक्तिरितिज्ञानेन 
तदज्ञानेन सह रजतस्य बाधः। मूलाविद्याकार्यत्वपक्षे तु मूलाविद्याया ब्रह्मसाक्षात्कारमात्र- 
निवर्त्यतया रजतस्य तत्र शुक्तिज्ञानान्निवृत्तिमात्रम्‌ 
मुसल- प्रहारेण घटस्येव। 
ननु शुक्तौ रजतस्य प्रतिभाससमये प्रातिभासिकसत्ताभ्युपगमे नेदं रजतम्‌ इति 
त्रैकालिकनिषेधज्ञानं न स्यात्‌ 
किन्तु इदानीमिदं न रजतम्‌ इति स्यात्‌ 
इदानीं घटः श्यामो न इतिवत्‌ 
इति चेत्‌ न नहि तत्र रजतत्वावच्छिन्नप्रतियोगिताकाभावो निषेधध्षीविषयः 
किन्तु लौकिकपारमार्थिकत्वावच्छिन्न- प्रातिभासिकरजतप्रतियोगिताकः 
व्यधिकरणधर्मावच्छिन्नप्तैयो गिताका भावाभ्युपगमात्‌। 
ननु प्रातिभासिके रजते पारमार्थिकत्वमवगतं न वा। अनवगमे 
प्रतियोगितावच्छेदकावच्छिन्नरजतस्त्त्वज्ञानाभावादभाव- प्रत्यक्षानुपपत्तिः। अवगमेऽपरोक्षावभासस्य 
तत्कालीनविषय- सत्तानियतत्वाद्‌ रजते पारमार्थिकत्वमप्यनिर्वचनीयं रजतदेवोत्पन्नमिति 
तदवच्छिन्नरजतसत्त्वे तदवच्छिन्नाभावस्तत्र कथं वर्तत इति चेत्‌ न पारमार्थिकत्वस्याधिष्ठाननिष्ठस्य 
रजते प्रतिभाससम्भवेन रजतनिष्ठपारमार्थिकत्वोत्पत्त्यनभ्युपगमात्‌। यत्रारोप्यमसन्निकृष्टं तत्रैव 
प्रातिभासिकवस्तूत्पत्तेरङ्गीकारात्‌। अत एव इन्द्रियसन्निकृष्टतया जवाकुसुमगतलौहित्यस्य स्फटिके 
भानसम्भवात्‌ 
न स्फटिकेऽनिर्वचनीयलौहित्योत्पत्तिः। नन्वेवं यत्र जपाकुसुमं द्रव्यान्तरव्यवधानादसच्निकृष्टं 
तत्र लौहित्यप्रतीत्या प्रातिभासिकं लौहित्यं स्वीक्रियतामिति चेत्‌ न इष्टत्वात्‌। 
एवं प्रत्यक्षश्रमान्तरेष्वपिप्रत्यक्षसामान्यलक्षणानुगमो यथार्थप्रत्यक्षलक्षणासद्भावश्च 
दर्शनीयः। उक्तं प्रत्यक्षं प्रकारान्तरेण द्विविधम्‌ - इन्द्रियजन्यं तदजन्यं चेति। तत्रेन्द्रियाजन्यं 
सुखादित्रत्यक्षम्‌ 
मनस इन्द्रियत्वनिराकरणात्‌। इन्द्रियाणि पञ्च 
घ्राणरसनचक्षुःश्रोत्रत्वगात्मकानि। सर्वाणि चेन्द्रियाणि स्वस्वविषयसंयुक्तान्येव प्रत्यक्षज्ञानं 
जनयन्ति। तत्र घाणरसनत्वगिन्द्रियाणि स्वस्थानस्थितान्येव गन्धरस- स्पर्शोपलम्भान्‌ जनयन्ति 

चक्षुःश्रोत्रे तु स्वत एव विषयदेशं गत्वा स्वस्वविषयं गृहह्लीतः 

श्रोत्रस्यापि चक्षुरादिवत्‌ परिच्छिन्नतयाभेर्यादिदेशगमनसम्भवात्‌। अत एवानुभवो 
भेरीशब्दो मया श्रुतः इति। वीचितरङ्गादिन्यायेन कर्णशष्कुली प्रदेशेऽनन्तशब्दोत्पत्तिकल्पनायां 
गौरवम्‌ भेरीशब्दो मया श्रुतः इति प्रत्यक्षस्य भ्रमत्वकल्पनायां गौरवं च स्यात्‌। 

तदेवं व्याख्यातं प्रत्यक्षम्‌। इति वेदान्तपरिभषायां प्रत्यक्षपरिच्छेदः। 


॥अनुमानम्‌॥ 


अथानुमानं निरूप्यते। अनुमितिकरणमनुमानम्‌। अनुमितिश्च व्याप्तिज्ञानत्वेन 

व्यास्तिज्ञानजन्या। व्यास्तिज्ञानानुव्यवसायादेस्तत्त्वेन तञ्ञन्यत्वाभावान्नानुमितित्वम्‌। 

अनुमितिकरणं च व्यास्तिज्ञानम्‌। तत्संस्कारोऽवान्तरव्यापारः। न तु 

तृतीयलिङ्गपरामर्शोऽनुमितौ करणम्‌ 

तस्यानुमितिहेतुत्वासिद्ध्या तत्करणत्वस्य दूरनिरस्तत्वात्‌। न च संस्कारजन्यत्वेनानुमितेः 
स्मृतित्वापत्तिः 

स्मृतिप्रागभावजन्यत्वस्य संस्कारमात्रजन्यत्वस्य वा स्मृतित्वप्रयोजकतया 
संस्कारध्वंससाधारणसंस्कारजन्यत्वस्य तदप्रयोजकत्वात्‌। 
न च यत्र व्यासिस्मरणादनुमितिस्तत्र कथं संस्कारोहेतुरिति वाच्यम्‌ 
व्यास्तिस्मृतिस्थलेऽपि तत्संस्कारस्यैवानिमितिहेतुत्वात्‌। नहि स्मृतेः संस्कारनाशकत्वनियमः 
स्मृतिधारादर्शनात्‌। न चानुबुद्धसंस्कारादप्यनुमित्यापत्तिः 
तदुद्वोधस्यापि सहकारित्वात्‌। एवं च अयं धूमवान्‌ इति पक्षधर्मताज्ञाने धूमो 
वहिनव्याप्यः इत्यनुभवाहितसंस्कारोद्वोधे च सति वहिनमान्‌ इत्यनुमितिर्भवति। न तु मध्ये 
व्या्तिस्मरणम्‌ 

तज्जन्यं वहिनव्याप्यधूमवानयम्‌ इत्यादि विशिष्टज्ञानं वा हेतुत्वेन कल्पनीयम्‌ 

गौरवान्मानाभावाच्। तच्च व्यासिज्ञानं वहिनिविषयकज्ञानांश एव करणम्‌ 

न तु पर्वतविषयकज्ञानांश इति पर्वतो वहिनमान्‌ इति ज्ञानस्य वहन्यंश एव 
अनुमितित्वम्‌ न पर्वतांशे 

तदंशे प्रत्यक्षत्वस्योपपादितत्वात्‌। 
व्यासतिश्चाशेषसाधनाश्रयाश्रितसाध्यसामानाधिकरण्यरूपा। सा च व्यभिचारादर्शने सति 
सहचारदर्शनेन गृह्यते। तच्च सहचारदर्शनं भूयोदर्शनं सकृद्दर्शनं वेति विशेषो नादरणीयः 
सहचारदर्शनस्यैव प्रयोजकत्वात्‌। 

तङ्घानुमानमन्वयिरूपमेकमेव। न तु केवलान्वयि 

सर्वस्यापि धर्मस्यास्मन्मते ब्रह्मनिष्ठात्यन्ताभावप्रतियोगित्वेन 
अत्यन्ता भावाप्रतियोगिसाध्यकत्वरूपकेवलान्वयित्वस्यासिद्धेः। नाप्यनुमानस्य व्यतिरेकिरूपत्वम्‌ 

साध्याभावे साधनाभाव- निरूपितव्यापिज्ञानस्य साधनेन साध्यानुमितावनुपयोगात्‌। कथं 
तर्हि धूमादावन्वयव्यास्तिमविदुषोऽपि व्यतिरेकव्यासि- ज्ञानादनुमितिः। 

अर्थापत्तिप्रमाणादिति वक्ष्यामः। अत एवानुमानस्य नान्वयव्यतिरेकिरूपत्वम्‌ 

व्यतिरेकव्याप्तिरूपत्वम्‌ व्यतिरिकव्याप्तिज्ञानस्य अनुमित्यहेतुत्वात्‌। 

तच्चानुमानँ स्वार्थपरार्थभेदेन द्विविधम्‌। तत्र स्वार्थन्तूक्तमेव परार्थन्तु न्यायसाध्यम्‌। न्यायो 
नामावयवसमुदायः। अवयवश्च त्रय एव - प्रतिज्ञाहेतूदाहरणरूपाः 

उदाहरणोपनयनिगमनरूपा वा। न तु पञ्च 

अवयवत्रयेणैव व्यासतिपक्षधर्मतयोरुपदर्शनसम्भवेनाधिकवयव- द्वयस्य व्यर्थत्वात्‌। 

एवमनुमाने निरूपिते तस्माद्‌ ब्रह्मभिन्ननिखिलप्रपञ्चस्य मिथ्यात्वसिद्धिः। तथाहि - 
ब्रह्मभिन्नं सर्वं मिथ्या 

ब्रह्मभिन्नत्वात्‌ यदेवं तदेवम्‌ 

यथा शुक्तिरूप्यम्‌। न च दृष्टान्तसिद्धिः 

तस्य साधितत्वात्‌। न चाप्रयोजकत्वम्‌ 

शुक्तिरूप्यरज्जुसर्पादीनां मिथ्यात्वे ब्रह्मभिन्नत्वस्यै लाघवेन प्रयोजकत्वात्‌। मिथ्यात्वं च 
स्वाश्रयत्वेनाभिमत-यावन्निष्ठात्यन्ताभावप्रतियोगित्वम्‌। 'अभिमत'-पदं वस्तुतः 
स्वाश्रयाप्रसिद्ध्याऽसम्भववारणाय ' यावत्‌' - पदमर्थान्तरवारणाय। तदुक्तम्‌ - सर्वेषामपि भावाना 
स्वाश्रयत्वेन सम्मते। प्रतियोगित्वमत्यन्ताभावं प्रति मृषात्मता ॥ इति। 

यद्वा अयं पट एतत्तन्तुनिष्ठात्यन्ताभावप्रतियोगी 

पटत्वात्‌ पटान्तरवत्‌ - इत्याद्यनुमानं मिथ्यात्वे प्रमाणम्‌। तदुक्तम्‌ - अंशिनः 
स्वांशगात्यन्ताभावस्य प्रतियोगिनः। अंशित्वादितरांशीव 

दिगेषैव गुणादिषु ॥ इति। 

न च घटादेर्मिथ्यात्वे सन्‌ घटः इति प्रत्यक्षेण बाधः 

अधिष्ठानब्रह्मसत्तयास्तत्र विषयतया घटादेः सत्यत्वासिद्धेः। 

न च नीरूपस्य ब्रह्मणः कथं चाक्ष्षादिज्ञान्विषयतेति वाच्यम्‌ 

नीरूपस्यापि रूपादेः प्रत्यक्षविषयत्वात्‌। न च नीरूपस्य द्रव्यस्य चक्षुराद्ययोग्यत्वमिति 
नियमः 

मन्मते ब्रह्मणो द्रव्यत्यासिद्धेः। गुणाश्रयत्वं समवायिकारणत्वं वा द्रव्यत्वम्‌ इति 
तेऽभिमतम्‌। न हि निर्गुणस्य ब्रह्मणो गुणाश्रयता 

नापि समवायिकारणता 

समवायासिद्धेः। अस्तु वा द्रव्यत्वं ब्रह्मणः 

तथापि नीरूपस्य कालस्येव चाक्षुषादि - ज्ञानविषयत्वे न विरोधः। 

यद्वा त्रिविधं सत्त्वम्‌ 

- पारमार्थिकं व्यावहारिकं प्रातिभासिकं चेति। पारमार्थिकं सत्त्वं ब्रह्मणः 

व्यावहारिकं सत्त्वमाकाशादेः 

प्रातिभासिकं सत्त्वं शुक्तिरजतादेः। तथा च घटः सन्‌ इति प्रत्यक्षस्य 
व्यावहारिकसत्त्वविषयत्वेन प्रामाण्यम्‌। अस्मिन्‌ पक्षे घटादेर्त्रह्मणि निषेधो न स्वरूपेण किन्तु 
पारमार्थिकत्वेनैवेति न विरोधः। अस्मिन्‌ पक्षे च मिथ्यात्वलक्षणे 
पारमार्थिकत्वावच्छिन्नप्रतियोगिताकत्व - मत्यन्ताभावविशेषणं द्रष्टव्यम्‌। तस्मादुपपन्नं 

मिथ्यात्वानुमानमिति। 
इति वेदान्तपरिभाषायामनुमानपरिच्छेदः। 


॥उपमानम्‌॥ 


अथोपमानं निरूप्यते। तत्र सादृश्यप्रमाकरणमुपमानम्‌। तथा हि - नगरेषु दृष्टगोपिण्डस्य 
पुरुषस्य वनं गतस्यगवेयेन्द्रियसन्निकर्षे सति भवति प्रतीतिः अयं पिण्डो गोसदृशः इति। तदनन्तरं च 
भवति निश्चयः अनेन सदृशी मदीया गौः इति। तत्रान्वयव्यतिरेकाभ्यां 
गवयनिष्ठगोसादृश्यज्ञानंकरणम्‌ गोनिष्ठगवयसादृश्यज्ञानं फलम्‌। 

न चेदं प्रत्यक्षेण सम्भवति गोपिण्डस्य तदेन्द्रियासन्निकर्षात्‌। नाप्यनुमानेन 
गवयनिष्ठगोसादृश्यस्य अतल्लिङ्गत्वात्‌। नापि 

मदीया गौरेतद्वयसदृशी 

एनन्निष्ठसा दृश्यप्रतियो गित्वात्‌ 

यो यद्गतसादृश्यप्रतियोगी स तत्सदृशः 

यथा मैत्रनिष्ठसादृश्यप्रतियोगी चत्रो सैत्रसदृशः -इत्यनुमानात्‌ तत्सम्भवैति वाच्यम्‌। 
एवंविधानुमानानवतारेऽपि अनेन सदृशी मदीया गौः इति प्रतीतेरनुभवसिद्धत्वात्‌ उपमिनोमि 
इत्यनुव्यवसायाच्च। तस्मादुपमानं मानान्तरम्‌। 

इति वेदान्तपरिभाषायामुपमानपरिच्छेदः। 


॥आगमः॥ 


अथागमो निरूप्यते। यस्य वाक्यस्य तात्पर्य विषयीभूतसंसर्गोमानान्तरेण न बाध्यते 
तद्वाक्यं प्रमाणम्‌। वाक्यजन्यज्ञाने चआकाङ्क्षायोग्यताऽऽसत्तयस्तात्पर्यज्ञानं च इति चत्वारि 
कारणानि। 

तत्र पदार्थानां परस्परजिज्ञासाविषयत्वयोग्यत्वमाकाङ्क्षा। क्रियाश्रवणे कारकस्य 
कारकश्रवणे क्रियायाः 

करणश्रवणेइतिकर्तव्यतायाश्च जिज्ञासाविषयत्वात्‌ ऽजिज्ञासोरपि वाक्यार्थबो धात्‌ 'योग्यत्व 
मुपात्तम्‌। तदवच्छेदकं च क्रियात्वकारकत्वा-दिकमितिनातिव्यास्तिः गौरश्च इत्यादौ। अभेदान्वये च 
समानविभक्तिकपद-प्रतिपाद्यत्वं तदवच्छेदकमिति तत्त्वमस्या दिवाक्येषु नाव्यास्तिः। 

एतादृशाकाङ्क्षा भिप्रायेणैव बलाबलाधिकरणे सावैश्वदेव्यामिक्षा वाजिभ्यो वाजिनम्‌ 
इत्यत्र वैश्वदेव -यागस्यामिक्षान्वितत्वेन न वाजिनाकाङ्क्षा इत्यादिव्यवहारः। ननु तत्रापि वाजिनस्य 
जिज्ञासाऽविषयत्वेऽपि तद्योग्यत्वमस्त्येवप्रदेयद्रव्यत्वस्य 
यागनिरूपितजिज्ञासाविषयतावच्छेदकत्वादितिचेत्‌ न 
स्वसमानजातीयपदार्थावयबोधविरहसहकृतप्रदेय -द्रव्यत्यस्यैव तदवच्छेदकत्वेन वाजिनद्रव्यस्य 
स्वसमान -जातीयामिक्षाद्रव्यान्वयबोधसहकृतत्वेन तादृशावच्छेदकत्वाभावात्‌। आमिक्षायान्तु नैवम्‌ 
वाजिनान्वयस्य तदानुपस्थित्वात्‌। उदाहरणान्तरेष्वपि दुर्बलत्वप्रयोजक आकाङ्क्षाविरह एव द्रष्टव्यः। 

योग्यता तात्पर्यविषयसंसर्गाबाधः। वहिनना सिञ्चति इत्यादौ तादृशसंसर्गबाधान्न 
योग्यता। स प्रजापतिरात्मनोवपामुदखिदत्‌ इत्यादावपि 
तात्पर्यविषयीभूतपशुप्राशस्त्याबाधात्योग्यता। तत्त्वमस्या - दिवाक्येष्वपि 
वाच्याभेदबाधेऽपिलक्ष्यस्वरूपा भेदे बाधाभावात्‌ योग्यता। 
आसत्तिश्चाव्यवधानेन पदजन्यपदार्थोपस्थितिः। 
मानान्तरोपस्थापितपदार्थस्यान्वयबो धाभावात्‌ 'पदजन्या' इति। अत एवाश्रुतस्थले 
तत्तत्पदाध्याहारः। 'द्वारम्‌' इत्यादौ 'पिधेहि' इति। अत एव 'इषे त्वा 'इत्यादिमन्त्रे 'छिनद्धि' इति 
पदाध्याहारः। अत एवविकृतिषु सूर्याय जुष्टं निर्वपामि इति पदप्रयोगः। 
पदार्थश्च द्विविधः - शक्यो लक्ष्यश्चेति। तत्र शक्तिर्नामपदानामर्थेषु मुख्या वृत्तिः। यथा 
'घट' - पदस्यपृथुबुध्रोदराद्याकृतिविशिष्टे वस्तुविशेषे वृत्ति सा चशक्तिः पदार्थान्तरम्‌ सिद्धान्ते 
कारणेषु कार्यानुकूलशक्तिमात्रस्यपदार्थान्तरत्वात्‌। सा च तत्तत्पदजन्यपदार्थज्ञानरूपकार्यानुमेया। 
तादृशशक्तिविषयत्वं शक्यत्वम्‌। 
तच्च जातेरेव न व्यक्तेः व्यक्तीनामानन्त्येन गुरुत्वात्‌। कथं तर्हि 
गवादिपदाद्यरक्तिमानमिति चेत्‌ जातेर्व्यक्ति -समानसंवित्संवेद्यत्वादिति ब्रूमः। यद्वा 
गवादिपदानांव्यक्तौ शक्तिः स्वरूपसती न तु ज्ञाता हेतुः जातौ तु साज्ञाता हेतुः। न च व्यक्त्यंशे 
शक्तिज्ञानमपि कारणम्गुअरवात्‌। जातिशक्तिमत्त्वज्ञाने सति व्यक्तिशक्तिमत्त्वज्ञानंविना 
व्यक्तिधीविलम्बाभावाच्च। अत एव न्यायमतेऽप्यन्वयेशक्तिः स्वरूपसतीति सिद्धान्तः। 
ज्ञायमानशक्तिविषयत्वमेव वाच्यत्वमिति जातिरेव वाच्या। अथवा 
व्यक्तर्लक्षणयाऽवगमः। यथा नीलो घटः इत्यत्र'नील' - शब्दस्य नीलगुणविशिष्टे लक्षणा 
तथाजातिवाचकस्य तद्विशिष्टे लक्षणा। तदुक्तम्‌ अनन्यलभ्यःशब्दार्थः इति। एवं शक्यो निरूपितः। 
अथ 'लक्ष्य' - पदार्थो निरूप्यते। तत्र लक्षणाविषयोलक्ष्यः। लक्षणा च द्विविधा - 
केवललक्षणा लक्षितलक्षणाचेति। तत्र शक्यसाक्षात्सम्बन्धः केवलक्षणा। यथा गङ्गायां घोषः इत्यत्र 
प्रवाहसाक्षात्सम्बन्धिनि तीरे'गङ्गा' - पदस्य केवललक्षणा। यत्र शक्यपरम्परा - 
सम्बन्धेनार्थान्तरप्रतीतिस्तत्र लक्षितलक्षणा यथा 'द्विरिफ' - पदस्य रेफद्वये शक्तस्य 'भ्रमर' - 
पदघटित - परम्परासम्बन्धेन मधुकरे वृत्तिः। गौण्यपि लक्षितलक्षणैव। यथा सिंहो मानवकः इत्यत्र 
'सिंह' - शब्दवाच्यसम्बन्दिक्रौर्यादिसम्बन्धेन मानवकस्य प्रतीतिः। 
प्रकारान्तरेण लक्षणा त्रिविधा - जहल्लक्षणा अजहल्लक्षणाजहदजहल्लक्षणा। तत्र 
शक्यमनन्तर्भाव्य यत्रार्थान्तर -प्रतीतिस्तत्र जहल्लक्षणा। यथा विषं भुङ्क्ष्व इत्यत्र स्वार्थविहाय 
शत्रुगृहे भोजननिवृत्तिर्लक्ष्यते। यत्र शक्यार्थ -मन्तर्भाव्यैवार्थान्तरप्रतीतिः तत्राजहल्लक्षणा यथा 
शुक्लो घटः इति। अत्र हि 'शुक्ल' - शब्दः स्वार्थशुक्लगुणमन्तर्भाव्यैव तद्वति द्रव्ये लक्षणया वर्तते। 
यत्र हि विशिष्टवाचकः शब्द एकदेशं विहाय एकदेशेवर्तते तत्र जहदजहल्लक्षणा यया सोऽयंदेवदत्तः 
इति। अत्र हि पदद्वयवाच्ययोर्विशिष्टयोरैक्या -नुपपत्या पदद्वयस्य विशेष्यमात्रपरत्वम्‌। यथा वा 
तत्त्वमसि इत्यादौ 'तत्‌' - पद्वाच्यस्यसर्वज्ञत्वादिविशिष्टस्य 'त्वं' - पदवाच्येनान्तःकरण - 
विशिष्टेनैक्यायोगात्‌ ऐक्यसिद्ध्यर्थं स्वरूपे लक्षणेतिसाम्प्रदायिकाः। 
वयन्तु ब्रूमः - सोऽयं देवदत्तः ,'तत्त्वमसि इत्यादौविशिष्टवाचकपदानामेकदेशपरत्वेऽपि 

न लक्षणाशक्त्युपस्थितविशिष्टयोः अभेदान्वयानुपपत्तौ विशेष्ययो:शक्त्युपस्थितयोरेव 
अभेदान्वयाविरोधात्‌। यथा घटोऽनित्यः इत्यत्र 'घट' - पदवाच्यैकदेशघटत्वस्य -अयोग्यत्वेऽपि 
योग्यघटव्यक्त्या सहानित्यत्वान्वयः। यत्र पदार्थैकदेशस्य विशेषणतयोपस्थितिः 
तत्रैवस्वातन्त्र्येणौपस्थितये लक्षणभ्युपगमः। यथा नित्यो घटः इत्यत्र "घट - पदात्‌ घटत्वस्य 
शक्त्यास्वातन्त्र्येणानुपस्थित्या तादृशोपस्थित्यर्थ॑' घट-पदस्य घटत्वे लक्षणा। एवमेव तत्त्वमसि 
इत्यादिवाक्येऽपि न लक्षणा शक्त्या स्वातन्त्र्येणोपस्थितयोः 'तत्त्वं' - पदार्थयोरभेदान्वये 
बाधकाभावात्‌। अन्यथा गेहे घटः घटे रूपम्‌ घटमानय इत्यादौ 
घटत्वगेहत्वादेरभिमतान्वयबो धायोग्यतयातत्रापि 'घटा' - दिपदानां विशेष्यमात्रपरत्वं 
लक्षणयैवस्यात्‌। तस्मात्‌ तत्त्वमसि इत्यादिवाक्येषुआचार्याणां लक्षणोक्तिरभ्युपगमवादेन बोध्या। 
जहदजहल्लक्षणोदाहरणन्तु काकेभ्यो दधि रक्ष्यताम्‌ इत्याद्येव तत्र 
शक्यकाकत्वपरित्यागेन अशक्यदध्युपधातकत्व-पुरस्कारेणाकाकेऽपि 'काक' - शब्दप्रवृत्तेः। 
लक्षणाबीजन्तु तात्पर्यानुपपत्तिरेव न तु अन्वयानुपपत्तिः काकेभ्यो दधि रक्ष्यताम्‌ इत्यत्र 
अन्वयानुपपत्त्यभावात्‌ गङ्गायां घोषः इत्यादौ तात्पर्यानुपपत्तेरपि सम्भवात्‌। 
लक्षणा च न पदमात्रवृत्तिः किन्तु वाक्यवृत्तिरपि। यथा गम्भीरायां नद्यां घोषः इत्यत्र 
गम्भीरायां नद्याम्‌ इति पदद्वयसमुदायस्य तीरे लक्षणा। ननु वाक्यस्याशक्ततयाकथं शक्यसम्बन्धरूपा 
लक्षणा उच्यते। शक्त्या यत्पदसम्बन्धेन ज्ञाप्यते तत्सम्बन्धो लक्षणा। शक्तिज्ञाप्यश्चयथा पदार्थस्तथा 
वाक्यार्थोऽपीति न काचिदनुपपत्तिः। 
एवमर्थवादवाक्यानां प्रशंसारूपाणां प्राशस्त्ये लक्षणा सोऽरोदीत्‌ 
इत्यादिनिन्दार्थवादवाक्यानां निन्दितत्वे लक्षणा। अर्थवादगतपदानां प्राशत्यादिलक्षणाभ्युपगमे एकेन 
पदेनलक्षणया तदुपस्थितिसम्भवे पदान्तरवैयथ्य स्यात्‌। एवं 
चविध्यपेक्षितप्राशस्त्यरूपपदार्थप्रत्यायकतया अर्थवादपदसमुदायस्यपदस्थानीयतया 
विधिवाक्येनैकवाक्यत्वं भवति इत्यर्थवादवाक्यानांपदैकवाक्यता। क्व तर्हि वाक्यैकवाक्यता। यत्र 
प्रत्येकंभिन्नभिन्नसंसर्गप्रतिपादकयोर्वाक्ययोराकाङ्क्षावशेनमहावाक्यार्थबोधकत्वम्‌। यथा 
दर्शपूर्णमासाभ्यांस्वर्गकामो यजेत इत्यादिवाक्यानां समिधो यजति इत्यादिवाक्यानां च 
परस्परोपेक्षिताङ्गाङ्गिभावबोधकतयाएकवाक्यता। तदुक्तं भट्टपादैः - 
स्वार्थबोधे समाप्तानामङ्गाङ्ित्वाद्यपेक्षया। 
वाक्यानामेकवाक्यत्वं पुनः संहत्य जायते ॥ इति। 
एवं द्विविधोऽपि पदार्थो निरूपितः। तदुपस्थितिश्चासत्तिः। सा च शाब्दबोधे हेतुः 
तथैवान्वयव्यतिरेकदर्शनात्‌। एवंमहावाक्यार्थबो धेऽवान्तरवाक्यार्थबोधो हेतुः तथैवान्वया - 
द्यवधारणात्‌। 
क्रमप्राप्तं तात्पर्यं निरूप्यते। तत्र तत्प्रतीतीच्छयोङ्गरितत्वंन तात्पर्यम्‌ अर्थज्ञानशून्येन 
पुरूषेणोच्च्रिताद्वेदादर्थप्रत्याया-भावप्रसङ्गात्‌ अयमध्यापकोऽव्युत्पन्नः इति 
विशेषदर्शनेनतात्पर्यभ्रमस्याप्यभावात्‌। न चेश्वरीयतात्पर्यज्ञानात्तत्र शाब्दबोध इति वाच्यम्‌ 
ईश्वरानङ्गीकर्तृरपि तद्वाक्यार्थ-प्रतिपत्तिदर्शनात्‌ उच्यते। तत्प्रतीतिजननयोग्यत्वं तात्पर्यम्‌ । गेहे 
घटः इति वाक्यं गेहे घटसंसर्गप्रतीतिजननयोग्यस्न तु पटसंसर्गप्रतीतिजननयोग्यमिति तद्वाक्यं 

घटसंसर्गपरम्न तु पटसंसर्गपरमित्युच्यते। 
ननु सैन्धवमानय इत्यादिवाक्यं यदा लवणानयन -प्रतीतीच्छया प्रयुक्तं तदापि 

अश्वसंसर्गप्रतीतिजननेस्वरूपयोग्यतासत्त्वात्‌ लवणपरत्वज्ञानदशायामश्चादि -संसर्गज्ञानापत्तिरिति 
चेत्‌ न तदितरपरतीतीच्छया -नुच्चरितत्वस्यापितात्पर्य प्रति विशेषणत्वात्‌। तथा चयद्वाक्यं 
यत्प्रतीतिजननस्वरूपयोग्यत्वे सतियदन्यप्रतीतीच्छया नोच्चरितम्‌ तद्वाक्यं तत्संसर्ग -परमित्युच्यते। 
शुकादिवाक्ये अव्युत्पन्नोज्चरितवेदवाक्यादोच प्रतीतीच्छाया एवाभावेन तदन्यप्रतीतीच्छयो - 
च्रुरितत्वाभावेन लक्षणसत्त्वान्नाव्यास्तिः। नचोभयप्रतीतीच्छयोच्चरितेऽव्यासिः तदन्यमात्र - 
प्रतीतीच्छयाऽनुच्चरितत्वस्य विवक्षितत्वात्‌। 

उक्तप्रतीतिमात्रजननयोग्यतायाश्चावच्छेदिका शक्तिः। अस्माकं मते सर्वत्र कारणतायाः 
शक्तेरेवावच्छेदकत्वान्नकोऽपि दोषः। 

एवं तात्पर्यस्य तव्प्रत्तितिजनकत्वरूपस्य शाब्दज्ञानजनकत्वेसिद्धे चतुर्थवर्णके तात्पर्यस्य 
शाब्दज्ञानहेतुत्वेनिराकरणवाक्यंतत्प्रतीतीच्छयोच्चरितत्वरूपतातात्पर्यनिराकरणपरम्‌ 

अन्यथातात्पर्यनिश्चयफलकवेदान्तविचारवैयर्थ्यप्रसङ्गात्‌। केचित्तु -शाब्दज्ञात्वावच्छेदेन न 

तात्पर्यज्ञानं हेतुरित्येवम्परम्चतुर्थवर्णकवाक्यम्‌ तात्पर्यसंशयविपर्ययोत्तरशाब्दज्ञानविशेषेच 

तात्पर्यज्ञानं हेतुरेव इदं वाक्यमेतत्परमुतान्यपरमिति संशयेतद्विपर्यये च 

तदुत्तरवाक्यार्थविशेषनिश्चयस्य तात्पर्यनिश्चयंविनाऽनुपपत्तेरित्याहुः। 

तच्च तात्पर्यं वेदे मीमांसापरिशोधितन्यायादेवावधर्यतेलोके तु प्रकरणादिना। तत्र 
लौकिकवाक्यानां मानान्तरा -वगतार्थतयाऽनुवादकत्वम्‌ वेदे तु वाक्यार्थस्यापूर्वतयानानुवादकत्वम्‌। 
तत्र लोके वेदे च कार्यपराणामिव सिद्धर्थानामपिप्रामाण्यम्‌ पुत्रस्ते जातः इत्यादिषुञ सिद्धार्थेऽपि 
पदानांसामर्थ्यावधारणात्‌। अत एव वेदान्तवाक्यानां ब्रह्मणि प्रामाण्यम्‌। यथ चैतत्‌ तथा 
विषयपरिच्छेदे वक्ष्यते। 
तत्र वेदानां नित्यसर्वज्ञपरमेश्वरप्रणीतत्वेन प्रामाण्यमिति -नैयायिकाः। वेदानां नित्यत्वेन 

निरस्तसमस्तपुन्दूषणतयाप्रामाण्यमिथ्यध्वरमीमांसकाः। अस्माकं तु मते वेदो न 

नित्यःउत्पत्तिमत्त्वात्‌। उत्पत्तिमत्त्वं च अस्य महतो भूतस्यनिःश्वसितमेतद्यदृग्वेदो यजुर्वेदः 

सामवेदोऽथर्ववेदः इत्यादिश्रुतेः। 

64. नापि वेदानां त्रिक्षणवस्थायित्वम्‌ य एव वेदोदेवदत्तेनाधीतः सः एव मयामि 
इत्यादिप्रत्यभिज्ञाविरोधात्‌। अत एव गकारादिवर्णानामपि न क्षणिकत्वम्‌ सोऽयं गकारः 
इत्यादिप्रत्यभिज्ञाविरोधात्‌। तथा च वर्णपदवाक्यसमुदायस्यवेदस्य वियदादिवत्‌ 
सृष्टिकालीनोत्पत्तिकत्वं प्रलयकालीन -ध्वंसप्रतियोगित्वं च न तु मध्ये 
वर्णानामुत्पत्तिविनाशौअनन्तगकारादिकल्पनायां गौरवात्‌। 
अनुच्चारणदशायांवर्णानामनभिव्यक्तिस्तदुच्चारणरूपव्यञ्जकाभावात्‌ नविरुध्यते 
अन्धकारस्थघटानुपलम्भवत्‌। उत्पन्नोगकारः इत्यादिप्रत्ययस्तु सोऽयं गकारः 
इत्यादिप्रत्यभिज्ञाविरोधादप्रमाणम्‌। वर्णाभिव्यञ्जक - 
ध्वनिगतोत्पत्तिनिरूपितपरम्परासम्बन्धविषयत्वेनप्रमाणं वा। तस्मान्न वेदानां क्षणिकत्वम्‌। 
ननु क्षणिकत्वाभावेऽपि वियदादिप्रपञ्चवदुत्पत्तिमत्वेनपरमेश्वरकर्तृकतया 

पौरुषेयत्वादपौरुषेयत्वं वेदानामिति तवसिद्धान्तो भज्येत इति चेत्‌ न। न हि तावत्‌ 
पुरुषेणउच्चार्यमाणत्वं पौरुषेयत्वम्‌ गुरुमतेऽप्यध्यापकपरम्परयापौरुषेयत्वापत्तेः। नापि 
पुरुषाधीनोत्पत्तिकत्वं पौरुषेयत्वस्रैयायिकाभिमतपौरुषेयत्वानुमानेऽस्मदादिना 
सिद्धसाधनापत्तेः। किन्तु सजातीयोच्चारणानपेक्षोच्चारणविषयत्वम्‌। तथा चसर्गाद्यकाले 
परमेश्वरः पूर्वसर्गसिद्धवेदानुपूर्वीसमानानुपूर्वीकंवेदं विरचितवान्‌ न तु तद्विजातीयं वेदमिति न 
सजातीयोच्चारण -अनपेक्षोज्चारणविषयत्वं पौरुषेयत्वं वेदस्य। 
भारतादीनान्तुसजातीयोच्चारणमनपेक्ष्यैवोज्चारणमिति तेषां पौरुषेयत्वम्‌। एवं 
पौरुषेयापौरुषेयभेदेन द्विविध आगमो निरूपितः। इति वेदान्तपरिभाषायामागमपरिच्छेदः। 


॥अर्थापत्तिः॥ 


इदानीमर्थापत्तिर्निरूप्यते। तत्रोपपाद्यज्ञानेनोपपादककल्पन -मर्थर्थाप्त्तिः। तत्रोपपाद्चज्ञानं 
करणम्‌ उपपादकज्ञानंफलम्‌। येन विना यदनुपपन्नं तत्‌ तत्रोपपाद्यम्‌। यस्याभावेयस्यानुपपत्तिः तत्‌ 
तत्रोपपादकम्‌। यथा रात्रिभोजनेनविना दिवाऽभुञ्जानस्य पीनत्वमनुपपन्नम्‌ इति 
तादृशंपीनत्वमुपपाद्यम्‌ 
यथा वा रात्रिभोजनस्याभावे तादृश -पीनत्वस्यानुपपत्तिः इति रात्रिभोजनमुपपादकम्‌। 
सा चार्थापत्तिर्द्विविधा - दृष्टार्थापत्तिः श्रुतार्थापत्तिश्चेति। तत्र दृष्टार्थापत्तिर्यथा इदं 
रजतम्‌ इति पुरोवर्तिनिप्रतिपन्नस्य रजतस्य नेदं रजतम्‌ इति तत्रैवनिषिध्यमानत्वं 
सत्यत्वऽनुपपन्नम्‌ इति रजतस्य साद्भिन्नत्वंसत्यत्वात्यन्ताभाववत्त्वं वा मिथ्यात्वं कल्पयति। 
श्रुतार्थापत्तिर्यथा यत्र श्रूयमाणवाक्यस्य स्वार्थानुपपत्तिमुखेनअर्थान्तरकल्पनम्‌। यथा तरति 
शोकमात्मवित्‌ इत्यत्रश्रुतस्य शोकशब्दवाच्यबन्धजातस्य ज्ञाननिवर्त्यत्वस्यान्यथा -नुपपत्या बन्धस्य 
मिथ्यात्वं कल्पते। यथा वा जीवीदेवदत्तो गृहे न इति वाक्यश्रवणानन्तरं जीविनो 
गुहासत्त्वंबहिःसत्त्वं कल्पयति। 
्रुतार्थापत्तिश्च द्विविधा - अभिधानानुपपत्तिः अभिहितानुपपत्तिश्च। तत्र यत्र 
वाक्यैकदेशश्रवणेऽन्वयाभिधानानुपपत्त्या अन्वयाभिधानोपयोगिपदान्तरं कल्प्यते 
तत्राभिधानानुपपत्तिः। यथा 'द्वारम्‌' इत्यत्र'पिधेहि' इति पदाध्याहारः यथा वा विश्वजिता विजेत 
इत्यत्र 'स्वर्गकाम' - पदाध्याहारः 
ननु 'द्वारम्‌' इत्यादावन्वयाभिधानात्‌ पूर्वम्‌ इदमन्वयाभिधानंपिधानापस्थापकपदं 
विनाऽनुपापन्नमिति कथं ज्ञानमिति चेत्‌ न'अभिधान' - पदेन करणव्युत्पत्या तात्पर्यस्य 
विवक्षितत्वात्‌। तथा च द्वारकर्मकपिधानक्रियासंसर्गपरत्वं पिधानोपस्थापकपदंविनाऽनुपपन्नमिति 
ज्ञानं तत्रापि सम्भाव्यते। 
अभिहितानुपपत्तिस्तु यत्र वाक्यावगतोऽर्थोऽनुपपन्नत्वेन ज्ञातःसच्नर्थान्तरं कल्पयति तत्र 
्रष्टव्या। तथा स्वर्गकामो ज्योतिष्टोमेनयजेत इत्यत्र स्वर्गसाधनत्वस्य क्षणिकयागगततयाऽवगतस्या - 
नुपपत्त्या मध्यवर्त्यपूर्वं कल्प्यते। 
न चेयमर्थापत्तिरनुमानेऽन्तर्भवितुमर्हति अन्वयव्यस्य -ज्ञानेनान्वयिन्यनन्तर्भावात्‌। 
व्यतिरेकिणश्चानुमानत्वं प्रागेवनिरस्तम्‌। अत एवार्थापत्तिस्थले 'अनुमिनोमि' इति 

नानुव्यवसायःकिन्तु अनेन इदं कल्पयामि इति। 
ननु अर्थापत्तिस्थले इदमनेन विना$नुपपन्नमिति ज्ञानकरणम्‌ इत्युक्तम्‌ तत्र किमिदं तेन 
विना$नुपपन्नत्वम्‌ । तदभावव्यपकाभावप्रतियोगित्वमिति ब्रूमः। 
एवमर्थापत्तेर्मानान्तरत्वसिद्धौ व्यतिरेकि नानुमानान्तरम्‌ पृथिवीतरेभ्यो भिद्यते 
इअत्यादौ गन्धवत्त्वमितरभेदंविनाऽनुपपन्नमित्यादिज्ञानस्य करणत्वात्‌। अतएवानुव्यवसायः 
पृथिव्यामितरभेदं कल्पयामि इति। 
इति वेदान्तपरिभाषायामर्थापत्तिपरिच्छेदः। 


॥अनुपलब्धिः॥ 


इदानीं षष्ठं प्रमाणं निरूप्यते। ज्ञानकरणाजन्याभावानुभवा -साधारणकारणमनुपलब्धिरूपं 
प्रमाणम्‌। अनुमानादिजन्या -तीन्द्रियाभावानुभवहेतावनुमानादावतिव्यासतिवारणायाजन्यान्तंपदम्‌। 
अदृष्टादौ साधारणकारणेऽतिव्यास्तिवारणायासधारणेति। 
अभावस्मृत्यसाधारणहेतुसंस्कारेऽतिव्या्तिवारणायानुभवेतिविशेषणम्‌। न 
चातीन्द्रियाभावानुमितिस्थलेऽप्यनुपलब्ध्यैवाभावो गृह्यताम्‌ विशेषाभावादिति वाच्यम्‌। 
धर्माधर्माद्यनुपलब्धिसत्त्वेऽपितदभावानिश्चयेन योग्यानुपलब्धेरेवाभावाग्राहकत्वात्‌। 

ननु केयं योग्यानुपलब्धिः। किं योग्यस्य प्रतियोगिनोऽनुपलब्धिः। उत योग्येऽधिकरणे 
प्रतियोगिनोऽनुपलब्धिः। नाद्यः स्तम्भेपिशाचादिभेदस्याप्रत्यक्षत्वापत्तेः। नान्त्यः आत्मनि धर्माद्य - 
भावस्यापि प्रत्यक्षत्वापत्तेरिति चेत्‌ न योग्या चासावनुप -लब्धिश्चेति कर्मधारयाश्रयणात्‌। 
अनुपलब्धेर्योग्यता चतर्कितप्रतियोगिसत्त्वप्रसञ्जितप्रतियोगिकत्वम्‌। यस्याभावोगृह्यते तस्य यः 
प्रतियोगी तस्य सत्त्वेनाधिकरणे तर्कितेनप्रसञ्जनयोग्यमापादनयोग्यं प्रतियोग्युपलब्धिस्वरूपं 
यस्यअनुपलम्भस्य तत्त्वं तदनुपलब्धेर्योग्यत्वमित्यर्थः। तथाहि -स्फीतालोकवति भूतले यदि घटः 
स्यात्‌ तदा घटोपलम्भःस्यादित्यापादनसम्भवात्‌ तादृशभूतले घटाभावोऽनुपलब्धिगम्यः। अन्धकारे तु 
तादृशापादनासम्भवान्नानुपलब्धिगम्यता। अतएवस्तम्भे तादात्म्येन पिशाचसत्त्वे स्तम्भवत्‌ 
प्रत्यक्षत्वापत््यातदभावोऽनुपलब्धिगम्यः। आत्मनि 
धर्मादिसत्त्वेऽप्यस्यातीन्द्रियतयानिरुक्तोपलम्बापादनासम्भवात्‌ न धर्माद्धभावस्यानुपलब्धिगम्यत्वम्‌। 

ननूक्तरीत्याऽधिकरणेन्द्रियसन्निकर्षस्थले अभावस्याउपलब्धिगम्यत्वंत्वदनुमतम्‌। तत्र 
क्लुपेन्द्रियमेवाभावाकारवृत्तावपि करणमूइन्द्रियान्वयव्यतिरेकानुविधानादिति चेत्‌ न। 
तत्प्रतियोग्यनुपलब्धे -रप्यभावग्रहे हेतुत्वेन क्लृप्तत्वेन करणत्वमात्रस्य कल्पनात्‌। इन्द्रियस्य 
चाभावेन समं 
सन्निकर्षाभावेना भावग्रहाहेतुत्वात्‌इन्द्रियान्वयव्यतिरेकयोरधिकरणज्ञानाद्युपक्षीणत्वेनान्यथासिद्धेः। 
ननु भूतले घटो न इत्याद्यभावानुभवस्थले भूतलांशेप्रत्यक्षत्वमुभयसिद्धमिति तत्र 

वृत्तिनिर्गमनस्यावश्यकत्वेनभूतलावच्छिन्नचैतन्यवत्‌ 
तन्निष्ठघटाभावावच्छिन्नचैतन्यस्यापिप्रमात्रभिन्नतया घटाभावस्य प्रत्यक्षतैव सिद्धान्तेऽपि इतिचेत्‌ 
सत्यम्‌ अभावप्रतीतेः प्रत्यक्षत्वेऽपि तत्कारणस्यानुप -लब्धेर्मानान्तरत्वात्‌। न हि फली भूतज्ञानस्य 
प्रत््यक्षत्वेतत्करणस्य प्रत्यक्षप्रमाणतानियतत्वमस्ति। दशमस्त्वमसि इत्यादिवाक्यजन्यज्ञानस्य 

प्रत्यक्षत्वेऽपि तत्करणस्यवाक्यस्य प्रत्यक्षप्रमाणभिन्नप्रमाणत्वा भ्युपगमात्‌। 

फलवैजात्यं विना कथं प्रमाणभेद इति चेत्‌ न वृत्तिवैजात्यमात्रेणप्रमाणवैजात्योपपत्तेः। 
थथा च घटाद्यभावाकारवृत्तिर्नेन्द्रियजन्याइन्द्रियस्य विषयेणासन्चिकर्षात्‌ किन्तु घटाद्यनुपलब्धिरूप 
-मानान्तरजन्येति भवत्यनुपलब्धेर्मानान्तरत्वम्‌। 

ननु अनुपलब्धिरूपमानान्तरपक्षे$भावप्रतीतेः प्रत्यक्षत्वेधटवति घटाभावभ्रमस्यापि 

प्रत्यक्षत्वापत्तौ तत्राप्यनिर्वचनीय -घटाभावो$भ्युपगम्येत। न चेष्टापत्तिः तस्य मायोपादानक - 
त्वेऽभावत्वानुपपत्तेः मायोपादानकत्वाभावे मायायाःसफलकार्योपादानत्वानुपपत्तिरिति चेत्‌ न। 
घटवतिघटाभावभश्रमोन तत्कालोत्पन्नचटाभावविषयकः किन्तुभूतलरूपादौ विद्यमानो लौकिको 
घटाभावो भूतले आरोप्यतेइत्यन्यथाख्यातिरेव आरोप्यसन्निकर्षस्थले 
सर्वत्रान्यथाख्यातेरेवव्यवस्थापनात्‌। 

अस्तु वा प्रतियोगिमति तदभावश्रमस्थले तदभावस्यानिर्वचनीयत्वम्तथापि तदुपादानं 
मायैव। नह्युपादानोपादेययोरत्यन्तसाजात्यम्तन्तुपटयोरपि तन्तुत्वपटत्वादिना वैजात्यात्‌ 
यत्किञ्चित्साजात्यस्यमायया अनिर्वचनीयघटाभावस्य च मिथ्यात्वधर्मस्य विद्यमानत्वात्‌। अन्यथा 
व्यावहारिकं घटाभावं प्रति कथं मायोपादानमिति कुतोनाशङ्कथाः। न च 
विजातीययोरप्युपादानोपादेयभावे ब्रह्मैवजगदुपादानं स्यादिति वाच्यम्‌ 
प्रपञ्चविश्रमाधिष्ठानत्वरूपस्यतस्येष्टत्वात्‌ परिणामित्वरूपस्योपादानत्वस्य निरवयवेब्रह्मण्यनुपपत्तेः। 
तथा च प्रपञ्चस्य परिणाम्युपादानं मायान ब्रह्म इति सिद्धान्त इत्यलमतिप्रसङ्गेन। 

स चाभावश्चतुर्विधः - प्रागभावः प्रध्वंसाभावोऽत्यन्तअभावोऽन्योन्याभावश्चेति। तत्र 
मृत्पिण्डादौ कारणे कार्यस्यघटादेरुत्पत्तेः पूर्वं योऽभावः स प्रागभावः। स च 
भविष्यतीतिप्रतीतिविषयः। तत्रैव घटस्य मुद्ूरपातानन्तरं योऽभावः सप्रध्वंसाभावः। ध्वंसस्यापि 
स्वाधिकरणकपालनाशे नाश एव। न च घटोन्मञ्जनापत्तिः घटध्वंसध्वंसस्यापि घटप्रतियोगिक - 
ध्बंसत्वात्‌। अन्यथा प्रागभावध्वंसात्मकघटस्य विनाशेप्रागभावोन्मञ्जनापत्तिः। न चैवमपि यत्र 
ध्वंसाधिकरणं नित्यंतत्र कथं ध्वंसनाश इति वाच्यम्‌। तादृशमधिकरणं यदिचैतन्यव्यति रिक्तं तदा 
तस्य नित्यत्वमसिद्धम्‌ ब्रह्मव्यतिरिक्तस्यसर्वस्य ब्रह्मज्ञाननिवर्त्यताया वक्ष्यमाणत्वात्‌। यदि 
चध्वंसाधिकरणं चैतन्यं तदाऽसिद्धिः आरोपितप्रतियोगिक -ध्वंसस्याधिष्ठाने 
प्रतीयमानस्याधिष्ठानमात्रत्वात्‌। तदुक्तम्‌ - अधिष्ठानावशेषो हि नाशः कल्पितवस्तुनः इतिएवं 
शुक्तिरूप्यविनाशोऽपीदमवच्छिन्नचैतन्यमेव। 

यत्राधिकरणे यस्य कालत्रयेऽप्यभावः सोऽत्यन्ताभावः। यथावायौरूपात्यन्ताभावः। 
सोऽपि वियदादिवत्‌ ध्वंसप्रतियोग्येव । इदमिदं न इति प्रतीतिविषयोऽन्योन्याभावः। अयमेव 
विभागोभेदः पृथक्त्वं चेति व्यवह्वियते भेदातिरिक्तपृथक्त्वादौ प्रमाणाभावात्‌। अयं 
चान्योन्याभावोऽधिकरणस्य सादित्वे सादिः यथ घटे पटभेदःअधिकरणस्यानादित्वेऽनादिरेव यथा 
जीवे ब्रह्मभेदः ब्रह्मणि वाजीवभेदः। द्विविधोऽपि भेदो ध्वंसप्रतियोग्येव 
अविद्यानिवृत्तौतत्परतन्त्राणां निवृत्त्यवश्यम्भावात्‌। 

पुनरपि भेदो द्विविधः - सोपाधिको निरुपाधिकश्चेति। तत्रोपाधि -सत्ताव्याप्यसत्ताकत्वं 
सोपाधिकत्वम्‌। तच्छून्यत्वं निरुपाधिकत्वम्‌। तत्राद्यो तथा एकस्यैवाकाशस्य घटाद्युपाधिभेदेन भेदः। 

यथा वाएकस्य सूर्यस्य जलभाजनभेदेन भेदः। तथा च ब्रह्मणोऽन्तःकरण -भेदाद्भेदः। निरुपाधिकभेदो 
यथा घटे पटभेदः। 

न च ब्रह्मण्यपि प्रपञ्चभेदाभ्युपगमेऽद्वैतविरोधः तात्त्विक -भेदानभ्युपगमेन 
वियदादिवदद्वैताव्याघातकत्वात्‌। प्रपञ्चस्या द्वैतेब्रह्मणि कल्पितत्वाङ्गीकारात्‌। तदुक्तं सुरेश्वराचार्यैः - 
अक्षमा भवतः केयं साधकत्वप्रकल्पने। किं न पश्यसि संसारं तत्रैवाज्ञानकल्पितम्‌ ॥ इति। अत एव 
विवरणेऽविद्यानुमाने प्रागभावव्यति रिक्तत्वविशेषणम्तत्त्वप्रदीपिकायामविद्यालक्षणे भावत्व-विशेषणं 
च सङ्गच्छते। 

एवं चतुर्विधानामभावानां योग्यानुपलब्ध्या प्रतीतिः। तत्रानुपलब्धिर्मानान्तरम्‌। 

एवमुक्तानां प्रमाणानां प्रामाण्यं स्वत एवोत्पद्यते ज्ञायते च। तथा हि स्मृत्यनुभवसाधारणं 
संवादिप्रवृत्त्यनुकूलं तद्वतितत्प्रकारकज्ञानत्वं प्रामाण्यम्‌। तज्ञ ज्ञानसामान्यसामग्रीप्रयोज्यंन त्वधिकं 
गुणमपेक्षते प्रमामात्रेऽनुगतगुणाभावात्‌। नापिप्रत्यक्षप्रमायां भूयोऽवयवेन्द्रियसन्निकर्षः 
रूपादिप्रत्यक्षेआत्मप्रत्यक्षे च तदभावात्‌ सत्यपि तस्मिन्‌ पीतः शङ्खः इति प्रत्यक्षस्य भ्रमत्वाच्च। 
अत एव न सल्लिङ्गपरामर्षादिक -मप्यनुमित्यादिप्रमायां गुणः 
असल्लिङ्गपरामर्षादिस्थलेऽपिविषयाबाधेनानुमित्यादेः प्रमात्वात्‌। न चैवमप्रमाप प्रमा 
स्यात्ज्ञासामान्यसामग्र्या अविशेषादिति वाच्यम्‌। दोषाभावस्यापिहेतुत्वाङ्गीकारात्‌। न चैवं 
परतस्त्वम्‌ आगन्तुकभाकारणापेक्षायामेवपरतस्त्वात्‌। 

ज्ञायते च प्रामाण्यं स्वतः। स्वतो ग्राह्यत्वं च दोषाभावे 
सतियावत्स्वाश्रयग्राहकसामग्रीग्राह्मत्वम्‌। स्वाश्रयो वृत्तिज्ञानम्तद्वाहकं साक्षिज्ञानम्‌। तेनापि 
वृत्तिज्ञाने गृह्यमाणे तदूतंप्रामाण्यमपि गृह्यते। न चैवं प्रामाण्यसंशयानुपपत्तिःतत्र संशयानुरोधेन 
दोषस्यापि सत्त्वेन दोषाभावघटित -स्वाश्रयग्राहकाभावेन तत्र प्रामाण्यस्यैवाग्रहात्‌। 
यद्वायावत्स्वाश्रयग्राहकग्राह्मत्वयोग्यत्वं स्वतस्त्वम्‌। संशयस्थलेप्रामाण्यस्यो क्तयोग्यतासत्त्वेऽपि 
दोषवशेनाग्रहात्‌ न संशयानुपपत्तिः। 

अप्रामाण्यन्तु न ज्ञानसामान्यसामग्रीप्रयोज्यम्‌ प्रमाया -मप्यप्रामाण्यापत्तेः किन्तु 
दोषप्रयोज्यम्‌। नाप्यप्रामाण्यंयावत्स्वाश्रयग्राहकग्राह्मम्‌ अप्रामाण्यघटकतदभाववत्त्वादे - 
वत्तिज्ञानानुपनीतत्वेन साक्षिणाग्रहीतुमशक्यत्वात्‌। 
किन्तुविसंवादिप्रवृत्त्यादिकिङ्गकानुमित्यादिविषय इति परतएवाप्रामाण्यमुत्पद्यते ज्ञायते च। 

इति वेदान्तपरिभाषायामनुपलब्धिपरिच्छेदः। 


॥प्रामाण्यम्‌॥ 


एवं निरूपितानां प्रमाणानां प्रामाण्यं द्विविधम्‌ -व्यावहारिकतत्त्वावेदकत्वं 
पारमार्थिकतत्त्वावेदकत्वं चेति। तत्रब्रह्मस्वरूपावगाहिप्रमाणव्यतिरिक्तानां 
सर्वप्रमाणानामाद्यंप्रामाण्यम्‌ तद्विषयाणां व्यवहारदशायां बाधाभावात्‌। द्वितीयन्तु 
जीवब्रह्मौक्यपराणां सदेव सोम्येदमग्र आसीत्‌ इत्यादिनां तत्त्वमसि इत्यन्तानाम्‌ तद्विषयस्य 
जीवपरैक्यस्यकालत्रयाम्बाध्यत्वात्‌। तच्चैक्यं 'तत्त्वं' - पदार्थज्ञानाधीन-ज्ञानमिति प्रथमं 'तत्‌' - 
पदार्थो लक्षणप्रमाणाभ्यां निरूप्यते। 

तत्र लक्षणं द्विविधम्‌ - स्वरूपलक्षणं तटस्थलक्षणं चेति। तत्र स्वरूपमेव लक्षणं 
स्वरूपलक्षणम्‌। यथा सत्यादिकंब्रह्मस्वरूपलक्षणम्‌ सत्यं ज्ञानमनन्तं ब्रह्म , आनन्दोब्रह्मेति 
व्यजानात्‌ इत्यादिश्रुतेः। ननु स्वस्य स्ववृत्तित्वाभावेकथं लक्षणत्वमिति चेत्‌ न स्वस्यैव स्वापेक्षया 
धर्मिधर्म -भावल्पनया लक्ष्यलक्षणत्वसम्भवात्‌। तदुक्तम्‌ - आनन्दोविषयानुभवओ नित्यत्वं चेति 
सन्ति धर्माः अपृथक्त्वेऽपिचैतन्यात्‌ पृथगिवावभासन्ते इति। 
तटस्थलक्षणं नाम यावल्लक्ष्यकालमनवस्थितत्वे सति यद्मयावर्तकंतदेव। यथा गन्धवत्वं 

पृथिवीलक्षणम्‌ महाप्रलये परमाणुषुउत्पत्तिकाले घटादिषु च गन्धाभावात्‌। प्रकृते च 
जगज्जन्मादिकारणत्वम्‌। अत्र 'जगत्‌' - पदेन कार्यजातं विवक्षितम्‌। कारणत्वं चकर्तृत्वम्‌ 
अतोऽविद्यादौ नातिव्यासिः। कर्तृत्वं च तत्तदुपादान -गोचरापरोक्षज्ञानचिकिर्षाकृतिमत्वम्‌। ईश्वरस्य 
तावदुपादानगोचरा -परोक्षज्ञानसद्भावे - यः सर्वज्ञः सर्ववित्‌ यस्य ज्ञानमयं तपः। तस्मादेतद्ब्रह्म 
नाम रूपमन्नं च जायते। इत्यादिश्रुतिर्मानम्‌। तादृशचिकीर्षासद्भावे च सोऽकामयत बहु स्यां प्रजायेय 
इत्यादिश्रुतिर्मानम्‌। तादृशकृतौ च तन्मनोऽकुरुत इत्यादिवाक्यम्‌। 

ज्ञानेच्छाद्यन्यतमगर्भ लक्षणत्रितयं विवक्षितम्‌ अन्यथाव्यर्थविशेषणापत्तः। अत एव 
जन्मस्थितिध्वंसानामन्यतमस्यैवलक्षणे प्रवेशः। एवं च लक्षणानि नव सम्पद्यन्ते। 
ब्रह्मणोजगज्जन्मादिकरणत्वे च 'यतो वा इमानि भूतानि जायन्तेयेन जातानि जीवन्ति यत्‌ 
प्रस्न्त्यभिसंविशन्ति इत्यादिश्रुतिर्मानम्‌। 

यद्वा निखिलजगदुपादानत्वं ब्रह्मणो लक्षणम्‌। उपादानत्वं चजगदध्यासाधिष्ठानत्वम्‌ 
जगदाकारेण परिणममानमायाधिष्ठानत्वंवा। एतादृशमेवोपादानत्वमभिप्रेत्य इदं सर्वं यदयमात्मा 
सञ्च त्यच्चाभवत्‌ बहु स्यां प्रजायेय इत्यादि्रुतिषुब्रह्मप्रपञ्चयोस्तादात्म्यव्यपदेशः। घटः सन्‌ घटो 
भाति घत इष्टः इत्यादिलौकिकव्यपदेशोऽपि सञ्चिदानन्दरूप-ब्रह्मैक्याध्यासात्‌। 

नन्वानन्दात्मकचिदध्यासाद्वटादेरिष्टत्वव्यवहारे दुःखस्यापितत्राध्यासात्‌ 
तस्यापीष्टत्वव्यवहारापत्तिरिति चेत्‌ न 

आरोपेसति निमित्तानुसरणम्‌ न तु निमित्तमस्तीत्यारोपः इत्यभ्युपगमेनदुःखादौ 

सञ्चिदंशाध्यासेऽपि आनन्दांशाध्यासाभावात्‌। जगतिनामरूपांशद्वयव्यवहारस्तु 
अविद्यापरिणामात्मकनामरूपसम्बन्धात्‌। तदुक्तम्‌ - अस्ति भाति प्रियं रूपं नाम चेत्यंशपञ्चकम्‌। 
आद्यं त्रयं ब्रह्मरूपं जगद्रूपं ततो द्वयम्‌ ॥ इति ॥ 


अथ जगतो जन्मक्रमो निरूपते। 


तत्र सर्गाद्यकाले परमेश्वरःसृज्यमानप्रपञ्चवैचित्र्यहेतुप्राणिकर्मसहकृतोऽपरिमितानिरूपित - 
शक्तिविशेषविशिष्टमायासहितः सन्‌ नामरूपात्मकनिखिलप्रपञ्चंप्रथं बुद्धावाकलय्य इदं करिष्यामि 
इति सङ्कल्पयति तदैक्षतबह स्यां प्रजायेय सोऽकामयत बहु स्यां प्रजायेय इत्यादि श्रुतेः। तत 
आकाशादीनि पञ्चभूतान्यपञ्चीकृतानि तन्मात्रपदप्रतिपाद्यान्युत्पद्यन्ते। तत्राकाशस्य शब्दो गुणः 
वायोस्तु शब्दस्पर्शौ तेजसस्तुशब्दस्पर्शरूपाणि अपांतु शब्दस्पर्शरूपरसाः पृथिव्यास्तु 
शब्दस्पर्शरूपरसगन्धाः। न तु शब्दस्याकाशमात्रगुणत्वं वाय्वादावपितदुपलम्भात्‌। न चासौ भ्रमः 
बाधकाभावात्‌। 

इमानि भूतानि त्रिगुणमायाकार्याणि त्रिगुणानि। गुणाः सत्त्वरजस्तमांसि। एतैश्च 
सत्त्वगुणोपेतैः पञ्च भूतैर्व्यस्तैर्यथाक्रमं श्रोत्रत्वक्चक्षु -रसनघ्राणानि प्ञ्चज्ञानेन्द्रियाणि जायन्ते। एतैरेव 
सत्त्वगुणोपेतैः पञ्च -भूतैर्मिलितैर्मनोबुद्ध्याहङ्कारचित्तनि जायन्ते। श्रोत्रादीनां पञ्चानांक्रमेण 
दिग्वातार्कवरुणाश्चिनोधिष्टातृदेवताः। मनआदीनां चतुर्णा क्रमेण चन्द्रचतुर्मुखशङ्कराच्युता 
अधिष्ठातृदेवताः। एतैरेव रजोगुणोपेतैः पञ्चभूतैर्यथाक्रमं वाक्पाणिपादपायूपस्थाख्यानिकर्मेन्द्रियाणि 
जायन्ते। तेषां च क्रमेणवहनीन्द्रोपेन्द्रमृत्युप्रजापतयोऽधिष्ठातृ -देवताः। रजोगुणोपेतैः पञ्चभूतैरेव 
मिलितैः पञ्च वायवः प्राणापनव्यानोदान -समानाख्या जायन्ते। तत्र प्राग्गमनवान्‌ वायुः प्राणो 
नासादिस्थानवर्ती। अर्वाग्गमनवानपानः पाय्वादिस्थानवर्ती। विष्वगमनवान्‌ 
व्यानःअखिलशरीरवर्ती। ऊर्ध्वगमनवानुत्क्रमणवायुरुदानः कण्ठस्थानवर्ती। 
अशितपीतान्नादिसमीकरणकरः समानः नाभिस्थानवर्ती। 

तैरेव तमोगुणोपेतैरपञ्चीकृतभूतैः पञ्चीकृतभूतानि जायन्ते । तासां त्रिवृतं 

त्रिवृतमेकैकांकरवाणि इति श्रुतेः पञ्चीकरणोपलक्षणर्थत्वात्‌। पञ्चीकरणप्रकारश्चेत्थम्‌ - आकाशमादौ 
द्विधा विभज्यतयोरेकं भागं पुनश्चतुर्धा विभज्य तेषां चतुर्णामंशानांवाय्वादिषु चतुर्षु भूतेषु 
संयोजनम्‌। एवं वायुं द्विधा विभज्यतयोरेकं भागं पुनश्चतुर्धा विभज्य तेषां 
चतुर्णामांशानामाकाशादिषुसंयोजनम्‌। एवं तेज आदीनामपि। तदेवमेकैकभूतस्यार्धस्वांशात्मकम्‌ 
अर्धान्तरं चतुर्विधभूतमयमिति पृथिव्यादिषुस्वांशाधिक्यात्‌ पृथिव्यादिव्यवहारः। तदुक्तम्‌ - 
वैशेष्यात्तुतद्वादस्तद्वादः इति। 

ूर्वोक्तैरपञ्ची कृत भूतैत्लिङ्गशरीरं परलोकयात्रानिर्वाहकंमोक्षपर्यन्तस्थायि 
मनोबुद्धिभ्यामुपेतं ज्ञानेन्द्रियपञ्चक -कर्मेन्द्रियपञ्चक - प्राणदिपञ्चकसंयुक्तं जायते। तदुक्तम्‌ - 
पञ्चप्राणमनोबुद्धिदशेन्द्रिय्समन्वितम्‌। अपञ्चीकृतभूतोत्थं सूक्ष्माङ्गं भोगसाधनम्‌ ॥ इति। तच्च 
द्विविधम्‌ - परमपरं च। परं हिरण्यगर्भलिङ्गशरीरम्‌अपरमस्मदादिलिङ्गशरीरम्‌। तत्र 
हिरण्यगर्भलिङ्गशरीरम्महत्तत्त्वम्‌ अस्मदादिलिङ्गशरीरं चाहङ्कार इत्याख्यायते। 

एवं तमोगुणयुक्तेभ्यः पञ्चीकृत भूतेभ्यो भूम्यन्तरिक्षस्वर्मह - 

रजनतपःसत्यात्मकस्यो ध्वलोकसप्तकस्य अतलवितलसुतल-तलातलरसातलमहातलपातालाख्यस्य 
अधोलोकसप्तकस्य ब्रह्माण्डस्यजरायुजाण्डजस्वेदजोद्भिज्जाख्यचतुर्विधस्थूलशरीराणां चोत्पत्तिः। तत्र 
जरायुजानि जरायुभ्यो जातानि मनुष्यपश्चादिशरीराणि। अण्डजान्यण्डेभ्योजातानि 
पक्षिपन्नगादिशरीराणि। स्वेदजानिस्वेदाज्जातानि यूकमशकादिशरीराणि। उद्भिज्जानि 
भूमिनुद्भिद्यजातानि वृक्षादीनि। वृक्षादीनामपि पापफलभोगायतनत्वेनशरीरत्वम्‌। 

तत्र परमेश्वरस्य पञ्चतन्मात्राद्युत्पत्तौ सप्तदशावयवोपेत -लिङ्गशरीरोत्पत्तौ 
हिरण्यगर्भस्थूलशरीरोत्पत्तौ च साक्षात्कर्तृत्वम्‌ इतरनिखिलप्रपञ्चोत्पत्तौ च हिरण्यगर्भादिद्वारा 
हन्ताहमिमास्तिस्रौ देवता अनेन जीवेनात्मनानुप्रविश्यनामरूपे व्याकरवाणि इति श्रुतेः। 

हिरण्यगर्भो नाम मूर्तित्रयादन्यः प्रथमो जीवः । स वै शरीरी प्रथमः स वै पुरुष उच्यते। 
आदिकर्ता स भूतानां ब्रह्माग्रे समवर्तत ॥ हिरण्यगर्भः समवर्तताग्रे इत्यादिश्रुतेः। एवं 
भूतभौतिकसूष्टिर्निरूपिता। 

इदानीं प्रलयो निरूप्यते। प्रलयो नाम त्रैलोक्यविनाशः। स चचतुर्विधः - नित्यः प्राकृतो 

नैमित्तिक आत्यन्तिकश्चेति। तत्र नित्यःप्रलयः सुषुप्तिः तस्याः सकलकार्यप्रलयरूपत्वात्‌। धर्माधर्म - 
पूर्वसंस्काराणां च तदा कारणात्मनाऽवस्थानम्‌। तेन सुप्तोत्थितस्यन सुखदुःखाद्यनुपपत्तिः न वा 
स्मरणानुपपत्तिः। न च सुषुस्तौअन्तःकरणस्य विनाशे तदधीनप्राणादिक्रियानुपपत्तिः 
वस्तुतःश्वासाद्यभावेऽपि तदुपलब्धेः पुरुषान्तरविश्वममात्रत्वात्सु्तशरीरोपलम्भवत्‌। न च एवं सुप्तस्य 
परेतादविशेषः सुम्तस्यहि लिङ्गशरीरं संस्कारात्मनाऽत्रैव वर्तते परेतस्य तु लोकान्तरेइति 
वैलक्षण्यात्‌। 

यद्वा अन्तःकरणस्य द्वे शक्ति - ज्ञानशक्तिः क्रियाशक्तिश्चेति। तत्र 
ज्ञानशक्तिविशिष्टान्तःकरणस्य सुषुसऊ विनाशः न तुक्रियाशक्तिविशिष्टस्य इति 
प्राणद्यवस्थानमविरुद्धम्‌। यदासुप्तः स्वप्नं न कञ्चन पश्यति अथास्मिन्‌ प्राण एवैकधा भवतिअथैनं 
वाक्‌ सर्वैर्नामभिः सहाप्येति सता सोम्य तदा सम्पन्नोभवति स्वमपीतो भवति 
इत्यादिश्रुतिरुक्तसुषुप्तौ मानम्‌। 

प्राकृतप्रलयस्तु कार्यब्रह्मविनाशनिमित्तकः सकलकार्यविनाशः। यदा तु 

प्रागेवोत्पन्नब्रह्मसाक्षात्कारस्य कार्य ब्रह्मणो ब्रह्माण्डाधिकार -लक्षणप्रारब्धकर्मसमास्तौ 
विदेहकैवल्यात्मिका परा मुक्तिः तदातल्लोकवासिनामप्युत्पन्नब्रह्मसाक्षात्काराणां ब्रह्मणा सह 
विदेहकैवल्यम्‌ । ब्रह्मणा सह ते सर्वे सम्प्राप्ते प्रतिसञ्चरे। परस्यान्ते कृतात्मानः प्रविशन्ति परं पदम्‌ ॥ 
इति स्मृतेः। एवं स्वलोकवासिभिः सह कार्यब्रह्मणि मुच्यमाने 
तदधिष्ठितब्रह्माण्डतदन्तर्वर्तिनिखिललोक तदन्तर्वर्तिस्थावरादीनां भौतिकानांभूतानां च प्रकृतौ 
मायायां लयः न तु ब्रह्मणि बाधरूपविनाशस्यैवन्रह्मनिष्ठत्वात्‌ अतः प्राकृत इत्युच्यते। 

कार्यब्रह्मणो दिवसावसाननिमित्तकः त्रैलोक्यमात्रप्रलयःनैमित्तिकप्रलयः। 
ब्रह्मदिवसश्चतुर्युगसह्रपरिमितकालः चतुर्युगसहस्राणि ब्रह्मणो दिनमुच्यते इत्यादिवचनात्‌। 
प्रलयकालोऽपि दिवसकालपरिमितः रात्रिकालस्यदिवसकालतुल्यत्वात्‌। 

प्राकृतप्रलये नैमित्तिकप्रलये च पुराणवचनानि प्रमाणानि । द्विपरार्धे त्वतिक्रान्ते ब्रह्मणह्‌ 
परमेष्ठिनः। तदा प्रकृतयः सप्त कल्यन्ते प्रलयाय हि ॥एष प्राकृतिको राजन्‌ प्रलयो यत्र लीयते। इति 
वचनं प्राकृतप्रलये मानम्‌ । एष नैमित्तिकः प्रोक्तः प्रलयो यत्र विश्वसृक्‌। शेतेऽनन्तासने 
नित्यमात्मसात्कृत्य चाखिलम्‌। इति वचनं नैमित्तिकः प्रलये मानम्‌। 

तुरीयप्रलयस्तु ब्रह्मसाक्षात्कारनिमित्तकः सर्वमोक्षः। स चैकजीववादे युगपदे 
नानाजीववादे तु क्रमेण। सर्वएकीभवन्ति इत्यादि्रुतेः। 

तत्राद्यास्त्रयोऽपि लयाः कर्मोपरमनिमित्ताः तुरीयस्तुज्ञानोद्यनिमित्तो लयोऽज्ञानेन 
सहैवेति विशेषः। 

एवं चतुर्विधप्रलयो निरूपितः। तस्यदानीं क्रमो निरूप्यते। भूतानांभौतिकानां च न 
कारणलयक्रमेण लयः कारणलयसमयेकार्याणामाश्रयमन्तरेणावस्थानानुपपत्तेः किन्तु 
सृष्टिक्रमविपरीतक्रमेण। तत्तत्कार्यनाशे तत्तज्जनका दृष्टनाशस्यैव 
प्रयोजकतयाउपादाननाशस्याप्रयोजकत्वात्‌। अन्यथा न्यायमतेऽपि 
महाप्रलयेपृथिवीपरमाणुगतरूपरसादेरविनाशापत्तेः। तथा च पृथिव्याअप्सु अपां तेजसि तेजसो 
वायौ वायोराकाशे आकाशस्य जीवाहङ्कारेतस्य हिरण्यगर्भाहङ्कारे तस्य चाविद्यायाम्‌ - 

इत्येवंरूप एव प्रलयः। तदुक्तं विष्णुपुराणे - जगत्प्रतिष्ठा देवर्षे पृथिव्यप्सु प्रलीयते। तेजस्यापः 
प्रलीयन्ते तेजो वायौ प्रलीयते ॥वायुश्च लीयते व्योम्रि तच्चाव्यक्ते प्रलीयते। अव्यक्तं पुरुषे ब्रह्मनिष्कले 
सम्प्रलीयते इति। एवंविधप्रलयकारणत्वं ४ तत्‌ ४ - पदार्थस्यब्रह्मणस्तटस्थलक्षणम्‌। 

ननु वेदान्तैर्ब्रह्मणि जगत्कारणत्वेन प्रतिपाद्यमाने सति सप्रप्ञ्चंस्यात्‌ अन्यथा 
सृष्टिवाक्यानामप्रामाण्यापत्तिरिति चेत्‌ न। न हिसृष्टिवाक्यानां सृष्टौ तात्पर्यम्‌ किन्तु अद्वये 
ब्रह्मण्येव। तत्प्रतिपत्तौकथं सृष्टेरूपयोगः। इत्थम्‌ - यदि सृष्टिमनुपन्यस्य प्रपञ्चस्यवायौ प्रतिषिद्धस्य 
रूपस्येव ब्रह्मणोऽन्यत्रावस्थानशङ्कायांन निर्विचिकित्समद्वितीयत्वं प्रतिपादितं स्यात्‌। 
ततःसृष्टिवाक्याद्‌ब्रह्मोपादेयत्वज्ञाने सति उपादानं विनाकार्यस्यान्यत्र सद्भावशङ्कायां निरस्तायां 
नेति नेति इत्यादिना ब्रह्मण्यपि तस्यासत्त्वोपपादनेन प्रपञ्चस्यतुच्छत्वावगमे 
निरस्तनिखिलद्वैतविभ्रममखण्डं सच्चिदानन्दैकरसूंब्रह्म सिद्धतीति परम्परया सृष्टिवाक्यानामपि 
अद्वितीये ब्रह्मण्येव तात्पर्यम्‌। उपासनाप्रकरणपठितसगुणब्रह्मवाक्यानां च 
उपासनाविध्यपेक्षितगुणारोपमात्रपरत्वम्‌ न गुणपरत्वम्‌। निर्गुणप्रकरणपठितानां सगुणवाक्यानान्तु 
निषेधवाक्या - पेक्षितनिषेध्यसमर्पकत्वेन विनियोग इति न किञ्चिदपि 
वाक्यमद्वितीयब्रह्मप्रतिपादनेन विरुध्यते। 

तदेवं स्वरूपतटस्थलक्षणलक्षितं 'तत्‌'पदवाच्यमीश्वरचैतन्यं मायाप्रतिबिम्बरूपमिति 
केचित्‌। तेषामयमाशयः - जीवपरमेश्वर - साधारणं चैतन्यमात्रं बिम्बम्‌ तस्यैव 
बिम्बस्याविद्यात्मिकायां मायायां प्रतिबिम्बमीश्वरचैतन्यम्‌ अन्तःकरणेषु प्रतिबिम्बं जीवचैतन्यम्‌ 
कार्योपाधिरयं जीवः कारणोपदिरीश्वरः इति श्रुतेः। एतन्मते 
जलाशयगतशरावजलगतसूर्यप्रतिबिम्बयोरिव जीवपरमेश्वरयोर्भेदः। अविद्यात्मकोपा धेर्व्यापकतया 
तदुपाधिकेश्वरस्यापि व्यापकत्वम्‌। अन्तःकरणस्य परिच्छिन्नतया तदुपाधिकजीवस्यापि 
परिच्छ्िन्नत्वम्‌। 
एतन्मतेऽविद्याकृतदोषा जीव इव परमेश्वरेऽपि स्युः उपाधेः प्रतिबिम्बपक्षपातित्वात्‌ 

इत्यस्वरसात्‌ बिम्बात्मकमीश्वरचैतन्यमित्यपरे। तेषामयमाशयः - एकमेव चैतन्यं 
बिम्बत्वाक्रान्तमीश्वरचैतन्यम्‌ प्रतिबिम्बत्वाक्रान्तं जीवचैतन्यम्‌। बिम्बप्रतिबिम्बकल्पनोपाधिश्चैक - 
जीववादे अविद्या अनेकजीववादे तु अन्तःकरणान्येव। अविद्यान्तः - करणरूपोपाधिप्रयुक्तो 
जीवपरभेदः। उपाधिकृतदोषाश्च प्रतिबिम्बे जीव एव वर्तन्ते न तु बिम्बे परमेश्वरे उपाधेः 
प्रतिबिम्बपक्षपातित्वात्‌। एतन्मते च गगनसूर्यस्य जलादौ भासमानप्रतिबिम्बसूर्यस्येव 
जीवपरयोर्भेदः। ननु ग्रीवस्थमुखस्य दर्पणप्रदेश इव बिम्बचैतन्यस्य परमेश्वरस्य जीवप्रदेशेऽभावात्‌ 
तस्य सर्वान्तर्यामित्वं न स्यादिति चेत्‌ , न। साभ्रनक्षत्र- स्याकाशस्य जलादौ प्रतिबिम्बितत्वे 
बिम्बभूतमहाकाशस्यापि जलादिप्रदेश- सम्बन्धदर्शनेन परिच्छिन्नाबिम्बस्य 
प्रतिबिम्बदेशासम्बन्धित्वेऽप्य- परिच्िन्नब्रह्मबिम्बस्य प्रतिबिम्बदेशसम्बन्धाविरोधात्‌। 

न च रूपहीनस्य ब्रह्मणो न प्रतिबिम्बसम्भवः, रूपवत एव तथात्वदर्शनात्‌, इति वाच्यम्‌ 
; नीरूपस्यापि रूपस्य प्रतिबिम्ब- दर्शनात्‌। न च नीरूपस्य द्रव्यस्य प्रतिबिम्बाभावनियमः, आत्मनो 
द्रव्यत्वाभावस्य उक्तत्वात्‌। एकधा बहुधा चैव दृश्यते जलचन्द्रवत्‌ । यथा ह्ययं ज्योतिरात्मा 
विवस्वानपो भिन्ना बहुधैकोऽनुगच्छन्‌ । इत्यादिवाक्येन ब्रह्मप्रतिबिम्बाभावानुमानस्य बाधितत्वाच्च। 

तदेवं तत्‌ - पदार्थो निरूपितः। 
इदानीं त्वम्‌-पदार्थो निरूप्यते। एकजीववादेऽविद्याप्रतिबिम्बो जीवः , अनेकजीववादे तु 
अन्तःकरणप्रतिबिम्बः। स च जाग्रत्स्वप्र- सुषुप्तिरूपावस्थात्रयवान्‌। तत्र जाग्रहृशा नाम 
इन्द्रियजन्यज्ञानावस्था, अवस्थान्तरे इन्द्रियाभावात्‌ नातिव्याप्ति:। इन्द्रियजन्यज्ञानं च 
अन्तःकरणवृत्तिः , स्वरूपज्ञानस्यानादित्वात्‌। 
सा चान्तःकरणवृत्तिरावरणाभिभवार्था इत्येकं मतम्‌। तथा हि- अविद्योपहितचैतन्यस्य 
जीवत्वपक्षे घटाद्यधिष्ठान- चैतन्यस्य जीवरूपतया जीवस्य सर्वदा घटादिभानप्रसक्तौ 
घटाद्यवच्छिन्नचैतन्यावरकमज्ञानं मूलाविद्यापरतन्त्रमवस्थ- पदवाच्यमभ्युपगन्तव्यम्‌। एवं सति न 
सर्वदा घटादेर्भानप्रसङ्गः, अनावृतचैतन्यसम्बन्धस्यैव भानप्रयोजकत्वात्‌। तस्य चावरणस्य 
सदातनत्वे कदाचिदपि घटभानं न स्यादिति तद्भङ्गे वक्तव्ये, तद्धङ्गजनकं न चैतन्यमात्रम्‌ , 
तद्धासकस्य तदनिवर्तकत्वात्‌ , नापि वृत्त्युपहितं चैतन्यम्‌ , परोक्षस्थलेऽपि तन्निवृत्त्यापत्तेरिति 
परोक्षव्यावृत्तवृत्तिविशेषस्य, तदुपहितचैतन्यस्य वा, आवरणभञ्जकत्वम्‌ , इति आवरणाभिभवार्था 
वृत्तिरुच्यते। 
सम्बन्धार्था वृत्तिरित्यपरं मतम्‌। तत्राविद्योपाधिकोऽपरिच्छिन्नो जीव: स च 
घटादिप्रदेशे विद्यमानोऽपि घटाद्याकारापरोक्षवृत्तिविरहदशायां न घटादिकमवभासयति, घटादीना 
समं सम्बन्धाभावात्‌ , तत्तदाकारवृत्तिदशायां तु भासयति, तदा सम्बन्धसत्त्वात्‌। 
ननु अविद्योपाधिकस्यापरिच्छिन्नस्य जीवस्य स्वत एव समस्तवस्तुसम्बधस्य 
वृत्तिविरहदशायां सम्बन्धाभावाभि- धानमसङ्गतम्‌ , असङ्गत्वदृष्ट्या सम्बन्धाभावाभिधाने च 
वृत्त्यनन्तरमपि सम्बन्धो न स्यात्‌ , इति चेत्‌ , उच्यते। न हि वृत्तिविरहदशायां जीवस्य घटादिना 
सह सम्बन्धसामान्यं निषेधामः। किन्तर्हि ? घटादिभानप्रयोजकं सम्बन्धविशेषम्‌। स च 
सम्बन्धविशेषो विषयस्य जीवचैतन्यस्य च व्यङ्ग्य- व्यञ्चकतालक्षणः 
कादाचित्कस्तत्तदाकारवृत्तिनिबन्धनः। तथा हि - तैजसमन्तःकरणं स्वच्छद्रव्यत्वात्‌ स्वत एव 
जीवचैतन्याभिव्यञ्जनसमर्थम्‌। घटादिकस्तु न तथा, अस्वच्छ- द्रव्यत्वात्‌। 
स्वाकारवृत्तिसंयोगदशायान्तु वृत्त्यभिभूतजाड्य- धर्मकतया 
वृत्त्युत्पादितचैतन्याभिव्य्ञ्जनयोग्यतश्रयतया च वृत्त्युदयानन्तरं चैतन्यमभिव्यनक्ति। तदुक्तं विवरणे - 
अन्तःकरणं हि स्वस्मिन्निव स्वसंसर्गिण्यपि घटादौ चैतन्याभिव्यक्तियोग्यतामापादयति इति। दृष्टं 
चास्वच्छद्रव्यस्यपि स्वच्छद्रव्यसम्बन्धदशायां प्रतिबिम्बग्राहित्वम्‌। तथा कुड्यादेर्जलादिसंयोगदशायां 
मुखादि- प्रतिबिम्बग्राहिता। घटादेरभिव्यञ्जात्वं च तत्प्रतिबिम्बग्राहित्वम्‌ , चैतन्यस्याभिव्यक्तत्वं च 
तत्र प्रतिबिम्बितत्वम्‌। 
एवंविधाभिव्यञ्जकत्वसिद्ध्यर्थमेववृत्तेरपरोक्षस्थले बहिर्निर्गमनाङ्गीकार। परोक्षस्थले तु 
वहन्यादेर्वृत्तिसंसर्गाभावेन चैतन्यानभिव्यञ्जकतया नापरोक्षत्वम्‌। एतन्मते च विषयाणामपरोक्षत्वं 
चैतन्याभिव्यञ्जकत्वमिति द्रष्टव्यम्‌। एवं जीवस्यापरिच्छिन्नत्वेऽपि वृत्तेः सम्बन्धार्थत्वं निरूपितम्‌। 
इदानीं परिच्छिन्नत्वपक्षे सम्बधार्थत्वं निरूप्यते। तथा हि - अन्तःकरणोपाधिको जीवः। 
तस्य न घटाद्युपादानता, घटादिदेशसम्बन्धात्‌। किन्तु ब्रह्मैव घटाद्युपादानम्‌ , तस्य मायोपहितस्य 
सकलघटाद्यन्वयित्वात्‌। अत एव ब्रह्मणः सर्वज्ञता। तथा च जीवस्य घटाद्यधिष्ठानब्रह्मचैतन्या- 


55 


भेदमन्तरेण घटाद्यवभासासम्भवे प्रापे , तदवभासाय घटाद्यधिष्ठानब्रह्म- चैतन्याभेदसिद्ध्यर्थ 
घटाद्याकारवृत्तिरिष्यते। ननु वृत्त्यापि कथं प्रमातृचैतन्यविषयचैतन्ययोरभेदः सम्पाद्यते, 
घटानःकरणरूपोपाधिभेदेन तदवच्छिन्नचैतन्ययो - रभेदासम्भवात्‌ , इति चेत्‌ , ने। 
वृत्तेर्बहिर्देशनिर्गमनाङ्गीकारेण वृत्त्यन्तःकरणविषयाणामेकदेशस्थत्वेन तदुपधेयभेदाभावस्य 
उक्तत्वात्‌। एवमपरोक्षस्तहले वृत्तेर्मतभेदेन विनियोग उपपादितः। 
इन्द्रियाजन्यविषयगोचरापरोक्षान्तःकरणवृत्त्यवस्था स्वप्नावस्था। जाग्रदवस्थाव्यावृत्त्यर्थम्‌ 
इन्द्रियाजन्ये ति। अविद्यावृत्तिमत्यां सुषुप्तावतिव्याप्तिवारणाय अन्तःकरणे ति। सुषुस्तिर्नाम अविद्या 
- गोचराविद्यावृत्त्यवस्था। जाग्रत्स्वप्रयोरविद्याकारवृत्तेरन्तःकरणवृत्तित्वान्न तत्रातिव्याप्ति:। अत्र 
केचिन्मरणभूर्छयोरवस्थान्तरत्वमाहुः, अपरे तु सुषुप्तावेव तयोरन्तर्भावमाहुः। तत्र 
तयोरवस्थात्रयान्तर्भावबहिर्भावयोः त्वं - पदार्थनिरूपणे उपयोगाभावात्‌ न तत्र प्रयत्यते। 

तस्य मायोपाध्यपेक्षया एकत्वम्‌ , अन्तःकरणोपाध्यपेक्षया च नानात्वं व्यवह्लियते। एतेन 
जीवस्याणुत्वं प्रत्युक्तम्‌ , बुद्धेर्गुणेन चैवं ह्याराग्रमात्रो ह्यवरोऽपि दृष्टः। इत्यादौ जीवस्य बुद्धि - 
शब्दवाच्यान्तःकरणपरिणामोपाधिकस्य परमाणुत्वश्रवणात्‌। 

स च जीवः स्वयम्प्रकाशः , स्वप्रावस्थामधिकृत्य अत्रायं पुरुषः स्वयं ज्योतिः इति श्रुतेः। 
अनुभवरूपश्च , प्रज्ञानघन एव इत्यादिश्रुतेः। अनुभवामि इति व्यवहारस्तु वृत्ति प्रतिबिम्बित- 
चैतन्यमादाय उपपद्यते। 

एवं त्वं - पदार्थो निरूपितः। 

अधुना 'तत्‌ - त्वम्‌ - पदार्थयोरैक्यं महावाक्यप्रतिपाद्य - मभिधीयते। ननु नाहमीश्वरः 
इत्यादिप्रत्यक्षेण , किञ्चिज्ज्ञत्वसर्वज्ञत्वादिविरुद्धधर्माश्रयत्वादिलिङ्गेन , द्वा सुपर्णा इत्यादिश्रुत्या - 
द्वाविमौ पुरुषौ लोके क्षरश्चाक्षर एव च। क्षरः सर्वाणि भूतानि कूटस्थोऽक्षर उच्यते ॥ इत्यादिस्मृत्या 
च जीवपरभेदस्यावगतत्वेन तत्त्वमस्या - दिवाक्यम्‌ आदित्यो यूपः , यजमानः प्रस्तरः 
इत्यादिवाक्यवदुपचरितार्थमेव, इति चेत्‌ , न। भेदप्रत्यक्षस्य 
सम्भावितकरणदोषस्यासम्भावितदोषवेदजन्यज्ञानेन बाध्यमानत्वात्‌। अन्यथा 
चन्द्रगताधिकपरिमाणग्राहिज्योतिः - शास्त्रस्य चन्द्रप्रादेशग्राहिप्रत्यक्षेण बाधापत्तेः। पाकरक्ते घटे 
रक्तोऽयम्‌ , न श्यामः इतिवत्‌ सविशेषणे हि इति न्यायेन जीवपरभेदग्राहिप्रत्यक्षस्य 
विशेषणीभूतधर्म - भेदविषयत्वाच्च। अत एव नानुमानमपि प्रमाणम्‌ , आगमविरोधात्‌ , 
मेरुपाषाणमयत्वानुमानवत्‌। 

नाप्यागमान्तरविरोधः। तत्परातत्परवाक्ययोस्तत्परवाक्यस्य बलवत्वेन 
लोकसिद्धभेदानुवादि - द्वा सुपर्णौ त्यादि - वाक्यापेक्षया 
उपक्रमोपसंहाराद्यवगताद्वैततात्पर्यविशिष्टस्य तत्त्वमस्या दिवाक्यस्य प्रबलत्वात्‌। न च जीवपरैक्ये 
विरुद्धधर्माश्रयत्वानुपपत्तिः , शीतस्यैव जलस्यौपाधिकौष्ण्याश्रयत्ववत्‌ स्वभावतो निर्गुणस्यैव 
जीवस्यान्तःकरणाद्युपाधिक - कर्तृत्वाद्याश्रयत्वप्रतिभासोपपत्तेः। यदि च जलादावौष्ण्यमारोपितम्‌ , 
तदा प्रकृतेऽपि तुल्यम्‌। न च सिद्धान्ते कर्तृत्वस्य क्रचिदप्यभावा - दारोप्यप्रमाहितसंस्काराभावे 
कथमारोपः , इति वाच्यम्‌ , लाघवेनारोप्यविषयकसङ्कारत्वेनैव तस्य हेतुत्वात्‌। न च 
प्राथमिकारोपे का गतिः , कर्तृत्वाद्यध्यासप्रवाहस्यानादित्वात्‌। 

तत्र 'तत्त्वम्‌' - पदवाच्ययोर्विशिष्टयोरैक्यायोगे5पि लक्ष्यस्वरूपयोरैक्यमुपपादितमेव। 
अत एव तत्प्रतिपादक - तत्त्वमस्या दिवाक्यानामखण्डार्थत्वम्‌ , सोऽयम्‌ इत्यादिवाक्यवत्‌। न च 
कार्यपराणामेव प्रामाण्यम्‌ , चैत्र , पुत्रस्ते जातः इत्यादौ सिद्धेऽपि सङ्गतिग्रहात्‌। 
एवं सर्वप्रमाणाविरुद्धं श्रुतिस्मृतीतिहासपुराणप्रतिपाद्यं जीवपरैक्यं वेदान्त शास्त्रस्य 
विषय इति सिद्धम्‌। 
इति वेदान्तपरिभाषायां विषयपरिच्छेदः। 


॥प्रयोजनम्‌॥ 


इदानीं प्रयोजनं निरूप्यते। यदवगतं सत्‌ स्ववृत्तितया इष्यते तत्प्रयोजनम्‌। तच्च द्विविधम्‌ 
- मुख्यं गौणं चेति। तत्र सुखदुःखा भावौ मुख्ये प्रयोजने , तदन्यतरसाधनं गौणं प्रयोजनम्‌। सुखं च 
द्विविधम्‌ - सातिशयं निततिशयं च। तत्र सातिशयं सुखं 
विषयानुषङ्गजनितान्तःकरणवृत्तितारतम्यकृतानन्दलेशाविर्भावविशेषः , एतस्यैवानन्दस्यान्यानि 
भूतानि मात्रामुपजीवन्ति इत्यादि श्रुतेः। निरतिशयं सुखं च ब्रह्मौव , आनन्दो ब्रह्मेति व्यजानात्‌ , 
विज्ञानमानन्दं ब्रह्म इत्यादि श्रुतेः। 

आनन्दात्मकब्रह्मावास्तिश्च मोक्षः , शोकनिवृत्तिश्च , ब्रह्म वेद ब्रह्मैव भवति , तरति 
शोकमात्मवित्‌ इत्यादि श्रुतेः। न तु लोकान्तरावास्तिः , तञ्जन्यवैषयिकानन्दो वा मोक्षः , तस्य 
कृतकत्वेनानित्यत्वे मुक्तस्य पुनरावृत्त्यापत्तेः। 

ननु त्वन्मतेऽप्यानन्दावास्तेरनर्थनिवृत्तेश्च सादित्वे तुल्यो दोषः , अनादित्वे मोक्षमुद्दिश्य 
श्रवणादौ प्रवृत्त्यनुपपत्तिरिति चेत्‌ , न , सिद्धस्यैव ब्रह्मस्वरूपस्य मोक्षस्यासिद्धत्वश्रमेण तत्साधने 
प्रवृत्त्युपपत्तेः। अनर्थनिवृत्तिरप्यधिष्ठानभूतब्रह्म - स्वरूपतया सिद्धैव। लोकेऽपि प्राप्तप्राप्ति - 
परिहृतपरिहारयोः प्रयोजनत्वं दृष्टमेव। यथा हस्तगत्तविस्मृतसुवर्णादौ तव हस्ते सुवर्णम्‌ 
इत्याप्तोपदेशादप्राप्तमिव प्राप्रोति। यथा वा वलयितचरणायां खजि सर्पत्वभ्रमवतः नायं सर्पः 
इत्याप्तवाक्यात्‌ परिहूतस्यैव सर्पस्य परिहारः। एवं प्रा्तस्याप्यानन्दस्य प्राप्ति: , परिहृतस्याप्यनर्थस्य 
निवृत्तिर्माक्षः प्रयोजनं च। 

स च ज्ञानैकसाध्यः , तमेव विदित्वाऽतिमृत्युमेति , नान्यः पन्था विद्यतेऽयनाय इति 
श्रुतेः , अज्ञान्ननिवृत्तेः ज्ञानैकसाध्यत्व - नियमाच्च। तच्च ज्ञानं ब्रह्मात्मैक्यगोचरम्‌ , अभयं वै जनक 
प्रा्ोऽसि , तदात्मानमेवावेत्‌ - अहं ब्रह्मास्मि इत्यादि श्रुतेः , तत्त्वमस्यादिवाक्योत्थं ज्ञानं 
मोक्षस्य साधनम्‌ इति नारदीयवचनाच्च। 

तच्च ज्ञानमपरोक्षरूपम्‌ , परोक्षत्वेऽपरोक्षश्रमनिवर्तक - त्वानुपपत्तेः। तच्चापरोक्षज्ञानं 
तत्त्वमस्या दिवाक्यादिति केचित्‌ , मनननिदिध्यासनसंस्कृतान्तःकरणादेवेत्येपरे। 

तत्र पूर्वाचार्याणामाशयः - संविदापरोक्ष्यं न करणविशेषोत्पत्ति - निबन्धनम्‌ , किन्तु 
प्रमेयविशेषनिबन्धनम्‌ इत्युपादितम्‌। तथा च ब्रह्मणः प्रमातृजीवाभिन्नतया तद्गोचरं शब्दजन्यमपि 
ज्ञानमपरोक्षम्‌। अत एव प्रतर्दनाधिकरणे प्रतर्दनं प्रति प्राणोऽस्मि प्रज्ञात्मा , तं मामायुरमृतमुपास्व 
इति इन्द्रप्रोक्तवाक्ये 'प्राण' - शब्दस्य ब्रह्मपरत्वे निश्चिते सति मामुपास्व 
इत्यशच्छाब्दानुपपत्तिमाशङ्क्य तदुत्तरत्वेन प्रवृत्ते शास्त्रदृष्ट्या तूपदेशो वामदेववत्‌ इत्यत्र सूत्रे 

शास्त्रीया दृष्टिः शास्त्रदृष्टिः , तत्त्वमस्या दिवाक्यजन्यम्‌ अहं ब्रह्म इति ज्ञानं 'शास्त्रदृष्टि' - 
शब्देनोक्तमिति। 

अन्येषां त्वेवमाशयः - करणविशेषनिबन्धनमेवज्ञानानां प्रत्यक्षत्वम्‌ , न 
विषयविशेषनिबन्धनम्‌ , एकस्मिन्नेव सूक्ष्मवस्तुनि पटुकरणापटुकरणयोः 
प्रत्यक्षत्वाप्रत्यक्षत्वव्यवहारदर्शनात्‌। तथ च संवित्साक्षात्वे इन्द्रियजन्यत्वस्यैव प्रयोजकतया न 
शब्दजन्यज्ञानस्यापरोक्षत्वम्‌। ब्रह्मसाक्षात्कारेऽपि मनन - निदिध्यासनसंस्कृतं मन एव करणम्‌ , 
मनसैवानुद्रष्टव्यम्‌ इत्यादिश्रुतेः। मनोऽगम्यत्वश्रुतिश्चासंस्कृतमनोविषया। न चैवं ब्रह्मण 
औपनिषदत्वानुपपत्तिः , अस्मदुक्तमनसो वेदजन्यज्ञानानन्तरमेव प्रवृत्ततया वेदोपजीवित्वात्‌ ; 
वेदानुपजीविमानान्तरगम्यत्वस्यैव विरोधित्वात्‌। ' शास्त्रदृष्टि' - सूत्रमपि 
ब्रह्मविषयकमानसप्रत्यक्षस्य शास्त्र[रयोज्यत्वादुपपद्यते। तदुक्तम्‌ - 'अपि संराधने' सूत्रात्‌ शास्त्रार्थ 
ध्यानजा प्रमा। शास्त्रदृष्तिर्मता , तान्तु वेत्ति वाचस्पतिः परम्‌ ॥ 

तच्च ज्ञानं पापक्षयात्‌ , स च कर्मानुष्ठानादिति परम्परया कर्मणां विनियोगः। अत एव 
तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन इत्यादि श्रुतिः , कषाये 
कर्मभिः पक्के ततो ज्ञानं प्रवर्तते इत्यादि स्मृतिश्च सङ्गच्छते। 

एवं श्रवणमनननिदिध्यासनान्यपि ज्ञानसाधनानि , मैत्रेयीब्राह्मणे आत्मा वा अरे द्रष्टव्यः 
इति दर्शनमनूद्य तत्साधनत्वेन श्रोतव्यो मन्तव्यो निदिध्यासितव्यः इति श्रवणमनननिदिध्यासनानां 
विधानात्‌। श्रवणं नाम वेदान्तानामद्वितीये ब्रह्मणि त्तत्पर्यावधारणानुकूला मानसी क्रिया। मननं नाम 
शब्दावधारितेऽर्थे मानान्तरविरोधशङ्कायां तन्निराकरणानुकूलतर्कात्मकज्ञानजनको मानसो 
व्यापारः। निदिध्यासनं नाम अनादिदुर्वासनया विषयेष्वाकृष्यमाणस्य चित्तस्य विषयेभ्योऽपकृष्य 
आत्मविषयकस्थैर्यानुकूलो मानसो व्यापारः। 

तत्र निदिध्यासनं ब्रह्मसाक्षात्कारे साक्षात्‌ कारणम्‌ , ते ध्यानयोगानुगता अपश्यन्‌ , 
देवात्मशक्तिं स्वगुणैर्निगूढाम्‌ इत्यादि श्रृतेः। निदिध्यासने च मननं हेतुः , अकृतमननस्यार्थ - 
दार्ढ्याभावेन तद्विषयकनिदिध्यासनायोगात्‌। मनने च श्रवणं हेतुः , श्रवणाभावे तात्पर्यानिश्चयेन 
शाब्दज्ञानाभावेन श्रुतार्थविषयकयुक्तत्वायुक्तत्वनिश्च्यानुकूलमननायोगात्‌। एतानि त्रीण्यपि 
ज्ञानोत्पत्तौ कारणानीति केचिदाचार्या ऊचिरे। 

अपरे तु श्रवणं प्रधानम्‌ , मनननिदिध्यासनयोस्तु श्रवणात्‌ पराचीनयोरपि 
श्रवणफलब्रह्मदर्शननिर्वर्तकतया आरादुपकारक - तयाऽङ्गत्वमित्याहुः। तदप्यङ्गत्वं न 
तार्तीयशेषत्वरूपम्‌ , तस्य श्रुत्याद्यन्यतमप्रमाणगम्यस्य प्रकृते श्रुत्याद्यभावेऽसम्भवात्‌। तथा हि 
ब्रीहिभिर्यजेत , दध्रा जुहोति इत्यादाविव मनननिदिध्यासनयोरङ्गत्वे न काचित्‌ तृतीया 
श्रुतिरस्ति। नापि बर्हिर्देवसदनं दामि इत्यादि मन्त्राणां बर्हिःखण्डन - प्रकाशनसामर्थ्यवत्‌ 
किङ्चिल्लङ्गमस्ति। नापि प्रदेशान्तरपठितस्य प्रत्र्स्य अग्निष्टोमे प्रवृणक्ति इति वाक्यवत्‌ 
श्रवणानुवादेन मनननिदिध्यासनविनियोजकं किञ्चिद्वाक्यमस्ति। नापि दर्शपूर्णमासाभ्यां स्वर्गकामो 
यजेत इति वाक्यावगतफल - साधनताकदर्शपूर्णमासप्रकरणे प्रयाजादीनामिव फलसाधनत्वे - 
नावगतस्य श्रवणस्य प्रकरणे मनननिदिध्यासनयोरास्रानम्‌। ननु 'द्रष्टव्य:' इति दर्शनानुवादेन श्रवणे 
विहिते सति फलवत्तया श्रवणप्रकरणे तत्सन्निधावास्रातयोर्मनननिदिध्यासनयोः प्रयाजन्यायेन 

प्रकरणादेवाङ्गतेति चेत्‌ , न, ते ध्यानयोगानुगता अपश्यन्‌ इतादि श्रुत्यन्ते ध्यानस्य 
दर्शनसाधनत्वेनावगतस्य अङ्गाकाङ्क्ष्यायां प्रयाजन्ययेन श्रवणमननयोरेवाङ्गत्वापत्तेः। क्रमसमाख्ये 
च दूरनिरस्ते। 

किञ्च प्रयाजादिष्वङ्गत्वविचारः सप्रयोजनः। पूर्वपक्षे विकृतिषु न प्रयाजाद्यनुष्ठानम्‌ ; 
सिद्धान्ते तु तत्रापि तदनुष्ठानमिति। प्रकृते तु श्रवणं न कस्यचित्‌ प्रकृतिः , येन मनननिदिध्यासनयो - 
स्तत्राप्यनुष्ठानमङ्गत्वविचारफलं भवेत्‌। तस्मान्न तार्तीयशेषत्वं मनननिदिध्यासनयोः , किन्तु तथा 
घटादिकार्ये मृत्पिण्डादीनां सहकारिकारणतेति प्राधान्याप्राधान्यव्यपदेशः , तथा श्रवण - 
मनननिदिध्यासनानामपीति मन्तव्यम्‌। 

सूचितं चैतद्विवरणाचार्यैः - शक्तितात्पर्यविशिष्तशब्दावधारणं प्रमेयावगमं 
प्रत्यव्यवधानेन कारणं भवति , प्रमाणस्य प्रमेयावगमं प्रत्यव्यवधानात्‌। मनननिदिध्यासने तु 
चित्तस्यप्रत्यगात्मप्रवणता - संस्कारपरिनिष्पन्न - तदेकाग्रवृत्तिकार्यद्वारेण ब्रह्मानुभवहेतुतां प्रतिपद्येते 
इति फलं प्रत्यव्यवहितकारणस्य शक्तितात्पर्यविशिष्ट - शब्दावधारणस्य व्यवहिते मनननिदिध्यासने 
तदङ्गे अङ्गीक्रियते। श्रवणादिषु च मुमुक्षुणामधिकारः , काम्ये कर्मणि फलकामस्याधिकारित्वात्‌। 
मुमुक्षायां च नित्यानित्यवस्तुविवेकस्येहामुत्रार्थफलभोगविरागस्य 
शमदमोपरतितितिक्षासमाधानश्रद्धानां च विनियोगः। अन्तरिन्द्रियनिग्रहः शमः। बहिरिन्द्रियनिग्रहो 
दमः। विक्षेपाभाव उपरतिः। शीतोष्णादि - द्वन्द्वशनं तितिक्षा। चित्तैकाग्रं समाधानम्‌। 
गुरुवेदान्तवाक्येषु विश्वासः श्रद्धा। 

अत्र 'उपरम' - शब्देन संन्यासोऽभिधीयते ; तथा च संन्यासिनामेव श्रवणादावधिकारः , 
इति केचित्‌। अपरे तु 'उपरम' - शब्दस्य संन्यासवाचकत्वाभावात्‌ , विक्षेपाभावमात्रस्य गृहस्थेष्वपि 
सम्भवात्‌ , जनकादेरपि ब्रह्मविचारस्य श्रूयमाणत्वात्‌ , सर्वाश्रमसाधारणं श्रवणादिविधानमित्याहुः। 
सगुणोपासनमपि चित्तैकाग्र्यद्वारानिर्विशेषब्रह्मसाक्षात्कारहेतुः। तदुक्तम्‌ - निर्विशेषं परं ब्रह्म 
साक्षात्कर्तुमनीश्वरः। ये मन्दास्तेऽनुकम्प्यन्तेसविशेषनिरूपणैः ॥ वशीकृते मनस्येषां 
सगुणब्रह्मशीलनात्‌। तदेवाविर्भवेत्‌ साक्षादपेतोपाधिकल्पनम्‌ ॥ इति। सगुणोपासकानां च 
अर्चिरादिमार्गेण ब्रह्मलोकगतानां तत्रैव श्रवणाद्युत्पन्नतत्त्वसाक्षात्काराणां ब्रह्मणा सह मोक्षः। 
कर्मिणान्तु धूमादिमार्गेण पितृलोकं गतानामुपभोगेन कर्मक्षये सति पूर्वकृतसुकृतदुष्कृतानुसारेण 
ब्रह्मादिस्य्हावरान्तेषु पुन रुत्पत्तिः। तथा च श्रुतिः - रमणीयचरणा रमणीयां योनिमापद्यन्ते , 
कपूयचरणाः कपूयां योनिमापद्यन्ते इति। प्रतिषिद्धानुष्ठायिनां तु रौरवादिनरकविशेषेषु 
तत्तत्पापोचित - तीव्रदुःखमनुभूय श्वशूकरादितिर्यग्योनिषु स्थावरादिषु चोत्पत्तिः , इत्यलं 
प्रसङ्गागतप्रप ञ्चेन। 

निर्गुणब्रह्मसाक्षात्कारवतस्तु न लोकान्तरगमनम्‌ , न तस्य प्राणा उत्क्रामन्ति इति श्रुतेः 
, किन्तु यावत्प्रारव्धकर्मक्षयं सुखदुःखे अनुभूय पश्चादपवृज्यते। 

ननु क्षीयन्ते चास्य कर्माणि तस्मिन्‌ दृष्टे परावरे इत्यादि श्रुत्या , ज्ञानाग्निः सर्वकर्माणि 

भस्मसात्‌ कुरुते तथा इत्यादि स्मृत्या च ज्ञानस्य सकलकर्मक्षयहेतुत्वनिश्चये सति 
प्रारव्धकर्मावस्थानमनुपपन्नमिति चेत्‌ , न। तस्य तावदेव चिरं यावन्न विमोक्ष्ये , अथ सम्पत्स्ये 
इत्यादि श्रुत्या , नाभुक्तं क्षीयते कर्म इत्यादि स्मृत्या चोत्पादितकार्यकर्म - व्यतिरिक्तानां 

सञ्चितकर्मणामेव ज्ञानविनाश्यत्वावगमात्‌। 
सञ्चितं द्विविधम्‌ - सुकृतं दुष्कृतं च। तथा च श्रुतिः - तस्य पुत्रा दायमुपयन्ति , सुह्ृदः 
साधुकृत्याम्‌ , द्विषन्तः पापकृत्याम्‌ इति। 
ननु ब्रह्मज्ञानान्मूलाज्ञाननिवृत्तौ तत्कार्यप्रारव्धकर्मणोऽपि निवृत्तेः कथं ज्ञानिनां 
देहधारणमुपपद्यते इति चेत्‌ , न , अप्रतिबद्धज्ञानस्यैवाज्ञाननिवर्तकतया प्रारब्धकर्मरूप- 
प्रतिबन्धकदशायामज्ञाननिवृत्तेरनङ्गीकारात्‌। 
नन्वेवमपि तत्त्वज्ञानादादेकस्य मुक्तौ सर्वमुक्तिः स्यात्‌ , अविद्याया एकत्वेन तन्निवृत्तौ 
क्रचिदपि संसारायोगादिति चेत्‌ , न , इष्टापत्तेरित्येके। अपरे तु एतद्दोषपरिहारायैव इन्द्रो मायाभिः 
इति बहुवचनश्रुत्यनुगृहीतमविद्यायानानात्व - मङ्गीकर्तव्यमित्याहुः। अन्ये तु एकैवाविद्या , 
तस्याश्चाविद्याया जीवभेदेन ब्रह्मस्वरूपावरणशक्तयो नाना ; तथा च यस्य ब्रह्मज्ञानं तस्य 
ब्रह्मस्वरूपावरणशक्तिविशिष्टाविद्यानाशः , न त्वन्यं प्रति , इत्युपगमात्‌ नैकमुक्तौ सर्वमुक्तिः। अत 
एव यावदधिकारमवस्थितिराधिकारिकाणाम्‌ इत्यस्मिन्नधिकरणे 
अधिकारिपुरूषाणामुत्पन्नतत्त्वज्ञानानामिन्द्रादीनां देहधारणा - नुपपत्तिमाशङ्क्य 
अधिकारापादकप्रारब्धकर्मसमास्यनन्तरं विदेहकैवल्यमिति सिद्धान्तितम्‌। 
तदुक्तमाचार्यवाचस्पतिमिश्रैः - 
उपसनादिसंसिद्धितो षितेश्वरचोदितम्‌। 
अधिकारं समाप्यैते प्रविशन्ति परं पदम्‌ ॥ इति। एतच्चैकमुक्तो सर्वमुक्तिरिति पक्षे 
नोपपद्यते। तस्मादेकाविद्यापक्षेऽपि प्रतिजीवमावरणभेदोपगमेन व्यवस्थोपपादनीया। 
तदेवं ब्रह्मज्ञानान्मोक्षः। स चानर्थनिवृत्तिर्निरतिशय - ब्रह्मानन्दावासतिश्चेति सिद्धं 
प्रयोजनम्‌। 
इति वेदान्तपरिभाषायां प्रयोजनपरिच्छेदः। इति धर्मराज अध्वरीन्द्र विरचिता वेदान्त 
परिभाषा समाप्ता ॥ 

